

कर्मविपाकसंहिता ।



सर्वमोदयकर्मजन्यपुत्रादिदौर्भाग्य-
जनितदुःखघ्नभपादप्रायश्चित्तार्च-
नाद्युपायैर्विभूषिता ॥

ब्रह्माण्डपुराणस्थोत्रेशसंवादेन
अलंकृता

सप्तमावृत्तौ

लक्ष्मणपुरे

केसरीदासश्रेष्ठिनः प्रबन्धेन

नवलकिशोरयन्त्रालये मुद्रिता प्रकाशिता च सन् १९४१ ई०



अथ

कर्मविपाकसंहिता



अथ प्रथमोऽध्यायः ।

मङ्गलाचरणम्

नमस्ते ब्रह्मरूपाय विष्णुरूपाय ते नमः ।

नमस्ते रुद्ररूपाय नमस्ते विश्वरूपिणे ॥ १ ॥

लम्बोदर नमस्तुभ्यं सततं मोदकप्रिय ।

अविघ्नं कुरु मे देव सर्वकार्येषु सर्वदा ॥ २ ॥

विघ्नेश्वराय वरदाय सुरप्रियाय

लम्बोदराय सकलाय जगद्धिताय ।

नागाननाय श्रुतियज्ञविभूषिताय

गौरीसुताय गणनाथ नमो नमस्ते ॥ ३ ॥

अथ प्रश्नाविधिः ।

रविवारे च संक्रान्तौ शुभयोगे यथाविधि ।

वैधृतौ च व्यतीपाते विप्राणां च गृहे तथा ॥ ४ ॥

देवतायतने चैव नद्यां वै सङ्गमोत्तमे ।

अथवा स्वगृहे चैव शुभे स्थाने विशेषतः ॥ ५ ॥

स्नानं समाचरेद्रोगी मृतपुत्रः सपुत्रकः ।

कर्मणा पीडितो योऽसौ नारी वा पुरुषोऽथवा ॥ ६ ॥

धात्रीफलानि लोभ्रञ्च गोमयं तिलसर्षपान् ।

मृत्तिकाः सप्त कर्पूरमुशीरं मुस्तसंयुतम् ॥ ७ ॥

औषधैः समभागैस्तु स्नानं कुर्यात्प्रयत्नतः ।

देवान्पितॄंश्च संतर्प्य दत्त्वा सूर्यार्घ्यमेव च ।

एवं सर्वविधिं कृत्वा संकल्पं कारयेत्ततः ॥ ८ ॥

१. अश्वस्थानाद्गजस्यानाद्वल्मीकात्संगमाद्भूदात् । राजद्वाराच्च गोष्ठाच्च मृदमान्य निक्षिपेत् ॥

२. एहि सूर्य सहस्रांशो तेजोराशे जगत्पते । अतुकम्पय मां भक्त्या गृहाणार्घ्यं दिवाकर ॥

अद्येत्यादिप्राचीनसंचितकर्मविलोकनार्थं मनः-
कामनासिद्ध्यर्थं शिवपूजनपूर्वकं कर्मविपाकपुस्तक-
पूजनमहं करिष्ये ॥

अङ्गन्यासपूर्वकं षोडशोपचारपूजासंकल्पः वैश्व-
देवं श्राद्धं च । अत्रान्तरे देहशुद्ध्यर्थं पुरश्चरणाङ्ग-
त्वेन गोमिथुनदानं कुम्भदानं च प्रजापतिसंतुष्टये
षोडशब्राह्मणान्भोजयेत् । भोजनानन्तरं प्रार्थना-
ऽऽचार्यस्य ॥

ब्राह्मण त्वं महाभाग भूमिदेव द्विजोत्तम ।
यथाविधं प्रतिज्ञाय प्राचीनं च शुभाशुभम् ॥ ६ ॥
कथं मे कथयस्वाशु कृपां कृत्वा ममोपरि ।
एवंतु ब्राह्मणाचार्यं नमस्कृत्य प्रसादयेत् ॥ १० ॥
दश पञ्च तथा विप्रानुपवेश्य प्रयत्नतः ।
तेषामनुज्ञया सर्वं प्रायश्चित्तमुपक्रमेत् ॥ ११ ॥

वस्त्रालङ्कारगौराचार्यं पूजयित्वा प्रजापतिस्वरूपं
गुरुं प्रार्थयेत् ।

प्रजापते महाबाहो वेदवेदाङ्गपारग ।
 पुत्रकामसमृद्धर्थं पूजां गृह्णीष्व ते नमः ॥ १२ ॥
 विष्णो त्वं पुण्डरीकाक्ष भुवनानां च पालकः ।
 लक्ष्म्या सह हृषीकेश पूजां गृह्णीष्व ते नमः ॥ १३ ॥
 रुद्र त्वं दैन्यनाशाय सदा भस्माङ्गधारकः ।
 नागहारोपवीती च पूजां गृह्णीष्व ते नमः ॥ १४ ॥
 स्वर्गे सुराश्च गन्धर्वाः पाताले पन्नगादयः ।
 मृत्युलोके मनुष्याश्च सर्वे ध्यायन्ति भास्करम् ॥ १५ ॥
 महायज्ञादिकं चैव अग्निहोत्रादिकर्म च ।
 तीर्थस्नानं तथा ध्यानं वर्तते भास्करोदयात् ॥ १६ ॥
 ब्रह्मा विष्णुः शिवः शक्तिर्देवदेवो मुनीश्वराः ।
 ध्यायन्ति भास्करं देवं साक्षीभूतं जगत्रये ॥ १७ ॥
 त्वं ब्रह्मा त्वं च वै विष्णुस्त्वं रुद्रस्त्वं प्रजापतिः ।
 त्वमग्निस्त्वं वषट्कारस्त्वामाहुः सर्वसाक्षिणम् १८
 योगिनां प्रथमो ध्येयो यतीनां ब्रह्मचारिणाम् ।
 आधिव्याध्योश्च कर्ता त्वं सर्वपापक्षयं कुरु ॥ १९ ॥

दीनानां कृपणानाञ्च सर्वेषां व्याधिनाशनम् ।
एवं च भास्करं ध्यात्वा नमस्कृत्य प्रसादयेत् ॥ २० ॥

अथ पृच्छकप्रार्थना—

पापी चैव दुराचारी परनिन्दापरो जनः ।
ब्रह्महा हेमहारी च सुरापी गुरुतल्पगः ॥ २१ ॥
स्त्रीहन्ता बालघाती च अगम्यागमनं तथा ।
एवमादिकपापानि मया वै पूर्वजन्मनि ॥ २२ ॥
कृतानि विविधान्येव सर्वाणि मार्ष्टुमर्हसि ।
शरणं तव संप्राप्तस्त्वं मामुद्धर्तुमर्हसि ॥ २३ ॥
ममोपरि कृपां कृत्वा कर्म मे कथय प्रभो ।
लग्नं तात्कालिकं कृत्वा जन्मपत्रं निरीक्ष्य च ॥ २४ ॥
लग्नं ग्रहविचारेण ज्ञातव्यं कर्म मामकम् ।
ग्रहलग्नविचारेण कर्म जानन्ति पण्डिताः ॥ २५ ॥

सूत उवाच

कैलासशिखरे रम्ये सुखासीनं महेश्वरम् ।
प्रणम्य पार्वती भक्त्या पप्रच्छ च सदाशिवम् ॥ २६ ॥

पार्वत्युवाच

देवदेव जगन्नाथ भक्तानुग्रहकारक ।

लोकोपकारकं प्रश्नं वद मे परमेश्वर ॥ २७ ॥

कलौ च मानवास्तुच्छाः पापमोहसमन्विताः ।

महामोहग्रहग्रस्ताः पुत्रकन्याविवर्जिताः ॥ २८ ॥

कुत्सिता रूपविभ्रष्टा मृतवत्सा नपुंसकाः ।

नारीणां पुरुषाणां च पूर्वकर्म च यत्प्रभो ॥ २९ ॥

तत्सर्वं वद मे स्वामिन् सर्वज्ञोऽसि मतो मम ।

तच्च श्रुत्वा वचो देव्याः प्रीतिमान् स महेश्वरः ॥ ३० ॥

प्रहस्य जगतामीशो बल्लभां प्रीतिसंयुताम् ।

उवाच प्रश्नं तद्गूढं त्रैलोक्ये चापि दुर्लभम् ॥ ३१ ॥

शिव उवाच

शृणु त्वं गिरिजे देवि नृणां कर्म विशेषतः ।

कथयामि न सन्देहो यत्ते मनसि वर्तते ॥ ३२ ॥

मर्त्याः सर्वे जगज्जाताः कर्म कुर्वन्ति सर्वदा ।

स्वकर्माणि ततो देवि भुज्यन्ते देवमानुषैः ॥ ३३ ॥

पुण्यापुण्ये हि पुरुषः पर्यायेण समश्नुते ।
 भुञ्जतश्च क्षयं याति पापं पुण्यमथापि वा ॥ ३४ ॥
 न तु भोगाद्वृत्ते पुण्यं किञ्चिद्वा कर्म मानवम् ।
 पावकं वा पुनात्याशु क्षयो भोगात्प्रजायते ॥ ३५ ॥
 परित्यजति भोगाच्च पुण्यापुण्ये निबोध मे ।
 दुर्भिक्षादेव दुर्भिक्षं क्लेशात् क्लेशं भयाद्भयम् ॥ ३६ ॥
 मृतेभ्यः प्रमृता यान्ति दरिद्राः पापकर्मिणः ।
 गतिं नानाविधां यान्ति जन्तवः कर्मबन्धनात् ॥ ३७ ॥
 उत्सवादुत्सवं यान्ति स्वर्गात्स्वर्गं सुखात्सुखम् ।
 श्रद्धधानाश्च शान्ताश्च धनदाः शुभकारिणः ॥ ३८ ॥
 सुगन्धिमाल्यासद्वस्त्रसाधुपानासनाशनाः ।
 स्तूयमानाः सदा यान्ति पुण्यैः पुण्याटवीष्वपि ॥ ३९ ॥
 अनेकशतसाहस्रजन्मसंचयसंचितम् ।
 पुण्यापुण्यं नृणां तद्वत् सुखदुःखांकुरोद्भवम् ॥ ४० ॥
 मानवैस्तु विशेषेण सुखदुःखादिकं च यत् ।
 कर्मत्रयं च सर्वेषां तन्मध्ये संचितं च यत् ॥ ४१ ॥

वक्तव्यं नात्र संदेहो यत्कृत्वा फलमाप्नुयात् ।
 प्रारब्धं विस्तरं कर्म वर्तमानं च दृश्यते ॥ ४२ ॥
 अश्विन्यादिकनक्षत्रे सर्वेषां जन्म जायते ।
 तदापि पादभेदेन ज्ञातव्यं च शुभाशुभम् ॥ ४३ ॥
 इति श्रीकर्मविपाकसंहितायां पूजनविधिर्नाम
 प्रथमोऽध्यायः ॥ १ ॥

अथ द्वितीयोऽध्यायः ।

अश्विन्याः प्रथमे पादे यदा जन्म प्रजायते ।
 तदा ब्राह्मणवर्णोऽयं मध्यदेशसमुद्भवः ॥ १ ॥
 द्वितीयचरणे देवि पुरा क्षत्री न चान्यथा ।
 अयोध्यापुरतः पूर्वं पुत्रकन्याविवर्जितः ॥ २ ॥
 तृतीयचरणे देवि वैश्यवर्णसमुद्भवः ।
 रोगी कुत्सितवर्णोऽयं मृतवत्सो नपुंसकः ॥ ३ ॥
 चतुर्थचरणे देवि यदा भवति मानवः ।
 तदा शूद्रं विजानीयाद्रोगवान् मृतवत्सकः ।
 श्यामलः पुष्टदेहश्च कुष्ठरोगेण पीडितः ॥ ४ ॥

शिव उवाच ।

अथ कर्म प्रवक्ष्यामि यत्कृतं ब्राह्मणादिभिः ।
 एको ब्राह्मणवेदज्ञो गुणरूपसमन्वितः ॥ १ ॥
 तस्य पत्नी विशालाक्षी पुंश्चली क्षत्रवंशजा ।
 तस्यां पुत्रोऽभवद्देवि नाम्ना नरहरिस्तदा ॥ २ ॥
 ब्रह्मकर्मपरिभ्रष्टो व्याधिभिः पीडितः सदा ।
 तस्य मित्रो द्विजोऽप्येको धनपुत्रैश्च संयुतः ॥ ३ ॥
 नामतो लग्नशर्मेति निकटे तस्य चागतः ।
 आदरं बहुधा कृत्वा स्वर्णं दृष्ट्वा प्रहर्षितः ॥ ४ ॥
 स्वर्णलोभेन तं विप्रं हतवान् पुत्रसंयुतम् ।
 स्वर्णं सर्वं हतं देवि व्ययं कृत्वा दिने दिने ॥ ५ ॥
 षडंशैर्गुप्तदानं च गङ्गायमुनसङ्गमे ।
 चकार तद्धनैर्भक्त्या विष्णुप्रीतिकरं तदा ॥ ६ ॥
 एवं बहुगते काले पत्नी तस्य मृता पुरा ।
 पश्चात्सोऽपि ग्रहग्रस्तो मृत्युं प्राप्नोति दुर्जनः ॥ ७ ॥
 निक्षिप्तो नरके घोरे यमदूतैर्यमाज्ञया ।

युगसप्ततिपर्यन्तं भुक्त्वा नरकयातनाम् ॥ ८ ॥
 नरकान्निःसृतो देवि शृगालो गहने वने ।
 तत्स्थो निजफलं भुक्त्वा कृमियोनावभूत्पुनः ॥ ९ ॥
 पुनर्मानुषयोनिः स तूर्णं च प्रथिते कुले ।
 मध्यदेशे शुभे ग्रामे मृतवत्सो ह्यपुत्रकः ॥ १० ॥
 रुग्णो बहुधनाढ्यश्च गौडो मांसप्रियः सदा ।
 तस्य भार्या महालुब्धा पुरा लोकमती च या ॥ ११ ॥
 पुनर्विवाहिता देवि पूर्वजन्मप्रसङ्गतः ।
 मासि पुष्पं भवेत्तस्याः सन्तानं नैव वा भवेत् ॥ १२ ॥
 सज्वरा दीर्घनेत्रा सा कुक्षिरोगेण पीडिता ।
 इति श्रुत्वा वचस्तस्य महादेवप्रिया शिवा ॥ १३ ॥
 प्रणम्य पार्वती देवी शङ्करं परमेश्वरम् ।
 उवाच वचनं देवं चराचरगुरुं परम् ॥ १४ ॥
 प्राणिनां केवलं कर्म तव मायाविचेष्टितम् ।
 शुभमेवाशुभं चैव कथं जानामि पूर्वजम् ।
 तत्सर्वं कृपया देव वद मे परमेश्वर ॥ १५ ॥

शिव उवाच ।

त्रिविधं प्राणिनां कर्म नृणां चैव स्वभावजम् ।
 अनिष्टमिष्टं मिश्रं च त्रिविधं कर्मणः फलम् ॥ १६ ॥
 अनिष्टं नागलोके च नरके विविधे तथा ।
 इष्टं स्वर्गे फलं देवि मिश्रं मर्त्ये प्रजायते ॥ १७ ॥
 रोगतश्चेष्टया देवि ज्ञेयं सर्वं शुभाशुभम् ।
 राजरोगी भवेद्यस्तु ब्रह्महा पूर्वजन्मनि ॥ १८ ॥
 पुत्रकन्याविहीनो यो गोत्रहा गुरुहा भवेत् ।
 पाण्डुरोगी नरो यस्तु देवपूजनवर्जितः ॥ १९ ॥
 कन्यापत्यं भवेद्यस्य वेदनिन्दा कृता तदा ।
 कन्याघाती पक्षिघाती तस्य भार्या न जीवति ॥ २० ॥
 भ्रातृहा यः पुरा देवि स ज्वरेण प्रपीडितः ।
 घण्टावादित्रहारी च कररोगी नरो भवेत् ॥ २१ ॥
 भगिनीनाशनं देवि कृतं यैः पूर्वजन्मनि ।
 तेन पापेन भो देवि ते ज्वरेण प्रपीडिताः ॥ २२ ॥
 मित्रद्रोही बालघाती पशुघाती तथैव च ।

तत्फलेन महादेवि मृतवत्सश्च रोगवान् ॥ २३ ॥
 कायाघाती गर्भपाती धनपुस्तकहारकः ।
 जन्मान्धो जायते देवि नात्र कार्या विचारणा ॥ २४ ॥
 वस्त्रहा भूमिहारी च परनिन्दापरस्तथा ।
 तेन पापेन भो देवि दरिद्रो जायते नरः ॥ २५ ॥
 गोत्रदारापहारी च दीर्घरोगी भवेन्नरः ।
 महिषीपुत्रघाती च कम्परोगी प्रजायते ॥ २६ ॥
 निर्बीजं वृषभं यो वै प्रकरोति नराधमः ।
 षण्ढस्संजायते देवि सूत्रकृच्छ्री भवेत्ततः ॥ २७ ॥
 मातृहा पितृहा देवि महाकुष्ठी नरो भवेत् ।
 अगम्यागमनं यस्तु वीरयोषागमं तथा ॥ २८ ॥
 करोति योधमस्तस्य शरीरं ज्वरपीडितम् ।
 गोवधी जायते देवि श्वेतकुष्ठी नरः सदा ॥ २९ ॥
 कन्यकागमनं यस्तु करोति हठतः पुरा ।
 तेन पापेन भो देवि रोगवान्धनवर्जितः ॥ ३० ॥
 पुष्पगन्धापहारी च मुखे तस्य विगन्धता ।

घृतहारी भवेत्कुष्ठी तस्माद्भ्रष्टः कृमिर्भवेत् ॥ ३१ ॥

वृक्षगन्धापहारी च काकः संजायते नरः ।

वापीकूपापहारी च दद्रुरोगी भवेन्नरः ॥ ३२ ॥

देवयात्रापहारी च कण्ठरोगी भवेन्नरः ।

सारङ्गगीतघाती च वने दावाग्निदाहकः ॥ ३३ ॥

अक्षिरोगी नासिकायां व्रणी कृमिसमाकुलः ।

तैलहारी भवेत्तैली गुडहारी ज्वरी सदा ॥ ३४ ॥

स्वर्णरौप्यापहारी च नरो भवति पुत्रहा ।

दासदासीहरो यस्तु नरो भवति कर्णरुक् ॥ ३५ ॥

लोहमूल्यापहारी च पाण्डुरोगी भवेन्नरः ।

दधिदुग्धहरो यस्तु कुक्षिरोगी भवेन्नरः ॥ ३६ ॥

मार्गग्राही वस्त्रहारी बाहुरोगी प्रजायते ।

मयूरकुक्कुटानां च कच्छपानां च बाधकः ॥ ३७ ॥

वातरोगी च खञ्जश्च जन्म जन्म नपुंसकः ।

मद्यपी मांसभोजी च मत्स्यभोजी तथैव च ॥ ३८ ॥

तेन पापप्रभावेण चर्मकारो हि जायते ।

अन्नहा जलहा चैव दन्तरोगी भवेन्नरः ॥ ३६ ॥

ब्राह्मणस्य गृहं यस्तु धनधान्यसमन्वितम् ।

हरणं तस्य वै कुर्यान्मृगीरोगी भवेन्नरः ४०

एवं बहुविधो रोगो नराणां चैव जायते ।

पूर्वकर्मफलं चैव भुज्यते खलु मानवैः ॥ ४१ ॥

इति श्रीकर्मविपाकसंहितायां पार्वतीहरसंवादे

द्वितीयोऽध्यायः ॥ २ ॥

अथ तृतीयोऽध्यायः ।

शिव उवाच ।

शृणु देवि प्रवक्ष्यामि यत्प्रश्नं भुवि जायते ।

प्रायश्चित्तं नराणां च मेषराशिक्रमादनु ॥ १ ॥

ब्राह्मणं स्वर्णलोभेन हत्वा चैव सपुत्रकम् ।

स्वर्णं भुक्तं सदारणेन तत्पापात् पुत्रवर्जितः ॥ २ ॥

प्रायश्चित्तं जपं देवि गायत्री त्र्यम्बकं ततः ।

पञ्चलक्षप्रमाणेन ततः पापात् प्रमुच्यते ॥ ३ ॥

ब्राह्मणस्य सपुत्रस्य प्रतिमां कारयेद्बुधः ।

स्वर्णं दशपलस्यैव तां सम्पूज्य प्रयत्नतः ॥ ४ ॥

कुराडं कृत्वा ततो देवि चतुरस्रं प्रसन्नधीः ।

प्रतिमां पूजयेच्चैव मन्त्रेणानेन भोः प्रिये ॥ ५ ॥

ॐ नमो गणाधिपतये गन्धपुष्पादिबलिं समर्प-
यामि नमः ॥ ॐ इन्द्राय नमः ॥ ॐ अग्नये नमः ॥

ॐ यमाय नमः ॥ ॐ निर्ऋतये नमः ॥ ॐ वरुणाय
नमः ॥ ॐ कुबेराय नमः ॥ ॐ कालाय नमः ॥ ॐ

शिवाय नमः ॥ ॐ ब्रह्मणे नमः ॥ ॐ अनन्ताय नमः ॥

ॐ गरुडवाहनाय नमः ॥ ॐ विष्णवे नमः ॥ ॐ

जयाय नमः ॥ ॐ विजयाय नमः ॥ ॐ पुण्यशीलाय
नमः ॥ ॐ सुशीलाय नमः ॥

ॐ सर्वे देवास्तथा दैत्या ब्रह्मविष्णुमहेश्वराः ।

मत्पापं यत्पुरा जातं तत्सर्वं क्षम्यतां सदा ॥ ६ ॥

इमां पूजां गृहारौवं मम पुत्रं प्रयच्छतु ।

अज्ञानाद्वा प्रमादाद्वा यत्कृतं पूर्वजन्मनि ॥ ७ ॥

तत्सर्वं क्षम्यतां देव प्रयच्छ शरणं मम ।

ततो नवग्रहाः सर्वे दिक्पालाश्चाप्युपग्रहाः ॥ ८ ॥
 सर्वे ममापराधान्वै क्षम्यतां पूर्वजन्मनः ।
 एवं सर्वे यथान्यायं पूजां कृत्वा विचारतः ॥ ९ ॥
 ततो होमं प्रकुर्वीत तिलधान्यादितन्दुलैः ।
 दशांशं होमयेद्देवि तर्पणं मार्जनं तथा ॥ १० ॥
 गोदानं च ततः कुर्याद्दशवर्णं विशेषतः ।
 वृषमेकं प्रदातव्यं स्वर्णशृङ्गं सहाम्बरम् ॥ ११ ॥
 ततो वै ब्राह्मणान्देवि भोजयेद्विधिपूर्वकम् ।
 भोजनान्ते ततो दानं सुवर्णं दक्षिणां ततः ॥ १२ ॥
 प्रतिमालंकृता देवि वाचकाय प्रदापयेत् ।
 एवंकृते महादेवि वंशो भवति नान्यथा ॥ १३ ॥
 एकादशीव्रतं चैव सप्तमीं रविसंयुताम् ।
 यावत्स्वमरणं देवि कुर्यात्सत्ययुतो नरः ॥ १४ ॥
 पूर्वपापविशुद्धिः स्याद् व्याधिरेवं विनश्यति ॥ १५ ॥
 इति श्रीकर्मविपाकसंहितायां पार्वतीहरसंवादे
 प्रायश्चित्तकथननाम तृतीयोऽध्यायः ॥ ३ ॥

अथ चतुर्थोऽध्यायः ।

शिव उवाच ।

अथ द्वितीये वक्ष्यामि प्रायश्चित्तं तथाम्बिके ।

अश्विन्यां जायते देवि पूर्वकर्मविपाकतः ॥ १ ॥

अयोध्यापुरतो देवि पूर्वे क्रोशचतुष्टये ।

सरय्वा निकटे चैव वर्णसंकरक्षत्रियः ॥ २ ॥

नामतः श्वेतवर्मेति पुत्रदारसमन्वितः ।

एकदा मातुलो देवि पुत्रेण सह संयुतः ॥ ३ ॥

आगतो निकटे देवि स्वर्णकोटिसमन्वितः ।

आदरं बहुधा कृत्वा गृहे वासं ददौ च सः ॥ ४ ॥

तस्य पत्नी गुणवती रूपयौवनसंयुता ।

मासमेकं तदा देवि प्रत्यहं भगिनीगृहे ॥ ५ ॥

भुज्यते सह पुत्रेण चामिषं विविधं तथा ।

मासान्ते चावधीद्रात्रौ मातुलं सह पुत्रकम् ॥ ६ ॥

भूमिमध्ये शवं ताभ्यां यत्नतः स्थापितं तदा ।

स्वर्णकोटिं प्रजग्राह पापात्मा गुरुघातकः ॥ ७ ॥

पत्न्या सह ततो द्रव्यव्ययं कुर्वन् दिने दिने ।
 एवं बहुतिथे काले क्षत्री कालवशोऽभवत् ॥ ८ ॥
 पश्चान्मृता ततः पत्नी निर्जने गहने वने ।
 कर्दमे नरके घोरे यमदूतैर्यमाज्ञया ॥ ९ ॥
 निक्षिप्य महतीं पीडां तयोर्दत्त्वा ततः प्रिये ।
 युगमेकं वरारोहे भुक्त्वा नरकयातनाम् ॥ १० ॥
 नरकान्निःसृतो देवि गर्दभत्वमजायत ।
 पुनः सरट्योनिं तु भुक्त्वा मर्त्यस्ततोऽभवत् ॥ ११ ॥
 हतोनेन पुरा देवि मातुलः पुत्रसंयुतः ।
 तत्पापफलतो देवि वंशच्छेदश्च जायते ॥ १२ ॥
 रोगयुक्ताऽभवद्देवि पत्नी वै पूर्वजन्मनि ।
 ततो विवाहिता जाता पुनर्वै पूर्वकर्मतः ॥ १३ ॥
 कासश्वाससमायुक्तो विषमज्वरपीडितः ।
 प्रायश्चित्तं ततस्तस्य प्रवक्ष्यामि वरानने ॥ १४ ॥
 प्रत्यहं ब्राह्मणे दानं भक्तिपूर्वं वरानने ।
 दशधेनुं प्रयत्नेन हरिवंशश्रुतिं तथा ॥ १५ ॥

सुवर्णप्रतिमां कृत्वा पलं पञ्चदशस्य च ।
वर्तुलाकारकुण्डे वै होमं कृत्वा प्रसन्नधीः ॥ १६ ॥
गायत्रीलक्षजाप्यं च कारयेत्तु प्रयत्नतः ।
दशांशहोमः कर्तव्यो विप्राणां भोजनं तथा ॥ १७ ॥
शय्यादानं विशेषेण प्रतिमां पूजयेत्ततः ।

अथ प्रतिमापूजनम् ।

षोडशाङ्गुलिका वेदी मृत्तिकासप्तसंयुता ।
चतुरस्रा विचित्रा च गन्धपुष्पसमन्विता ।
तत्रैव प्रतिमां कृत्वा स्थापितां पूजयेत्ततः ॥ १८ ॥

ॐ चक्रधराय नमः ॥ ॐ गदाधराय नमः ॥ ॐ
शार्ङ्गिणे नमः ॥ ॐ गरुडाय नमः ॥ ॐ विष्णवे नमः ॥
ॐ शिवाय नमः ॥ ॐ ब्रह्मणे नमः ॥ ॐ प्रजापतये
नमः ॥ ॐ सर्वेश्वराय नमः ॥ ॐ लक्ष्म्यै नमः ॥
ॐ देवदेव महादेव शङ्खचक्रगदाधर ।

मम पूर्वं कृतं पापं हर त्वं धरणीधर ॥ १९ ॥
एवं पूजां समाप्यैव प्रतिमां तां च दापयेत् ।

आचार्याय तदा देवि सुवर्णं दक्षिणां ततः ॥ २० ॥

ततः प्रदक्षिणां कृत्वा ब्राह्मणे व्यासरूपिणे ।

माघे मासि प्रयागे तु स्नानं पत्नीसमन्वितः ॥ २१ ॥

एवं कृते न संदेहो वंशो भवति नान्यथा ।

मृतवत्सा लभेत्पुत्रं बन्ध्यात्वञ्च विनश्यति ॥ २२ ॥

रोगी च मुच्यते रोगात् कन्यका नैव जायते ॥ २३ ॥

इति श्रीकर्मविपाकसंहितायां पार्वतीहरसंवादे

अश्विनीनक्षत्रद्वितीयचरणविचारणनाम

चतुर्थोऽध्यायः ॥ ४ ॥

अथ पञ्चमोऽध्यायः ।

शिव उवाच ।

अथातः संप्रवक्ष्यामि नक्षत्रतुरगस्य तु ।

तृतीयस्य ततो देवि प्रायश्चित्तमतः शृणु ॥ १ ॥

अयोध्यापुरतो देवि दक्षिणे पूर्वदिग्गते ।

नारायणपुरे रम्ये राजपुत्रोऽभवत्तदा ॥ २ ॥

स्वकर्मनिरतो दान्तः प्रजापोषणतत्परः ।

नामतश्चोलसिंहेति तस्य पत्नी प्रभावती ॥ ३ ॥
 तस्य मित्रं द्विजोप्येकः स्वकर्मपरिवर्जितः ।
 एकदा मृगयां यातो राजपुत्रः स ब्राह्मणः ॥ ४ ॥
 मृगं हत्वा वरारोहे जग्मतुर्गहने वने ।
 मांसस्य देवि भागार्थं कलहो हि महानभूत् ॥ ५ ॥
 ततः स ब्राह्मणो दुष्टः क्रोधेनैवापि च द्विषन् ।
 मरणं तस्य भो देवि बभूव गहने वने ॥ ६ ॥
 ततश्चिन्तापरीतात्मा राजपुत्रो गृहं ययौ ।
 गृहे च कारयामास तस्य कर्म यथाविधि ॥ ७ ॥
 ततो बहुगते काले प्रयागे मकरे मुदा ।
 शरीरं त्यक्त्वान् देवि भार्यया सहितस्तदा ॥ ८ ॥
 स्वर्गं भुक्त्वा युगान् सप्त ततः पुण्यक्षये सति ।
 मर्त्यलोकेऽभवज्जन्म धनधान्यसमन्वितः ॥ ९ ॥
 भार्यया सहितो देवि मध्यदेशे वरानने ।
 पुत्रो न जायते देवि पूर्वकर्मविपाकतः ॥ १० ॥
 ब्रह्महत्याफलेनैव मृतवत्सोऽपि वा भवेत् ।

तस्य शुद्धिं प्रवक्ष्यामि यतः पुत्रः प्रजायते ॥११॥

तदुद्देशेन कर्तव्यस्तडागो वापिका पथि ।

हरिवंशश्रवणं देवि विधिपूर्वमतः शिवे ॥ १२ ॥

दशवर्णाः प्रदातव्याः स्वर्णयुक्ताः सहाम्बराः ।

एवं कृते न सन्देहो वंशस्तस्य प्रजायते ॥ १३ ॥

सा स्त्री स्यात्सुखिनी देवि सत्यमेव न संशयः ।

काकवन्ध्यात्वमुक्ता स्यात् मृतवत्सा सुखावहा ॥ १४ ॥

व्याधिनाशो भवेद्देवि नात्र कार्या विचारणा ॥ १५ ॥

इति श्रीकर्मविपाकसंहितायां पार्वतीहरसंवादे

अश्विनीनक्षत्रतृतीयचरणविचारणं नाम

पञ्चमोऽध्यायः ॥ ५ ॥

अथ षष्ठोऽध्यायः ।

शिव उवाच ।

शृणु देवि वरारोहे नृणां कर्मविपाकजम् ।

तदहं संप्रवक्ष्यामि यथाकर्मानुसारतः ॥ १ ॥

पुत्रा बहुविधा देवि लौकिका वै विचक्षणाः ।

जायते नात्र संदेहस्तत्सर्वं शृणु वल्लभे ॥ २ ॥
 प्रथमः पुण्यसंबन्धो मातृपितृप्रियः सदा ।
 सुसेवानिरतो नित्यं पितुर्मातुश्च यत्नतः ॥ ३ ॥
 आजन्ममरणाद्देवि पितुराज्ञां करोति च ।
 मरणे पितृमात्रोश्च श्राद्धं कुर्याद्दिने दिने ॥ ४ ॥
 पितृश्राद्धं विना देवि भोजनं न करोति हि ।
 द्वितीयः शत्रुसंबन्धी तस्य चेष्टाञ्च मे शृणु ॥ ५ ॥
 पूर्वजन्मप्रसङ्गेन शत्रुः पुत्रः प्रजायते ।
 जन्मतः शत्रुरूपेण मातृपित्रोर्विरोधकृत् ॥ ६ ॥
 तत्कर्म कुरुते येन तयोः क्लेशोभिजायते ।
 तृतीयो ऋणसंबन्धान्मत्तः शृणु वरानने ॥ ७ ॥
 ऋणं यस्य गृहीतन्तु न दत्तं हठतः प्रिये ।
 तदा पुत्रत्वमाप्नोति द्रव्यदाता न संशयः ॥ ८ ॥
 पितृद्रव्यं प्रयत्नेन गृह्णाति हठतः प्रिये ।
 द्यूतवेश्याप्रदानेन व्ययं कुर्याद्दिने दिने ॥ ९ ॥
 यदा द्रव्यविहीनश्च पिता भवति वै प्रिये ।

तदा मृत्युमवाप्नोति युवरूपो न संशयः ॥ १० ॥
 चतुर्थो मित्ररूपेण पुत्रो जायेत पार्वति ।
 स्थापितं द्रव्यमन्यस्य न दत्तं पूर्वजन्मनि ॥ ११ ॥
 तत्संबन्धस्वरूपेण पुत्रो जातस्तदा शिवे ।
 बहुप्रीतिं पितृभ्याञ्च पितृव्ये गोत्रजे तथा ॥ १२ ॥
 बहूद्यमो गुणी भोक्ता पितुः शिक्षासु तत्परः ।
 यत्करोति गृहे कर्म सुखदं जायते हि तत् ॥ १३ ॥
 पूर्वरूपो यदा देवि पत्नी पुत्रसमन्वितः ।
 ततः शरीरं वै त्यक्त्वा धनं गृह्य ततः प्रिये ॥ १४ ॥
 अथ वक्ष्यामि ते देवि चतुर्थचरणं शिवे ।
 नक्षत्रतुरगस्यैव प्राणिनां नियतं शृणु ॥ १५ ॥
 कोशलापुरतो देवि सरय्वा उत्तरे तटे ।
 तत्र क्षत्री वसत्येको नगरे नन्दने तदा ॥ १६ ॥
 स च धर्मविहीनस्तु लक्ष्मणेति च नामतः ।
 तस्य भार्या विशालाक्षी कल्याणीनाम सा प्रिये १७
 कुलटा यौवनोन्मत्ता परपुंसि रता सदा ।

व्यापारं कारयामास वस्त्रहेमादिकस्य हि ॥ १८ ॥
 उद्यमं बहुधा कृत्वा द्विजैः सह वरानने ।
 एवं बहुतिथे काले विप्रद्रव्यं तु चोरितम् ॥ १९ ॥
 ततः शोकेन विप्रस्तु शीघ्रं पञ्चत्वमागतः ।
 ततो बहुतिथे काले राजपुत्रस्य पञ्चता ॥ २० ॥
 गतः स नरकं घोरं निरुच्छ्वासं सुदारुणम् ।
 षष्टिवर्षसहस्राणि भुक्त्वा नरकयातनाम् ॥ २१ ॥
 नरकान्निःसृतो देवि वृषयोनिः पुराभवत् ।
 ततो वै राजपुत्रस्तु मानुषत्वमुपागतः ॥ २२ ॥
 पुरा तु यत्कृतं पापं तदिहैव प्रभुज्यते ।
 मित्रस्य वंचनादेवि पुत्रस्यैव च पञ्चता ॥ २३ ॥
 काकवन्ध्या भवेत्पत्नी दुःखशोकसमन्विता ।
 तस्य पुण्यं प्रवक्ष्यामि पूर्वपापस्य निग्रहम् ॥ २४ ॥
 गायत्रीलक्षजाप्येन सर्वं पापं प्रणश्यति ।
 कूष्माण्डं नारिकेलं वा स्वर्णयुक्तं सहाम्बरम् ॥ २५ ॥
 गंगामध्ये प्रदातव्यं संतानार्थं वरानने ।

वर्तुलाकारकुण्डे च होमं यत्नेन कारयेत् ॥ २६ ॥
 स्वर्णशृङ्गीं रौप्यसुरां पट्टवस्त्रसमन्विताम् ।
 आचार्याय प्रदद्यात्तु सपात्रां विधिवत् प्रिये ॥ २७ ॥
 एवंकृते न संदेहो बन्ध्यात्वञ्च प्रणश्यति ।
 पुत्रपौत्राश्च वर्द्धन्ते न संदेहो वरानने ॥ २८ ॥

इति श्रीकर्मविपाकसंहितायां पार्वतीहरसंवादे

अश्विनीनक्षत्रस्य चतुर्थचरणो नाम

षष्ठोऽध्यायः ॥ ६ ॥

अथ सप्तमोऽध्यायः ।

पार्वत्युवाच ।

देवदेव महादेव सृष्टिस्थितिलयात्मक ।

स्त्रीणां च कर्म सम्ब्रूहि दयां कृत्वा ममोपरि ॥ १ ॥

ईश्वर उवाच ।

नारीणां शृणु मे सर्वं यत्कृतं पूर्वजन्मनि ।

ततोहं संप्रवक्ष्यामि समासेन वरानने ॥ २ ॥

पूर्वजन्मनि या नारी पतिनिन्दां चकार ह ।

तेन पापेन भो देवि न स्त्री पुष्पवती भवेत् ॥ ३ ॥
 यदा रौप्यस्य वै वृक्षं स्वांगुष्ठपरिमाणकम् ।
 पलपंचमिदं देवि दद्याद्वेदविदे प्रिये ॥ ४ ॥
 तदा पुष्पं भवेद्देवि नात्र कार्या विचारणा ।
 पतिं सुप्तं परित्यज्य परपुंसि रताभवत् ॥ ५ ॥
 तेन पापेन भो देवि वन्ध्या नारी प्रजायते ।
 सुवर्णस्य कृतं वृक्षं फलपुष्पसमन्वितम् ॥ ६ ॥
 दद्याद्वेदविदे नारी पतिसेवासु तत्परा ।
 ततः पुत्रं प्रसूयेत सुवर्णपलतो दश ॥ ७ ॥
 परपुंसि रता नारी स्वपतिं मिष्टवादिनी ।
 तेन पापेन भो देवि कन्यापत्यञ्च जायते ॥ ८ ॥
 रौप्यस्यैव कृतं लिंगं पलपंचदशेन तु ।
 पूजयित्वा प्रयत्नेन दद्याद्विप्राय श्रोत्रिणे ॥ ९ ॥
 ततः कन्या तु न भवेच्छुभं पुत्रं प्रसूयते ।
 सततं वै यदा नारी कुलटा धर्मचारिणी ॥ १० ॥
 तेन कर्मविपाकेन नारी गर्भं विनश्यति ।

ततः प्रपूजयेद्देवं शंखचक्रगदाधरम् ॥ ११ ॥
 प्रयागे मकरे स्नानं पतिना तु सहाचरेत् ।
 स्वर्णशृङ्गं रौप्यखुरं मुक्तालांगूलग्रन्थितम् ॥ १२ ॥
 दद्यात्सदक्षिणं देवि वृषभं विदुषे तथा ।
 या पतिं दुर्बलं त्यक्त्वापरेण सह संगता ॥ १३ ॥
 तेन पापेन भो देवि दरिद्रा पुत्रवर्जिता ।
 ततः कुमारीं संपूज्य ब्रह्मविष्णुमहेश्वरान् ॥ १४ ॥
 पूजयेद्दब्दमेकन्तु प्रत्यहं नियता प्रिये ।
 वर्षे पूर्णे ततस्तस्यै वस्त्रं दत्त्वा विसर्जयेत् ॥ १५ ॥
 व्रतं सूर्यस्य वै कुर्यात्प्रणम्य प्रतिवासरम् ।
 तदा नारी पूर्वपापं दहत्येव न संशयः ॥ १६ ॥
 मिष्टं भुङ्क्ते तु या नारी पत्युर्मिष्टं ददाति न ।
 तेन पापेन सा नारी मुखे दौर्गन्ध्यधारिणी ॥ १७ ॥
 गुडं वा मधु वा खण्डं विप्राय प्रयता सदा ।
 प्रयच्छति यदा देवि मुखे शुद्धिश्च जायते ॥ १८ ॥
 स्वपतिघ्नी च या नारी रण्डा भवति नान्यथा ।

तथा नित्यं प्रपूज्या च तुलसी भक्तिभावतः ॥१६॥
 ऊर्जे माघे च वैशाखे प्रातःस्नानं समाचरेत् ।
 एकादशीव्रतं नित्यं द्वादशाक्षरविद्यया ॥ २० ॥
 जपं कृत्वा प्रयत्नेन पतिरूपाय विष्णवे ।
 समर्पणं ततः कुर्यात् शीघ्रं पापं प्रणश्यति ॥ २१ ॥
 यदा पापयुता नारी गर्भपातं च कारयेत् ।
 तेन दुश्चरितेनेह ज्वरकुक्षिप्रपीडनम् ॥ २२ ॥
 योनिशूलं भवेद्देवि गुदरोगो भगंदरः ।
 तदा कुर्यात् प्रयत्नेन ब्राह्मणीं ब्राह्मणं तथा ॥ २३ ॥
 रौप्यस्य च महादेवि दशनिष्कस्य भक्तिः ।
 प्रत्यहं पूजयेद्देवि पत्युराज्ञां समाचरेत् ॥ २४ ॥
 भोजयेद्विविधैश्चान्नैर्घृतखण्डसमन्वितैः ।
 गोदानं च ततः कुर्यात् भक्त्या विद्योपजीविने २५
 यदा नारी च दुष्टात्मा स्वपतौ दुर्वचो वदेत् ।
 तदा कण्ठे भवेद्रोगो नासिकायां च पीनसम् ॥ २६ ॥

वातगुल्मं वापि शिवे श्वेतपुष्पं प्रजायते ।
 रौप्यपुष्पयुतं देवि सुवर्णेन समन्वितम् ॥ २७ ॥
 दद्याद्विप्राय विदुषे तदा सप्तपलं शुभे ।
 कन्यकां कलहा दुष्टा हन्ति नारी यदा हठात् २८ ॥
 तदा कुष्ठं भवेद्देवि जन्मजन्मदरिद्रता ।
 सूर्यस्य पूजनं कान्ते सदा नारी व्रतं चरेत् ॥ २९ ॥
 मासेमासे शनौ वारे वृक्षे विष्णुस्वरूपिणी ।
 विधिवत्पूजनं कुर्यात् पूर्वपापं विशुध्यति ॥ ३० ॥
 श्वश्रूं च श्वशुरं चैव नित्यं क्रूरवचो वदेत् ।
 तेन पापेन भो देवि श्वेतपुष्पं तनौ भवेत् ॥ ३१ ॥
 सूर्यस्य प्रतिमां देवि सुवर्णत्रिपलस्य च ।
 दद्याद्वेदविदे देवि सूर्यस्यैव व्रतं चरेत् ॥ ३२ ॥
 इति श्रीकर्मविपाकसंहितायां पार्वतीशिवसंवादे
 स्त्रीकर्मकथनं नाम सप्तमोऽध्यायः ॥ ७ ॥

अथ अष्टमोऽध्यायः ।

शिव उवाच ।

भरण्याः प्रथमे पादे नीलकंठोभवद्द्विजः ।

ब्रह्मकर्मपरिभ्रष्टः काकुत्स्थनगरे शुभे ॥ १ ॥

वैश्येन सह मित्रत्वं क्रय्यं कृत्वा दिने दिने ।

ब्राह्मणी तत्र वृद्धासीत्पतिपुत्रविवर्जिता ॥ २ ॥

तस्या द्रव्यं गृहीतञ्च विक्रयार्थं द्विजेन तु ।

ततो बहुदिनं यातं तस्या द्रव्यं न दत्तवान् ॥ ३ ॥

एवं बहुतिथे काले तस्य मृत्युरजायत ।

ब्रह्मकर्मपरिभ्रंशान्नरके पतनं प्रिये ॥ ४ ॥

नरकान्निःसृतो देवि सर्पयोनिरजायत ।

सर्पयोनिफलं भुक्त्वा गर्दभत्वमुपागतः ॥ ५ ॥

पुनः संप्राप्तवान् देवि मध्यदेशे च मानुषम् ।

धनधान्यसमायुक्तः पुत्रकन्याविवर्जितः ॥ ६ ॥

ततो बहुतिथे काले तदा कन्याभवात्प्रिये ।

स्वर्णपूर्वं हतं देवि स्वर्णसम्बन्धजा सुता ॥ ७ ॥

ततः सा वर्द्धिता कन्या विवाहश्चाभवत्खलु ।
 पितृमातृप्रिया नित्यं युवती तु यदाभवत् ॥ ८ ॥
 यदा सा विधवा जाता मातापित्रोश्च दुःखदा ।
 पुनः पुत्रविहीनत्वं प्रायश्चित्तमतः शृणु ॥ ९ ॥
 सूर्यमन्त्रस्य जाप्येन लक्षमेकं वरानने ।
 पार्थिवस्यार्चनं सम्यक् त्र्यम्बकेति ततो जपेत् १०
 होमं च कारयेद्दीमान् शतब्राह्मणभोजनम् ।
 पायसं शर्करायुक्तं कारयेद्विधिपूर्वकम् ॥ ११ ॥
 ततः कूपतडागौ च वापिकाञ्च महापथे ।
 एवंकृते न संदेहो वंशलाभो वरानने ॥ १२ ॥
 यदा न क्रियते देवि तदा वंशो न जायते ॥ १३ ॥
 इति श्रीकर्मविपाकसंहितायां पार्वतीशिवसंवादे
 भरणीनक्षत्रस्य प्रथमचरणप्रायश्चित्त-
 कथनं नामाष्टमोऽध्यायः ॥ ८ ॥

अथ नवमोऽध्यायः ।

शिव उवाच ।

अथ द्वितीये वक्ष्यामि भरण्याश्चरणे प्रिये ।
 तस्य सर्वं प्रवक्ष्यामि यत्कृतं पूर्वजन्मनि ॥ १ ॥
 अयोध्यापुरतो देवि क्रोशमात्रे प्रदक्षिणे ।
 जानकीनगरे रम्ये द्विजश्चासीत्स तस्करः ॥ २ ॥
 ब्रह्मकर्मपरिभ्रष्टो मद्यपानरतः सदा ।
 स वेश्या निरतो नित्यं पत्नी तस्य पतिव्रता ॥ ३ ॥
 पतिभक्तिरता नित्यं देवपूजासु तत्परा ।
 एकदा ब्राह्मणोप्येकः क्षुभार्तो दुर्बलः प्रिये ॥ ४ ॥
 अन्नं च याचयामास लम्पटं प्रति वत्सले ।
 दुर्वचश्चावददेवि भिक्षुकं प्रति दुर्बलम् ॥ ५ ॥
 आत्मघातः कृतस्तेन दुर्बलब्राह्मणेन च ।
 ततो बहुतिथे काले मरणं तस्य चाभवत् ॥ ६ ॥
 पातिव्रत्येन तत्पत्न्याः सत्यलोकं जगाम सः ।
 बहुवर्षसहस्राणि स्वर्गे वासोऽभवत्प्रिये ॥ ७ ॥

ततः पुण्यक्षये जाते मर्त्यलोके स मानुषः ।
 पूर्वपापफलाद्देवि पुत्रकन्याविवर्जितः ॥ ८ ॥
 तदुद्देशेन मरणं ब्राह्मणस्याऽभवत् पुरा ।
 मद्यपानं कृतं तेन ततः कुष्ठी प्रजायते ॥ ९ ॥
 तस्य शान्तिं प्रवक्ष्यामि यतः पापात्प्रमुच्यते ।
 गायत्रीमूलमंत्रेण लक्षजाप्यं प्रयत्नतः ॥ १० ॥
 दशांशहोमः कर्तव्यो विप्राणां भोजनं शतम् ।
 विधिवत्पूजयेद्देवि कपिलां स्वर्णभूषिताम् ॥ ११ ॥
 दद्याद्विप्राय तां देवि विदुषे ज्ञानरूपिणे ।
 अतः पुत्रः प्रजायेत रोगनाशो भवेदनु ॥ १२ ॥
 इति श्रीकर्मविपाकसंहितायां पार्वतीशिवसंवादे
 भरणीनक्षत्रस्य द्वितीयचरणप्रायश्चित्त-
 कथनं नाम नवमोऽध्यायः ॥ ६ ॥

अथ दशमोऽध्यायः ।

शिव उवाच ।

एको वशिग्जनो देवि काकुत्स्थनगरे शुभे ।
 अग्निकोणे शिवपुरो योजनार्द्धप्रमाणके ॥ १ ॥
 धनाढ्यो ह्यवसद्देवि वैश्यवृत्तिरतस्सदा ।
 विक्रयं कुरुते देवि गुडमन्नं रसादिकम् ॥ २ ॥
 एकस्मिन् समये देवि गुडमादाय चाध्वनि ।
 वृषभं भारसंपन्नं करोति स वरानने ॥ ३ ॥
 भारेण पीडितोऽनड्वान् स वै पथिगतः शिवे ।
 न ज्ञातं तेन वै पापं वृषभार्तिसमुद्भवम् ॥ ४ ॥
 एवं बहुतिथे काले बिल्वमङ्गलके पुरे ।
 वैश्यस्य मरणं जातं सरख्यां सह भार्यया ॥ ५ ॥
 स्वर्गलोके गतौ द्वौ च तौ तु क्षेत्रप्रभावतः ।
 षष्टिवर्षसहस्राणि स्वर्गे भुक्तं शुभं फलम् ॥ ६ ॥
 ततः पुण्यक्षये जाते मर्त्यलोके वरानने ।
 अवन्तीनगरे जातौ धनधान्यसमन्वितौ ॥ ७ ॥

मध्यदेशे विशालाक्षि पूर्वकर्मफलेन हि ।
 पुत्रो न जायते देवि गर्भपातस्तथा शिवे ॥ ८ ॥
 कन्यका वै प्रजायेत वारंवारं वरानने ।
 शरीरे च ज्वरोत्पत्तिर्मध्यमा च प्रजायते ॥ ९ ॥
 प्रायश्चित्तं प्रवक्ष्यामि पूर्वपापविशुद्ध्यै ।
 सुवर्णस्य वृषं शुभ्रं पलपंचमितं तथा ॥ १० ॥
 प्रतिमां कारयेद्देवि वृषमेकं विभूषितम् ।
 प्रपूज्य शिवमंत्रेण वैदिकेन यथाविधि ॥ ११ ॥
 प्रदद्याद्विदुषे तस्मै ज्ञानिने शुद्धबुद्ध्यै ।
 नमः शिवाय मन्त्रेण लक्षजाप्यं प्रयत्नतः ॥ १२ ॥
 रोगतो मुच्यते देवि नात्र कार्या विचारणा ॥ १३ ॥
 इति श्रीकर्मविपाकसंहितायां पार्वतीशिवसंवादे
 भरणीनक्षत्रस्य तृतीयचरणप्रायश्चित्तकथनं
 नाम दशमोऽध्यायः ॥ १० ॥

अथ एकादशोऽध्यायः ।

शिव उवाच ।

शृणु देवि वरारोहे नृणां कर्मविपाकजम् ।
 प्रवक्ष्यामि न संदेहो यदि ते श्रवणे मतिः ॥ १ ॥
 उत्तरे चाप्ययोध्यायास्ततः क्रोशन्नयोपरि ।
 तत्र तस्थौ च भो देवि लोकशर्मेति नामतः ॥ २ ॥
 तस्य पत्नी शुभाङ्गी वै लीलानाम्नीति विश्रुता ।
 ब्राह्मणः कर्मविभ्रष्टो व्याधरूपो वरानने ॥ ३ ॥
 मृगान् सबालकान् हत्वा पाक्षिणो विविधानपि ।
 बुभुजे पत्नीयुक्तस्तु तुतोष बहुधा तदा ॥ ४ ॥
 तस्य पत्नी महादुष्टा मुखरा चञ्चला तथा ।
 परपुंसि रता नित्यं धर्मकर्मविवर्जिता ॥ ५ ॥
 एवं सर्वं वयो जातं वृद्धे सति वरानने ।
 मरणं तस्य वै देवि स्वपुरे सर्पतस्तथा ॥ ६ ॥
 पत्नी चैव तदा तस्य दुष्टा वै व्यभिचारिणी ।
 उभौ च नरके यातौ स्वकर्मवशतः प्रिये ॥ ७ ॥

कुम्भीपाके महाघोरे नाना नरकयातनाम् ।
 भुक्त्वा बहुसहस्राणि पुनर्जातश्च सूकरः ॥ ८ ॥
 योनिं च सूकरीं भुक्त्वा विडालत्वं पुनः प्रिये ।
 ततो विडालयोनिं च भुक्त्वा गृध्रस्ततोभवत् ॥ ९ ॥
 पुनः कर्मवशाद्देवि मानुषत्वं ततोभवत् ।
 इहलोके वरारोहे पूर्वकर्मप्रभावतः ॥ १० ॥
 मृतवत्सा भवेन्नारी पुत्रश्चैव न जीवति ।
 बहुरोगो भवेद्देहि ज्वरेणैव प्रपीडितः ॥ ११ ॥
 पूर्वजन्मकृतं पापमिह जन्मनि भुज्यते ।
 इहलोके कृतं कर्म जन्मजन्मनि भुज्यते ॥ १२ ॥
 अथ शान्तिं प्रवक्ष्यामि शृणु त्वं गिरिजे मम ।
 वंशगोपालमन्त्रेण लक्षजाप्यं वरानने ॥ १३ ॥
 दशांशहोमः कर्तव्यो विप्राणां भोजनं शतम् ।
 मन्त्रं च सम्प्रवक्ष्यामि येन पुत्रमवाप्स्यसि ॥ १४ ॥
 मन्त्रः । ॐ देवकीसुत गोविन्द वासुदेव जगत्पते ।
 देहि मे तनयं कृष्ण त्वामहं शरणं गतः ॥ १५ ॥

ततो वै समृगान् कृत्वा मृगबालान् सपक्षिणः ।
 स्वर्णपञ्चपलेनैव मृगान् कृत्वा सबालकान् ॥ १६ ॥
 रौप्यस्यैव वरारोहे पक्षिणः पञ्च कारयेत् ।
 पूजनं विधिवत् कृत्वा सम्प्रार्थ्य परमेश्वरम् ॥ १७ ॥
 स्वष्टा त्वं सर्वलोकानां सर्वकामप्रदः सताम् ।
 देवदेव जगन्नाथ शरणागतवत्सल ॥ १८ ॥
 त्राहि मां कृपया देव पूर्वकर्मविपाकतः ।
 एवं संपूज्य देवेशं ततो विप्रं प्रपूजयेत् ॥ १९ ॥
 सुवर्णेन वरारोहे अश्वादिवाहनेन वै ।
 प्रतिमामर्पयेद्देवि विप्राय ज्ञानरूपिणे ॥ २० ॥
 वापिका कूपखातं च पथि मध्ये वरानने ।
 प्रकरोति यदा देवी तदा पुत्रः प्रजायते ।
 रोगात्प्रमुच्यते देवि जीवेत् पुत्रो न संशयः ॥ २१ ॥
 इति श्रीकर्मविपाकसंहितायां पार्वतीशिवसंवादे
 भरण्याश्चतुर्थचरणप्रायश्चित्तकथनं
 नामैकादशोऽध्यायः ॥ ११ ॥

अथ द्वादशोऽध्यायः ।

शिव उवाच ।

कृत्तिकायां वरारोहे प्रथमे चरणे तथा ।

यो जायेत नरो देवि तस्य वक्ष्ये शुभाशुभम् ॥ १ ॥

ईशानेऽपि महादेवि कोशलापुरतोऽनघे ।

राजपुत्रो वसत्कश्चिन्नगरे गूढसंज्ञके ॥ २ ॥

नामतश्चाहिशर्मेति तस्य पत्नी कला शुभा ।

धनधान्यसमायुक्तो रूपवान् मन्मथो यथा ॥ ३ ॥

याति चाखेटकं नित्यं मृगीं हृत्वा च गर्भिणीम् ।

प्रत्यहं मृगमांसेन पोषयेत्स्वतनुं तथा ॥ ४ ॥

शरीरे वृद्धता जाता दया तस्य न चाभवत् ।

ततो वै मरणादेवि सती भार्या ततोभवत् ॥ ५ ॥

सत्यलोकं गतस्तेन भार्यायाः सुकृतेन तु ।

भुक्तं कल्पमितं पुण्यं सत्यलोके वरानने ॥ ६ ॥

पुनः पुण्यक्षये जाते मानुषत्वमुपागतः ।

पत्न्या सह ततो देवि कुले महति पूजिते ॥ ७ ॥

पूर्वजन्मविपाकेन मृतवत्सत्वमाप्नुयात् ।
 मृगीं सगर्भीं हतवान् पूर्वजन्मनि सुव्रते ॥ ८ ॥
 तेन कर्मविपाकेन मर्त्यलोके ह्यपुत्रकः ।
 तस्य शान्तिं प्रवक्ष्यामि यतः पुत्रः प्रजायते ॥ ९ ॥
 गायत्रीजातवेदाभ्यां लक्षमेकं जपं तथा ।
 दशांशहोमः कर्त्तव्यो विप्राणां भोजनं ततः ॥ १० ॥
 सौवर्णेन मृगीं कृत्वा मृगबालं तथैव च ।
 पूजयित्वा विधानेन कपिलां च ततः प्रिये ॥ ११ ॥
 प्रदद्याद्देदविदुषे ब्राह्मणाय सुतेजसे ।
 हरिवंशस्य श्रवणं चण्डीपाठं शिवार्चनम् ॥ १२ ॥
 एवं कृत्वा विधानेन शीघ्रं पुत्रः प्रजायते ।
 कन्यका न भवेत्तस्य गर्भपातो न जायते ॥ १३ ॥
 रोगात्प्रमुच्यते रोगी सर्वकामः प्रजायते ॥ १४ ॥
 इति श्रीकर्मविपाकसंहितायां पार्वतीशिवसंवादे
 कृत्तिकानक्षत्रस्य प्रथमचरणप्रायश्चित्तकथनं
 नाम द्वादशोऽध्यायः ॥ १२ ॥

अथ त्रयोदशोऽध्यायः ।

शिव उवाच ।

नराणां पुण्यशीलानामिह जन्मसमुद्भवम् ।

सुखं वक्ष्याम्यहं देवि पूर्वकर्मफलं यतः ॥ १ ॥

येन दत्तं पुरा दानं गोसुवर्णगजादिकम् ।

तत्फलेन महादेवि इह तस्मात् सुखं भवेत् ॥ २ ॥

शरीरे जन्मतः कान्तिर्लक्ष्मीवान् गुणवानपि ।

सौख्यं प्रभुज्यते नित्यं पुत्रतो धनतस्तथा ॥ ३ ॥

न रोगो जायते देवि दुःखं नैव कदाचन ।

इहलोके सुखं भुक्त्वा कीर्तिमान् सुखमेधते ॥ ४ ॥

अथ वक्ष्याम्यहं देवि नक्षत्रे कृत्तिकाह्वये ।

द्वितीयचरणे देवि पूर्वं यत् फलमुच्यते ॥ ५ ॥

कान्यकुब्जो द्विजः कश्चिदिन्द्रशर्मेति नामतः ।

पत्नी रुद्रमती देवि कुशीला कलहप्रिया ॥ ६ ॥

वेदपाठरतो नित्यं षडङ्गस्य च पाठकः ।

एकदा तत्र वै देशे कश्चित् क्षत्री नराधिपः ॥ ७ ॥

मरणो तस्य वै याते तद्विप्रस्य निमन्त्रणम् ।
 भुक्तं तेन तदा देवि क्षत्रियस्य क्रियासु च ॥ ८ ॥
 गृहीतं तस्य वै दानं शय्यां चैव गजादिकम् ।
 सर्वं गृह्य गृहं गत्वा भुक्तं बहुदिनं प्रिये ॥ ९ ॥
 ततो बहुगते काले तस्य विप्रस्य पञ्चता ।
 स यातो यमलोके वै नरके च सुदारुणे ॥ १० ॥
 भुक्तं स्वकर्मजं दुःखं युगमेकं वरानने ।
 गजव्याघ्रकृमेर्योनिं ततो भुङ्क्ते पृथक् पृथक् ॥ ११ ॥
 मनुष्यत्वं ततः प्राप्तः पूर्वकर्मविपाकतः ।
 पुत्रो न जायते देवि कन्यका विविधास्तथा ॥ १२ ॥
 मृतवत्सा भेवन्नारी रोगाश्च विविधाः प्रिये ।
 शान्तिं तस्य प्रवक्ष्यामि यतः पुत्रमवाप्स्यते १३
 गायत्रीलक्षजाप्येन त्र्यम्बकेण तथा प्रिये ।
 होमं च कारयामास षडंशं दानमेव च ॥ १४ ॥
 दशवर्णाश्च गां दद्याद्विधिवद् ब्राह्मणाय वै ।
 भोजयेच्छतसंख्यं च ब्राह्मणं वेदपारगम् ॥ १५ ॥

एवंकृतेन भो देवि पुत्रश्चैव प्रजायते ।

रोगाणां च निवृत्तिः स्यात् पूर्वपापक्षयो भवेत् १६

इति श्रीकर्मविपाकसंहितायां पार्वतीशिवसंवादे

कृत्तिकानक्षत्रस्य द्वितीयचरणप्रायश्चित्त-

कथनं नाम त्रयोदशोऽध्यायः ॥१३॥

अथ चतुर्दशोऽध्यायः ।

शिव उवाच ।

तृतीयं तस्य वै देवि चरणं वदतः शृणु ।

कान्यकुब्जकुले कश्चिन्नगरे सूर्यसंज्ञके ॥ १ ॥

उद्योतशर्मा विख्यातस्तस्य स्त्री गिरिजाभवत् ।

वेदपाठरतो नित्यं दारिद्र्येणैव पीडितः ॥ २ ॥

कर्कशा भामिनी तस्य निष्ठुरं वदती स्मृता ।

एकदा सूर्यग्रहणे तैलकारस्तदागतः ॥ ३ ॥

गङ्गामध्ये ततो दानं तस्मै विप्राय वै शिवे ।

प्रददौ लक्षसंख्यां वै स्वर्णमुद्रां तु दक्षिणाम् ॥४॥

प्रतिगृह्य ततो दानं गृहं गत्वा द्विजस्तदा ।

व्ययं करोति स्म तदा भार्यापुत्रेण चैव हि ॥ ५ ॥
 वेदपाठं ततस्त्यक्त्वा प्रत्यहं ससुखं प्रिये ।
 मरणं वृद्धसमये गृहे शय्योपरिस्थिते ॥ ६ ॥
 स्वर्णमध्ये च दानं वै न दत्तं गिरिनन्दिनि ।
 स गतो नरके घोरे यमराजेन प्रेरितः ॥ ७ ॥
 भुङ्क्ते नरकजं दुःखं स्त्रीपुत्रेण च संयुतः ।
 युगमेकं वरारोहे ! प्रेतत्वं काकतां गतः ॥ ८ ॥
 ततः शृगालयोनिं च मानुषत्वं ततो गतः ।
 पूर्वजन्मकृतं कर्म इहलोके प्रभुज्यते ॥ ९ ॥
 पाठयामास वै वेदान् ब्राह्मणेभ्यो वरानने ।
 तत्संचितफलादेवि महदैश्वर्यमाप्नुयात् ॥ १० ॥
 भार्या मृता ततः पुत्रो द्वितीया च विवाहिता ।
 शरीरे बहवो रोगाः सुखं तस्य न जायते ॥ ११ ॥
 वृद्धे सति वरारोहे पुत्रः शत्रुर्भवेदिति ।
 मृतवत्सा भवेन्नारी पूर्वजन्मविपाकतः ॥ १२ ॥
 तस्य पुण्यमहं वक्ष्ये ततो रोगो निवर्तते ।

पुनः पुत्रो भवेद्देवि कन्यका नैव जायते ॥ १३ ॥

जातवेदादिमंत्रेण जपं वै कारयेद्बुधः ।

लक्षत्रयं प्रयत्नेन ततो होमं तिलादिभिः ॥ १४ ॥

चतुरस्रो शुभे कुंडे हरिवंशश्रवणं ततः ।

भूदानं विधिवत्कुर्याच्छ्रद्धयां पात्राय दापयेत् ॥ १५ ॥

एवं कृते न संदेहो रोगनाशो भविष्यति ।

पुत्रश्च जायते देवि नात्र कार्या विचारणा ॥ १६ ॥

इति श्रीकर्मविपाकसंहितायां पार्वतीशिवसंवादे

कृत्तिकानक्षत्रस्य तृतीयचरणप्रायश्चित्तकथनं

नाम चतुर्दशोऽध्यायः ॥ १४ ॥

अथ पञ्चदशोऽध्यायः ।

शिव उवाच ।

कान्यकुब्जो द्विजः कश्चिन्नर्मदादक्षिणे तटे ।

माहिष्मत्यां वसत्येको द्विजः परमवैष्णवः ॥ १ ॥

नामतो योधशर्मेति तस्य भार्या तु दानवी ।

प्रत्यहं वैश्यवृत्तिस्तु विक्रयं चाकरोत्सदा ॥ २ ॥

तत्र वैश्य उवासैको धनधान्यसमन्वितः ।
 वैश्यतस्तेन विप्रेण स्वर्णं नीतमृणं बहु ॥ ३ ॥
 ततो बहुतिथे काले स विप्रो मृत्युमागतः ।
 ऋणं तस्मै न दत्तं वै वैश्याय तु स्वकर्मणे ॥ ४ ॥
 मरणे सति विप्रस्तु रौरवं नरकं गतः ।
 वैश्यकर्म कृतं तेन स्वकर्म परिमुच्यते ॥ ५ ॥
 विंशद्वर्षसहस्राणि यमलोके वसत्यसौ ।
 नरकान्निःसृतो देवि यातो वृषभशूकरौ ॥ ६ ॥
 योनिद्वयफलं भुक्त्वा मनुष्यत्वमवाप्नुयात् ।
 धनधान्यसमायुक्तस्तत्पुण्यस्य प्रभावतः ॥ ७ ॥
 ऋणसंबन्धतो देवि वैश्यः पुत्रत्वमागतः ।
 प्रत्यहं तस्य वै द्रव्यं व्ययं कुर्याद्दिने दिने ॥ ८ ॥
 मद्यवेश्याप्रदानेन धनं सर्वं व्ययं कृतम् ।
 यदा पुत्रः समुत्पन्नो युवा तस्य भवेत्प्रिये ॥ ९ ॥
 तदा मृत्युमवाप्नोति शोकं दत्त्वा तयोस्तदा ।
 पुनः पुत्रो न जातो वै पूर्वजन्मविपाकतः ॥ १० ॥

प्रायश्चित्तं प्रवक्ष्यामि पूर्वपापविशुद्धये ।
 गायत्रीलक्षजाप्येन तदर्थं वाटिका पथि ॥ ११ ॥
 कूपं प्रयत्नतः कुर्यात्तडागं विधिपूर्वकम् ।
 होमं वै कारयेच्चैव विधिपूर्वं वरानने ॥ १२ ॥
 पलपञ्चसुवर्णस्य दानं दद्याद्विशेषतः ।
 दशवर्णाः प्रदातव्याः स्वर्णयुक्ताः सहाम्बराः १३ ॥
 भोजयेच्छतविप्रांस्तु यथाशक्ति सदक्षिणान् ।
 एवंकृते न संदेहो रोगनाशो भवेदनु ॥ १४ ॥
 पुत्राः पौत्रा विवर्द्धन्ते मम वाक्यं न चाऽन्यथा १५ ॥
 इति श्रीकर्मविपाकसंहितायां पार्वतीशिवसंवादे
 कृत्तिकानक्षत्रस्य चतुर्थचरणप्रायश्चित्त-
 कथनं नाम पञ्चदशोऽध्यायः ॥ १५ ॥
 अथ षोडशोऽध्यायः ।
 शिव उवाच ।

अथातः संप्रवक्ष्यामि ब्रह्मनक्षत्रजं फलम् ।
 रोहिण्याः प्रथमे पादे यस्य जन्म च जायते ॥ १ ॥

तस्य कर्म पुरा देवि संचितं संब्रवीम्यहम् ।
 अन्तर्वेद्यां द्विजः कश्चिद्भोपनामावसत्प्रिये ॥ २ ॥
 ब्रह्मकर्मविहीनश्च चौरकर्मरतस्सदा ।
 सार्द्धं चोरेण भो देवि बहुद्रव्यमुपार्जितम् ॥ ३ ॥
 परस्त्रीलम्पटो देवि स्वां भार्यां परिमुच्य च ।
 एवं बहुगते काले कालवश्यस्ततोभवत् ॥ ४ ॥
 यमः कर्मप्रभावेण नरके नामकर्दमे ।
 वासयामास भो देवि षष्टिवर्षसहस्रकम् ॥ ५ ॥
 नरकान्निःसृतो देवि कुक्कुटत्वं प्रजायते ।
 ततो यातो महादेवि नरयोनिं च दुर्लभाम् ॥ ६ ॥
 पाण्डुरोगेण संयुक्तः पुत्रो नैव प्रजायते ।
 वेश्याः कन्याः प्रजायन्ते पुत्रस्य मरणं भवेत् ॥ ७ ॥
 तस्योपदानं वक्ष्यामि तत्सर्वं शृणु हे प्रिये ।
 ॐ नमः शिवाय मन्त्रेण लक्षजाप्यं च कारयेत् ॥ ८ ॥
 पार्थिवं तिलपिष्टेन गोमयेन तथा प्रिये ।
 पूजयामास विधिवद्भक्तियुक्तेन चेतसा ॥ ९ ॥

होमं वै कारयेद्देवि षडंशं दक्षिणां ततः ।
 आचार्याय सुवर्णं च पूर्वपापविशुद्ध्यै ॥ १० ॥
 कूपखातं ततो देवि वाटिकां चैव कारयेत् ।
 एवं कृते न संदेहो रोगनाशो भवेदनु ॥ ११ ॥
 कन्यका न भवेद्देवि पुत्रश्चैव प्रजायते ।
 मृतवत्सा लभेत्पुत्रं चिरंजीविनमुत्तमम् ॥ १२ ॥
 इति श्रीकर्मविपाकसंहितायां पार्वतीहरसंवादे
 रोहिणीनक्षत्रस्य प्रथमचरणप्रायश्चित्त-
 कथनं नाम षोडशोऽध्यायः ॥ १६ ॥

अथ सप्तदशोऽध्यायः ।

शिव उवाच ।

द्वितीयचरणं देवि रोहिण्याः शृणु विस्तरम् ।
 गङ्गाया उत्तरे कूले पुरं वैमानिकं शुभम् ॥ १ ॥
 वासुदेवश्च नाम्ना हि ब्राह्मणो वेदपारगः ।
 लीलावती पवित्रा च तस्य पत्नी शुभा तथा ॥ २ ॥
 युवती रूपसम्पन्ना स्वैरिणी च सदा प्रिये ।

बहुद्रव्यं तया लब्धं परपुंसः प्रसङ्गतः ॥ ३ ॥

पापादुपार्जितं द्रव्यं भुज्यते पतिना सह ।

गङ्गायां मरणं तस्य विप्रस्य भार्यया सह ॥ ४ ॥

स्वर्गवासो हि दम्पत्योः षष्टिवर्षसहस्रकम् ।

ततः पुण्यक्षये जाते मर्त्यलोके वरानने ॥ ५ ॥

धनधान्यसमायुक्तो धर्मे मतिरथाधिका ।

पुत्राश्च बहवस्तेषां मरणं चैव जायते ॥ ६ ॥

कन्यका विविधास्तासां मृत्युश्चैव प्रजायते ।

पुनश्च तस्य हानिश्च बहुरोगः प्रजायते ॥ ७ ॥

तस्य शान्तिं प्रवक्ष्यामि यत्कृतं पूर्वजन्मनि ।

त्र्यम्बकेति च मन्त्रेण लक्षजाप्यं च कारयेत् ॥ ८ ॥

देवस्य प्रतिमां कृत्वा पूजयेच्चैव शास्त्रतः ।

सुवर्णस्य शिवं कुर्यात् पलपञ्चप्रमाणकम् ॥ ९ ॥

धूपैर्दीपैश्च नैवेद्यैर्मन्त्रेणानेन पूजयेत् ।

ॐ ह्रीं ह्रीं जूं सः हराय नमः । इति प्रतिमा-
स्थापनम् । रौप्यपात्रे । ॐ ह्रीं ह्रीं जूं सः महेश्वराय

नमः इति धूपम् । ॐ ह्रीं ह्रीं जूं सः पिनाकधृजेनमः
इति स्पृश्यावाहनम् ।

आवाहये महादेव देवदेव सनातन ।

इमां पूजां गृहाण त्वं मम पापं व्यपोहतु ॥

ॐ ह्रीं ह्रीं जूं सः यँ रँ लँ वँ शँ षँ सँ हँ क्षँ सोहं
शङ्करस्य सर्वेन्द्रियवाङ्मनश्चक्षुःश्रोत्रजिह्वाघ्राण
इहागत्य इह जीवस्थितिं सुखं चिरं तिष्ठन्तु । इति
प्राणप्रतिष्ठां विधाय, शिवं ध्यायन् पूजयेत् । ॐ ह्रीं
ह्रीं जूं सः पशुपतये नमः इति पञ्चामृतेन स्नानम् ।
ॐ ह्रीं ह्रीं जूं सः शिवाय नमः इति चन्दनादिभिः
पूजनम् । ॐ ह्रीं ह्रीं जूं सः महादेवाय नमः इति
विसर्जनम् ।

गोदानं च ततः कुर्यात् कृष्णां च कपिलां ततः ।

विप्राय वेदविदुषे सुवर्णं दक्षिणां ततः ॥ १० ॥

प्रदक्षिणां ततः कुर्याद्विप्रस्येशानरूपिणः ।

शतसंख्यदिजांश्चैव भोजयित्वा विसर्जयेत् ॥ ११ ॥

प्रयागे मकरे माघे पत्न्या सह वरानने ।
 स्नानं कुर्याच्च भो देवि व्रतमेकादशीं चरेत् ॥ १२ ॥
 एवंकृते न संदेहो रोगनाशश्च जायते ।
 पुत्रं चापि लभेद्देवि चिरजीविनमुत्तमम् ॥ १३ ॥
 यद्येवं च प्रकुरुते सप्तजन्मसपुत्रकः ॥ १४ ॥
 इति श्रीकर्मविपाकसंहितायां पार्वतीहरसंवादे
 रोहिणीनक्षत्रस्य द्वितीयचरणप्रायश्चित्त-
 कथनं नाम सप्तदशोऽध्यायः ॥ १७ ॥

अथाष्टादशोऽध्यायः ।

शिव उवाच ।

गोमत्या उत्तरे कूले क्रोशद्वयप्रमाणतः ।
 विष्णुदासेति विख्यातो देवीपुत्रो वरानने ॥ १ ॥
 शङ्करे वै पुरे रम्ये तस्य भार्या च सुन्दरी ।
 कर्कशा कुलटा सा वै पतिविद्वेषकारिणी ॥ २ ॥
 शुश्रूषां कुरुते नैव श्वश्रूणां च वरानने ।
 स्वधर्मनिरतो नित्यं शिवभक्तिपरायणः ॥ ३ ॥

कृषिं वै सोकरोच्चैव विप्राणां चैव सेवकः ।
 पित्रोश्च परमो दासः सदा च प्रियभाषणः ॥ ४ ॥
 एतस्मिन्नगरे देवि व्रती कश्चित्समागतः ।
 भिक्षार्थमागतो द्वारे तया भिक्षा ददे न च ॥ ५ ॥
 अपभ्रंशमवोचत्सा भिक्षुकं प्रति सुन्दरी ।
 विष्णुदासो गृहे नासीत्तद्दिने कुत्रचिद्गतः ॥ ६ ॥
 एवं बहुगते काले तस्य मृत्युर्वभूव ह ।
 भक्तत्वान्मम भो देवि यक्षलोके गतः स वै ॥ ७ ॥
 त्रिंशद्वर्षसहस्राणि यक्षेण सह भोगवान् ।
 तस्य भार्या मृता क्रूरा श्वश्रूणां दुःखदायिनी ॥ ८ ॥
 सा गता नरके घोरे रौरवे नाम्नि भामिनि ।
 भुक्त्वा नरकजं दुःखं पुनर्व्याघ्री बभूव ह ॥ ९ ॥
 पुनः शृगाली वै जाता मानुषी च ततोऽभवत् ।
 पुनर्विवाहिता सा वै मर्त्यलोके वरानने ॥ १० ॥
 वन्ध्या चैव विशालाक्षि पूर्वजन्मविपाकतः ।
 रोगो बहु भवेद्देवि सुखं नैवोपजायते ॥ ११ ॥

तस्याः पुण्यं प्रवक्ष्यामि पूर्वपापप्रणाशनम् ।
 स्वपतिं प्रत्यहं माघे स्नापयेदुष्णवारिणा ॥ १२ ॥
 श्वश्रूचरणयोः प्रातर्नमस्कुर्यात् प्रयत्नतः ।
 अलाबूं नैव खादेत्तु षोडशाब्दप्रमाणतः ॥ १३ ॥
 माघे नियमतो देवि पतिना सह सुव्रते ।
 स्नानं प्रतिदिनं कुर्याद्दीपं दद्याद्यथाविधि ॥ १४ ॥
 ततः कृत्वा सुवर्णस्य वृक्षं वै द्विपलस्य च ।
 रौप्यां दशपलां देवि वेदीं शुभ्रां च कारयेत् ॥ १५ ॥
 वृक्षं तस्यां च संस्थाप्य कल्पवृक्षस्वरूपिणम् ।
 पूजयित्वा ततो देवं शंखचक्रगदाधरम् ॥ १६ ॥
 सगणं देवदेवेशं वृषकेतुं वरप्रदम् ।
 ततो वै पूजयेद्देवि विधिवच्चारुरूपिणम् ॥ १७ ॥
 वस्त्रकांचनकेयूरैः कुंडलाभ्यां विशेषतः ।
 तद् वृक्षं वेदिकायुक्तं तस्मै विप्राय दापयेत् ॥ १८ ॥
 अन्यान्विप्रान् वरारोहे भोजयेद्विविधै रसैः ।
 पायसैर्मोदकैः शुभ्रैः षट्षष्टिप्रमितान्प्रिये ॥ १९ ॥

ततो गां कपिलां दद्यात्स्वर्गशृङ्गीं सनूपुराम् ।
 सप्तम्यां रवियुक्तायां व्रतं कुर्यान्मम प्रिये ॥ २० ॥
 गोपालस्य च मंत्रेण लक्षजाप्यं च कारयेत् ।
 हवनं तद्दशांशेन मार्जनं तर्पणं तथा ॥ २१ ॥
 एवंकृते न संदेहः शीघ्रं पुत्रमवाप्नुयात् ।
 कन्यका नैव जायन्ते रोगश्चैव निवर्तते ॥ २२ ॥
 इति श्रीकर्मविपाकसंहितायां पार्वतीशिवसंवादे
 रोहिणीनक्षत्रस्य तृतीयचरणप्रायश्चित्तकथनं
 नामाष्टादशोऽध्यायः ॥ १८ ॥

अथैकोनविंशोऽध्यायः ।

शिव उवाच ।

रोहिण्याश्चरणं देवि चतुर्थं साम्प्रतं शृणु ।
 यत्कृतं संचितं पूर्वमिह जन्मनि तत्फलम् ॥ १ ॥
 बुद्धिशर्मा द्विजः कश्चिदन्तर्वेद्यां बभूव ह ।
 पुरोहितो महाभ्रष्टः परपाके सदा रतः ॥ २ ॥
 भार्या पररता तस्य चंचला चपला सदा ।

धनं च संचितं तेन प्रतिग्रहप्रसंगतः ॥ ३ ॥
 मरणं तस्य वै जातं पश्चाद्धार्या मृता तु सा ।
 गतोऽसौ नरके घोरे पूर्वजन्मविपाकतः ॥ ४ ॥
 युगमेकं वरारोहे भुक्त्वा नरकयातनाम् ।
 वृषयोनिं च संप्राप्तो रासभत्वं ततोऽलभत् ॥ ५ ॥
 मानुषत्वं पुनर्याति मध्यदेशे वरानने ।
 अपुत्रता भवेद्देवि कन्यका चैव जायते ॥ ६ ॥
 शरीरे रोगमुत्पन्नं सुखं नैव प्रजायते ।
 प्रायश्चित्तं ततो देवि प्रवक्ष्यामि वरानने ॥ ७ ॥
 आकृष्येति जपेन्मंत्रं लक्षं वै विधिवत्प्रिये ।
 होमं कुर्यात्प्रयत्नेन तिलाज्यमधुना सह ॥ ८ ॥
 कुण्डे वै वर्तुलाकारे दशांशं तर्पणं तथा ।
 मार्जनं तु विशेषेण ततो ब्राह्मणभोजनम् ॥ ९ ॥
 दशवर्णा प्रदातव्या गुडधेनुस्तथा प्रिये ।
 शय्यां दद्यात्प्रयत्नेन विधिवद्ब्राह्मणाय च ॥ १० ॥
 भोजयेद्ब्राह्मणाञ्छुद्धान् वेदपाठरतान् प्रिये ।

सप्तसप्ततिसंख्यानवैदीक्षिताञ्छुद्धमानसान् ११॥

प्रयागे माघमासे वै प्रातःस्नानं सभार्यया ।

एवंकृते न संदेहः पुत्रस्तस्य प्रजायते ॥ १२ ॥

रोगः प्रमुच्यते तस्य बन्ध्यात्वं च प्रणश्यति ।

मृतवत्सा लभेत्पुत्रं कन्यका नैव जायते ॥ १३ ॥

इति श्रीकर्मविपाकसंहितायां पार्वतीहरसंवादे

रोहिणीनक्षत्रस्य चतुर्थचरणप्रायश्चित्त-

कथनं नामैकोनविंशोऽध्यायः ॥ १६ ॥

अथ विंशोऽध्यायः ।

शिव उवाच ।

अथ वक्ष्ये महादेवि चन्द्रनक्षत्रजं फलम् ।

यत्कृतं मानुषैः पूर्वं तच्छृणुष्व वरानने ॥ १ ॥

मध्यदेशे पुरे शुभ्रे वसत्येको द्विजः खलु ।

ब्रह्मकर्मरतो नित्यं वेदवेदांगपारगः ॥ २ ॥

प्रत्यहं पाठयामास चतुर्वेदान् सविस्तरान् ।

वेदशर्मा द्विजः ख्यातस्तस्य पत्नी सुशीलिका ॥ ३ ॥

प्रत्यहं पाठयेद्देदं जीविकार्थं वरानने ।
 लोहकारस्य मरणं तत्पुरेऽभूद्वरानने ॥ ४ ॥
 न दत्तं तस्य वै स्वर्णं लोहकारस्य संस्थितम् ।
 तत्स्वर्णं प्रत्यहं देवि बुभोज सह भार्यया ॥ ५ ॥
 एवं बहुगते काले मरणं ब्राह्मणस्य वै ।
 सूर्यलोकोभवद्देवि यतः सूर्यस्य सेवकः ॥ ६ ॥
 विंशद्वर्षसहस्राणि सूर्यलोकेऽवसत्प्रिये ।
 ततः पुण्यक्षये जाते मर्त्यलोके च मानवः ॥ ७ ॥
 पुत्रकन्याविहीनस्तु धनधान्यसमन्वितः ।
 लोहकारस्य स्वर्णं हि गृहीतं नैव दत्तवान् ॥ ८ ॥
 तेन कर्मविपाकेन लोहकारः सुतोभवत् ।
 प्रीतिमांश्चैव सर्वेषां पितृमातृप्रियंकरः ॥ ९ ॥
 युवारूपसमापन्नस्तदा मृत्युर्भवेदनु ।
 पुनः पुत्रस्य चाभावः कन्या चैव प्रजायते ॥ १० ॥
 तत्पापस्य विशुद्ध्यर्थं प्रायश्चित्तमतः शृणु ।
 गायत्रीलक्षजाप्येन दुर्गायाः पूजनेन च ॥ ११ ॥

दशवर्णाप्रदानेन भूमिदानेन पार्वति ।

सर्वं पापं क्षयं याति पूर्वजन्मसमुद्भवम् ॥ १२ ॥

गयाश्राद्धं प्रयत्नेन तदर्थं नियतः प्रिये ।

प्रयागे मकरे मासि स्नानं कुर्यात्प्रयत्नतः ॥ १३ ॥

ततः पापं क्षयं याति पुनः पुत्रश्च जीवति ।

रोगाः सर्वे क्षयं यान्ति नात्र कार्या विचारणा ॥ १४ ॥

इति श्रीकर्मविपाकसंहितायां पार्वतीशिवसंवादे

मृगशिरानक्षत्रस्य प्रथमचरणप्रायश्चित्त-

कथनं नाम विंशोऽध्यायः ॥ २० ॥

अथ एकविंशोऽध्यायः ।

शिव उवाच ।

कान्यकुब्जे शुभे देशे कश्चिच्च नन्दने पुरे ।

बोधशर्मा द्विजश्चासीत् भिक्षुवृत्तिस्तु निर्धनः ॥ १ ॥

परान्नं भुज्यते नित्यं परप्रेष्यरतः सदा ।

तस्य पत्नी समाख्याता बाधमानाम वै पुरा ॥ २ ॥

जन्मतो मरणं यावत् परान्नं भुज्यते च वै ।
 नरके पतनं तेन तयोर्जातं प्रतिग्रहात् ॥ ३ ॥
 बहुवर्षसहस्राणि प्रवासो नरकेऽभवत् ।
 नरकान्निःसृतो देवि काकश्चैव मृगोऽभवत् ॥ ४ ॥
 पुनर्वै मेषयोनिश्च पूर्वकर्मविपाकतः ।
 ततो वै मानुषो जातो मध्यदेशे वरानने ॥ ५ ॥
 रोगवान्मृत्यशीलश्च पुत्रकन्याविवर्जितः ।
 परान्नं प्रत्यहं भुङ्क्ते श्राद्धं नैव कृतं पुरा ॥ ६ ॥
 अतो वंशस्य वै छेदः फलञ्चैव तु पूर्वजम् ।
 शान्तिं तस्य प्रवक्ष्यामि पूर्वपापक्षयस्ततः ॥ ७ ॥
 गायत्रीजातवेदाभ्यां द्विलक्षं जापयेच्छिवे ।
 ततः पापविशुद्धिः स्याद्दशांशहवनं यदा ॥ ८ ॥
 तर्पणं मार्जनं देवि ब्राह्मणान् भोजयेत्ततः ।
 शतसंख्यामिताञ्छुद्धान् गृहस्थानतिभक्तितः ॥ ९ ॥
 वृषमेकं प्रदद्यात्तु नीलवर्णं विभूषितम् ।
 एवंकृते न संदेहो रोगनाशो भवेद् ध्रुवम् ।

पुत्रस्तु जायते देवि बंध्यात्वं च प्रणश्याति ॥१०॥
 इति श्रीकर्मविपाकसंहितायां पार्वतीशिवसंवादे
 मृगशिरानक्षत्रस्य द्वितीयचरणप्रायश्चित्तकथनं
 नामैकविंशतितमोऽध्यायः ॥ २१ ॥

अथ द्वाविंशोऽध्यायः ।

शिव उवाच ।

नर्मदादक्षिणे तीरे पुरीका नाम वै पुरी ।
 तस्यां पुर्यां विशालाक्षि कुलालो धनवानपि ॥ १ ॥
 कुलालकर्मतो देवि बहुद्रव्यमुपार्जितम् ।
 कर्मचन्द्र इति ख्यातस्तस्य पत्नी च देवकी ॥ २ ॥
 स्वकर्मनिरतो नित्यं पात्रं कृत्वा दिने दिने ।
 एवं सर्वं वयो जातं वृद्धत्वं च ततोऽभवत् ॥ ३ ॥
 वृद्धे जाते तदा देवि दारिद्र्यत्वमजायत ।
 सूर्पकारस्य वै द्रव्यं व्यवहारे गृहीतवान् ॥ ४ ॥
 शतसंख्यामितं स्वर्णं व्ययं सर्वं कृतं शिवे ।
 कुलालस्याभवन्मृत्युः पत्नी तस्य मृता पुरा ॥ ५ ॥

नर्मदायां महादेवि तावुभौ मृत्युमापतुः ।
 तत्तीर्थस्य फलादेवि स्वर्गलोकं गतावुभौ ॥ ६ ॥
 बहुवर्षसहस्राणि ताभ्यां भुक्तं फलं शुभम् ।
 ततः पुण्यक्षये जाते मृत्युलोके च जायते ॥ ७ ॥
 मानुषेपि शुभं जन्म धनधान्यसमन्वितः ।
 पुनर्विवाहिता नारी पूर्वजन्मप्रसङ्गतः ॥ ८ ॥
 ऋणसंबन्धतो देवि पुत्रो जातस्तदा शिवे ।
 सूर्पकारो महादेवि वैरुद्धयं बालतः कृतम् ॥ ९ ॥
 प्रत्यहं वसु यल्लब्धं तत्सर्वं च व्ययं तथा ।
 द्यूतवेश्याप्रदानेन धनं सर्वं व्ययं गतम् ॥ १० ॥
 युवा जातो यदा देवि पुत्रकन्यासमन्वितः ।
 मरणं तस्य वै जातं पुनः पुत्रो न जायते ॥ ११ ॥
 अथ शान्तिं प्रवक्ष्यामि शृणु सर्वं वरानने ।
 गायत्रीलक्षजाप्येन त्र्यम्बकेण तथा प्रिये ॥ १२ ॥
 कर्तव्यं कुण्डमुच्चैस्तु त्रिकोणं विधिवत्प्रिये ।
 होमं च कारयेद्देवि दशांशं तर्पणं ततः ॥ १३ ॥

ततो वै कपिलां दद्याद्धेमशृङ्गीं सहाम्बराम् ।
 एवंकृत्वा वरारोहे पुनः पुत्रः प्रजायते ॥ १४ ॥
 सूर्यकारस्य प्रतिमां पलसप्तदशस्य तु ।
 सुवर्णस्यैव भो देवि रचितां वस्त्रादिताम् ॥ १५ ॥
 सूर्यरौप्यस्य वै कुर्यात्पलषष्टिप्रमाणतः ।
 प्रदद्याद्धेदविदुषे ब्राह्मणाय सुतेजसे ॥ १६ ॥
 तस्योद्देशेन भो देवि ऋणबन्धात्प्रमुच्यते ।
 पुत्रश्च जायते देवि नात्र कार्या विचारणा ॥ १७ ॥
 इति श्रीकर्मविपाकसंहितायां पार्वतीहरसंवादे मृग-
 शिरानक्षत्रस्य तृतीयचरणप्रायश्चित्तकथनं

नाम द्वाविंशोऽध्यायः ॥ २२ ॥

अथ त्रयोविंशोऽध्यायः ।

शिव उवाच ।

अथ वक्ष्याम्यहं देवि चतुर्थचरणं तथा ।
 मृगशिरो नाम नक्षत्रं तस्य पूर्वं च संचितम् ॥ १ ॥
 अवन्तीपुरतो देवि दक्षिणे क्रोशपंचके ।

पुरं तच्चैव विख्यातं केशवं नाम शोभनम् ॥ २ ॥
 वसत्येको हि देवेशि ब्राह्मणो वेदपारगः ।
 किशोरशर्मा विख्यातो मृतगेहे प्रभुज्यते ॥ ३ ॥
 कृष्टेनैव महादेवि व्ययं कुर्याद्दिने दिने ।
 धनं च बहुधा कृत्वा पुण्यकार्यं न कारयेत् ॥ ४ ॥
 ततो भ्रातुः कनिष्ठस्य भागं नैव ददौ च सः ।
 त्रिकोटिप्रमितं द्रव्यं स्वगृहे चैव संचितम् ॥ ५ ॥
 द्रव्यस्यैव विभागाय मरणं ब्राह्मणोपरि ।
 कृतं भ्रात्रा कनिष्ठेन द्रव्यं तस्मै न दत्तवान् ॥ ६ ॥
 एवं बहुतिथे काले किशोरः स मृतस्तु वै ।
 गतो वै नरके घोरे युगमेकोनविंशतिम् ॥ ७ ॥
 पुनः कर्मवशाद्देवि गर्दभत्वं च जायते ।
 वृषयोनिस्ततो जातो मानुषत्वं भवेत्पुनः ॥ ८ ॥
 मध्यदेशे वरारोहे पुत्रो नैव प्रजायते ।
 कन्यका बहवो गर्भा विनश्यन्ति वरानने ॥ ९ ॥
 पूर्वजन्मकृतं कर्म भुज्यते देवि मानवैः ।

इहलोके वरारोहे पुण्यं पापमनूनकम् ॥ १० ॥

भ्रातस्तस्य कनिष्ठस्य मरणं पूर्वजन्मनि ।

तदुद्देशेन भो देवि तस्माद् रोगं च जायते ॥ ११ ॥

तस्य पापस्य शुद्धिं च शृणु देवि प्रयत्नतः ।

गायत्रीमूलमंत्रेण लक्षजाप्यं च कारयेत् ॥ १२ ॥

गृहवित्तषडंशेन पुण्यकार्यं च कारयेत् ।

गायत्रीजातवेदेन त्र्यम्बकेन तथैव च ॥ १३ ॥

लक्षत्रयं जपं चैव दशवर्णाः प्रदापयेत् ।

हवनं विधिवत्कुर्यात् तर्पणं मार्जनं तथा ॥ १४ ॥

सौवर्णस्य वरारोहे सूर्यं कुर्यात्प्रयत्नतः ।

पलपञ्चप्रमाणेन द्विगुणं चंद्रमेव च ॥ १५ ॥

रौप्यस्यैव प्रकुर्यात्तु यथाशास्त्रं प्रपूजयेत् ।

मंत्रेणानेन भो देवि दद्याद्विप्राय तद्द्वयम् ॥ १६ ॥

“ ॐ ह्रीं मार्तरुडाय स्वाहा ”

सूर्यदेव महाभाग त्रैलोक्यतिमिरापह ।

मम पूर्वकृतं पापं क्षम्यतां परमेश्वर ॥ १७ ॥

“ ॐ सोमाय स्वाहा ”

ॐ सौम्यरूप महाभाग मंत्रराज द्विजोत्तम ।
 पूर्वजन्मकृतं पापमोषधीश क्षमस्व मे ॥ १८ ॥
 ततश्च ब्राह्मणान्पूज्य भोजयित्वा विसर्जयेत् ।
 एवंकृते न संदेहो विद्वान् पुत्रोऽभिजायते ॥ १९ ॥
 रोगः सर्वः क्षयं याति नात्र कार्या विचारणा ॥ २० ॥
 इति श्रीकर्मविपाकसंहितायां पार्वतीशिवसंवादे
 मृगशिरानक्षत्रस्य चतुर्थचरणप्रायश्चित्त-
 कथनं नाम त्रयोविंशोऽध्यायः ॥ २३ ॥

अथ चतुर्विंशोऽध्यायः ।

शिव उवाच ।

अथातः संप्रवक्ष्यामि रौद्रनक्षत्रजं फलम् ।
 येन कर्मविपाकेन मृत्युलोके च भुज्यते ॥ १ ॥
 अवन्तीपुर्यां भो देवि रंगकारश्च तिष्ठति ।
 वस्त्राणि रंगयन्नित्यं स्वधर्मं पालयेत्सदा ॥ २ ॥
 कुबेर इति तन्नाम लीलानाम्नी च तत्प्रिया ।

पतिव्रता च सा देवि रंगकारश्च तां त्यजन् ॥३॥
 ब्राह्मणीं रमते चैकां पापप्रीतिं समुद्रहन् ।
 त्यक्त्वा पतिव्रतां भार्या ब्राह्मणीं प्रीतितोऽभजत् ४
 द्रव्यं च संचितं तेन रङ्गकारेण वै शिवे ।
 भूमिमध्ये च तद् द्रव्यं कृतं तेन च सुन्दरि ॥५॥
 किञ्चिद्दानं कृतं तेन गंगायमुनसंगमे ।
 मरणं तस्य वै जातं सा च भार्या विवाहिता ॥ ६ ॥
 तत्पुरे च सती जाता लीलानाम पतिव्रता ।
 सत्यलोकं गतः सोऽपि लक्षद्वयमितं प्रिये ॥ ७ ॥
 पुनः पुण्यक्षये जाते मनुष्योऽभूत्सदाशिवे ।
 मध्यलोके च विख्यातो धनधान्यसमन्वितः ॥ ८ ॥
 पुत्राश्च बहवो जाताः कोऽपि तेषु न जीवति ।
 शरीरे च ज्वरोत्पत्तिः खञ्जत्वं चरणे तथा ॥ ९ ॥
 ब्राह्मणीगमनं देवि पूर्वजन्मनि वै कृतम् ।
 तेन पापेन भो देवि पुत्रस्तस्य न जीवति ॥ १० ॥
 अस्य शान्तिं प्रवक्ष्यामि तां शृणुष्व वरानने ।

दशायुतं जपेद्देवि गायत्रीं वेदमातरम् ॥ ११ ॥

हवनं तद्वशांशेन तर्पणं मार्जनं तथा ।

षडंशं चैव दानं वै दद्याद्वेदविदे शिवे ॥ १२ ॥

ब्राह्मणान्भोजयेत्पश्चाच्छर्करापायसेन च ।

गामेकां विधिवद्दद्याद्धेमवर्णां सुभूषिताम् ॥ १३ ॥

एवंकृते न संदेहो बहुपुत्रश्च जायते ।

रोगस्यैव विमुक्तिः स्यान्नात्र कार्या विचारणा ॥ १४ ॥

इति श्रीकर्मविपाकसंहितायां पार्वतीशिवसंवादे

रौद्रनक्षत्रस्य प्रथमचरणप्रायश्चित्तकथनं

नाम चतुर्विंशोऽध्यायः ॥ २४ ॥

अथ पञ्चविंशोऽध्यायः ।

शिव उवाच ।

शृणु देवि वरारोहे नृणां वै पूर्वजन्मनि ।

यत्कृतेन महाघोरे नरके परिपच्यते ॥ १ ॥

अवन्त्यां पश्चिमे द्वारे वैश्यो वसति भाग्यवान् ।

धनधान्यसमायुक्तः स्वधर्मनिरतः सदा ॥ २ ॥

एवमर्द्धं वयो जातं दरिद्रत्वं ततोऽभवत् ।
 व्ययार्थं वै ततो देवि विप्रस्वर्णं गृहीतवान् ॥ ३ ॥
 पलविंशप्रमाणं तद्व्ययं जातं वरानने ।
 ततो वैश्यस्य मृत्युर्वै भार्यया सहितस्य वै ॥ ४ ॥
 स्वर्गं जातं ततो देवि नर्मदामरणादपि ।
 षष्टिवर्षसहस्राणि स्वर्गस्यैव फलं शुभम् ॥ ५ ॥
 भुक्तं बहुविधं देवि भार्यया सहितेन वै ।
 ततः पुण्यक्षये जाते पुनर्मर्त्यो बभूवतुः ॥ ६ ॥
 धनधान्यसमायुक्तौ पुत्रकन्याविवर्जितौ ।
 रुग्णौ दुर्बलगात्रौ च पूर्वकर्मफलेन तु ॥ ७ ॥
 ऋणसम्बन्धतो देवि विप्रः पुत्रोऽभवत्तदा ।
 ऋणं यावत्प्रमाणं वै गृहीतं पूर्वजन्मनि ॥ ८ ॥
 तावन्मात्रं गृहीत्वा तु ततो वै मरणं भवेत् ।
 पुनः पुत्रो न तस्यैव विंशद्वर्षे गते सति ॥ ९ ॥
 तस्य दानं शृणुष्वदौ पूर्वपापक्षयो यतः ।
 गृहवित्ताष्टमं भागं ब्राह्मणाय समर्पयेत् ॥ १० ॥

स्वर्णपञ्चपलेनैव पुष्पं च मकराकृतिम् ।
 प्रदद्याद्देदविदुषे पूर्वपापक्षयो भवेत् ॥ ११ ॥
 गायत्र्याश्च जपं कुर्यात्तक्षमेकं वरानने ।
 होमं च तद्दशांशेन मार्जनं च तथाविधम् ॥ १२ ॥
 गामेकां स्वर्णशृङ्गीं च वत्सवस्त्रविभूषिताम् ।
 दद्याद्देदविदे देवि ब्राह्मणाय तदा भवेत् ॥ १३ ॥
 पुनः पुनः प्रसूयेत नात्र कार्या विचारणा ॥ १४ ॥
 इति श्रीकर्मविपाकसंहितायां पार्वतीशिवसंवादे
 रौद्रनक्षत्रस्य द्वितीयचरणप्रायश्चित्तकथनं
 नाम षड्विंशोऽध्यायः ॥ २५ ॥

अथ षड्विंशोऽध्यायः ।

शिव उवाच ।

अवन्तीनगरी नाम्ना ततः क्रोशद्वयोपरि ।
 अग्निकोणे महादेवि मङ्गलं नाम वै पुरम् ॥ १ ॥
 तस्मिन्ग्रामे वसत्येको ब्राह्मणो द्यूततत्परः ।
 अन्ये तु बहवस्तत्र वसन्ति सुद्विजोत्तमाः ॥ २ ॥

मद्यपानरतो नित्यं चौरविद्यासु तत्परः ।
 परस्त्रीलम्पटो देवि वेश्यायां निरतः सदा ॥ ३ ॥
 प्रत्यहं स च भो देवि द्विजरूपो नरोधमः ।
 चौरत्वाद् द्रव्यमुत्पाद्य नैव दानं समाचरेत् ॥ ४ ॥
 एवं बहुदिने याते तस्य मृत्युर्बभूव ह ।
 नरके पातयामास यमदूतो यमाज्ञया ॥ ५ ॥
 सप्ततिर्वै सहस्राणि रौरवे परिपच्यते ।
 महाकष्टं लभेद्देवि कृमिसूचीमुखादिभिः ॥ ६ ॥
 पुनः कर्मवशाद्देवि नरकान्निर्गतो यदा ।
 विडालकाकयोनिं च तदा प्राप्तो द्वयं हि च ॥ ७ ॥
 योनिद्वयफलं भुक्तं मानुषत्वं ततो लभेत् ।
 मध्यदेशे वरारोहे ततः पीडा महत्यपि ॥ ८ ॥
 वंशच्छेदो भवेद्देवि पूर्वकर्मविपाकतः ।
 तस्योपरि विशालाक्षि शान्तिं शृणु वरानने ॥ ९ ॥
 गायत्रीजातवेदाभ्यां त्र्यम्बकेण यथाविधि ।
 जपं वै कारयामास हवनं तर्पणं तथा ॥ १० ॥

लक्षत्रयं जपेद्देवि पूर्वपापविशुद्धये ।
 ततो वै पूजयेद्देवि तुलसीं शुद्धिरूपिणीम् ॥ ११ ॥
 पूजयेद्विविधैश्चान्नैर्धूपनैवेद्यदीपकैः ।
 भूमिदानं ततो देवि यथाशक्ति प्रदापयेत् ॥ १२ ॥
 एवंकृते महादेवि सर्वरोगक्षयो भवेत् ।
 पुत्रश्च जायते देवि बन्ध्यात्वं च प्रणश्यति ॥ १३ ॥

इति श्रीकर्मविपाकसंहितायां पार्वतीशिवसंवादे
 रौद्रनक्षत्रस्य प्रायश्चित्तकथनं नाम
 षड्विंशोऽध्यायः ॥ २६ ॥

अथ सप्तविंशोऽध्यायः ।

शिव उवाच ।

अथातः संप्रवक्ष्यामि चतुर्थचरणं शिवे ।
 कृतं नरेण यद्देवि पूर्वजन्मनि किंलिषमम् ॥ १ ॥
 अवन्तीपुरतोऽवात्सीच्छूद्र एको महाधनः ।

विक्रयं क्रियते छागमेषयोर्गृहवासिनोः ॥ २ ॥
 गजमश्वं तथा रत्नवस्त्राणि विविधानि च ।
 एकदा सूर्यग्रहणं दृष्टं तेन वरानने ॥ ३ ॥
 गोसहस्रं कृतं दानं भार्यया सहितेन वै ।
 नर्मदायां विशालाक्षि स्वर्णवस्त्रयुतं तथा ॥ ४ ॥
 तत्रैव चाभवत् पीडा मृत्युलोकसमुद्भवा ।
 स्वर्णकारस्य वै द्रव्यं व्यवहारनिमित्तकम् ॥ ५ ॥
 गृहीतं चैव नो दत्तं ततः शृणु वरानने ।
 ततो बहुगते काले शूद्रस्य मरणं ह्यभूत् ॥ ६ ॥
 ततोऽसौ नरके घोरे वर्षलक्षद्वयं तथा ।
 तत्रैव बहुधा पीडां भुक्त्वा चैव स्वकर्मतः ॥ ७ ॥
 पुनर्जातो मर्त्यलोके काकश्च महिषो बकः ।
 मानुषत्वं ततो देवि कुले महति वै शुभे ॥ ८ ॥
 स्वर्णकारस्य द्रव्यं वै गृहीतं पूर्वजन्मनि ।
 न दत्तं वै ऋणं देवि पुत्रस्य मरणं ततः ॥ ९ ॥
 युवरूपो यदा जातो व्याधिग्रस्ततनुस्तदा ।

देहार्द्धवातरोगश्च पुत्रस्य मरणं ततः ॥ १० ॥
 भार्याद्वयसमायुक्त एका प्रीतिमती भवेत् ।
 पूर्वजन्मानि यत्कर्म पुण्यं पापं शरीरतः ॥ ११ ॥
 मर्त्यलोके मनुष्येण भुज्यते नात्र संशयः ।
 अथातः संप्रवक्ष्यामि पापनिग्रहहेतवे ॥ १२ ॥
 गायत्रीलक्षजाप्येन हरिवंशश्रुतेन च ।
 रथाश्ववस्त्रदानेन ग्रामदानेन वै तथा ॥ १३ ॥
 तिलधेनुप्रदानेन सर्वपापक्षयो भवेत् ।
 स्वर्णमुद्रासहस्रस्य प्रतिमां कारयेद् बुधः ॥ १४ ॥
 पूर्वोक्तेन विधानेन पूजयित्वा प्रदापयेत् ।
 पार्थिवं पूजयेच्छम्भुं तथा गोमयनिर्मितम् ॥ १५ ॥
 लक्षत्रयं प्रमाणं च पञ्चगव्येन पूजयेत् ।
 पञ्चामृतेन भो देवि गोदुग्धेनैव पूजयेत् ॥ १६ ॥
 तथा च विविधैर्मन्त्रैः षडङ्गैर्वेदसंभवैः ।
 मुच्यतेऽर्द्धाङ्गरोगेण नात्र कार्या विचारणा ॥ १७ ॥
 बन्ध्यात्वं प्रशमं याति लभेत्पुत्रं न संशयः ।

मृतवत्सा लभेत्पुत्रं चिरजीविनमुत्तमम् ॥ १८ ॥
 इति श्रीकर्मविपाकसंहितायां पार्वतीशिवसंवादे
 रौद्रनक्षत्रस्य चतुर्थचरणप्रायश्चित्तकथनं
 नाम सप्तविंशोऽध्यायः ॥२७॥

अथाष्टाविंशोऽध्यायः ।

शिव उवाच ।

ये नराश्च परद्रव्यं हरन्ति सततं प्रिये ।
 ते नरा दुःखतां यान्ति रोगेण च प्रपीडिताः ॥१॥
 ऋणं तस्य गृहीतं वै तद्वणं न ददाति च ।
 ऋणसंबन्धतो देवि पुत्रो भवति दारुणः ॥ २ ॥
 गृहीतमात्रं वै भग्नं धातुभग्नस्तथा नरः ।
 कन्याघातात्तु पूर्वं हि फलं भवति तादृशम् ॥ ३ ॥
 अवन्तीपुरतो देवि ख्यातं चैव सुशोभनम् ।
 क्रोशमात्रं ततो देवि चोत्तरे नगरे तथा ॥ ४ ॥
 वसन्तपुरमित्याख्यं वसन्ति बहवो जनाः ।
 नाम्ना तन्मध्य आभीरो नन्दनो वसति प्रिये ॥५॥

तस्य भार्या तु विख्याता नाम्ना वै सुन्दरी प्रिये ।
 सर्वथा च महादेवि कृपणः सह भार्यया ॥ ६ ॥
 मित्रं तस्य महादेवि ब्राह्मणो वेदपारगः ।
 स तिष्ठति पुरीमध्ये धनं तस्य स्थितं बहु ॥ ७ ॥
 प्रत्यहं च परान्नेन भोजनं कुरुते स तु ।
 यदा वृद्धत्वमायातः पुरीं चैव तदात्यजत् ॥ ८ ॥
 आगतो मित्रपाश्वे वै वसन्ते वै पुरे शुभे ।
 आभीरेण गृहे वासं मित्रत्वाद्दत्तवान् स्वयम् ॥ ९ ॥
 बहुकालमवात्सीत्स तत्प्रीत्या सुरसुन्दरि ।
 आभीरस्तु ततो देवि स्वर्णं दृष्ट्वा प्रहर्षितः ॥ १० ॥
 तस्य स्वर्णं समाहृत्य स्वगृहे स्थापितं तदा ।
 ब्राह्मणेन महत्कष्टं कृतं द्रव्यस्य शोकतः ॥ ११ ॥
 महाशोकसमायुक्तः काश्यां चैव समागतः ।
 शरीरं चापि तत्याज स्वर्णशोकेन वै द्विजः ॥ १२ ॥
 शूद्रेणैव महादेवि तस्य स्वर्णं प्रभुज्यते ।
 ततो बहुगते काले मरणं तस्य चाभवत् ॥ १३ ॥

नरके पातयामास यमदूतो यमाज्ञया ।
 षष्टिवर्षसहस्राणि भुक्त्वा नरकयातनाम् ॥ १४ ॥
 ततस्तेन तु प्रेतत्वं भुक्तमब्दसहस्रकम् ।
 उलूकत्वं वरारोहे कौशिक्या निकटे ततः ॥ १५ ॥
 सरय्वा उत्तरे कूले मानुषत्वं ततोऽभवत् ।
 मध्यदेशे च भो देवि पत्न्या सह वरानने ॥ १६ ॥
 धनधान्यसमायुक्तो राजसेवासु तत्परः ।
 जातः पुनर्वसोर्देवि प्रथमे चरणे खलु ॥ १७ ॥
 पूर्वजन्मनि भो देवि यतो गोशतमदात्सः ।
 भूपतित्वं ततो देवि धनाढ्यत्वं भवेत् खलु ॥ १८ ॥
 ब्राह्मणस्य हतं स्वर्णं स्वयं चौर्येण यत्पुरा ।
 तेन पापेन भो देवि पुत्रस्य मरणं खलु ॥ १९ ॥
 तस्य शान्तिं प्रवक्ष्यामि तत्सर्वं शृणु पार्वति ।
 गृहवित्ताष्टमैर्भागैः पुण्यकार्यं च कारयेत् ॥ २० ॥
 गायत्रीजातवेदाभ्यां याः फलेति तथा प्रिये ।
 लक्षत्रयं जपं कुर्याद्दशांशहवनं ततः ॥ २१ ॥

तर्पणं मार्जनं चैव दशांशः क्रमतस्तथा ।
 हरिवंशस्य श्रवणं चण्डिकार्चनमेव च ॥ २२ ॥
 शिवार्चनमशेषेण वापिकां चैव कारयेत् ।
 कूपं चैव तडागं च पथि मध्ये च कारयेत् ॥ २३ ॥
 कूपमाण्डं नारिकेलं च पञ्चरत्नसमन्वितम् ।
 गंगामध्ये प्रदातव्यं शनौ चाश्वत्थपूजनम् ॥ २४ ॥
 पलसप्तदशेनैव प्रतिमां कारयेद् बुधः ।
 चतुष्कोणगतां वेदीं रौप्यैर्दशपलान्वितैः ॥ २५ ॥
 तन्मध्ये प्रतिमां स्थाप्य सपुत्रस्य द्विजस्य तु ।
 पूजां कुर्यात्तु वै भक्त्या मन्त्रेणानेन वै शिवे ॥ २६ ॥
 वासुदेवादिदशभिर्मन्त्रैरेभिः पृथक् पृथक् ।
 पूजयेत्प्रतिमां तां तु ततो दद्याद् द्विजन्मने ॥ २७ ॥
 पूजयेद्देवदेवेशं सर्वपापापनुत्तये ।
 ततः सम्प्रार्थ्य देवेशं शङ्खचक्रगदाधरम् ॥ २८ ॥
 पीताम्बरं चतुर्बाहुं पुण्डरीकनिभेक्षणम् ।
 वासुदेवं जगन्नाथं धराधरगुरो हरे ॥ २९ ॥

मम पूर्वकृतं पापं क्षम्यतां परमेश्वर ।

ततो गां कपिलां दद्यात्स्वर्णशृङ्गीं सनूपुराम् ॥ ३० ॥

विधिवद्वेदविदुषे ब्राह्मणाय तपस्विने ।

दशवर्णास्ततो दद्याद् ब्राह्मणान्भोजयेत्ततः ॥ ३१ ॥

भूमिदानं ततो दद्याद्विप्राय विदुषे ततः ।

एवंकृते न संदेहः पूर्वपापं विनश्यति ॥ ३२ ॥

सन्तानो जायते देवि रोगाणां संक्षयस्ततः ।

कन्यका नैव जायन्ते बन्ध्यात्वं च प्रणश्यति ॥ ३३ ॥

इति श्रीकर्मविपाकसंहितायां पार्वतीशिवसंवादे

पुनर्वसुनक्षत्रस्य प्रथमचरणप्रायश्चित्त-

कथनं नामाष्टाविंशोऽध्यायः ॥ २८ ॥

अथ एकोनत्रिंशोऽध्यायः ।

शिव उवाच ।

अथातः संप्रवक्ष्यामि यत्कृतं पूर्वजन्मनि ।

अवन्तीपुरतो देवि पूर्वे क्रोशप्रमाणतः ॥ १ ॥

लक्ष्मणस्य पुरं ख्यातं तत्रैव बहवो जनाः ।

वसन्ति वैष्णवाः सर्वे वेदकर्मविचक्षणाः ॥ २ ॥
 स्वर्णकारो वसत्येकः स्वकर्मनिरतः सदा ।
 दामोदर इति ख्यातस्तस्य पत्नी प्रभावती ॥ ३ ॥
 विष्णुभक्तिरतः शान्तः सज्जनानां च सेवकः ।
 पत्नी पतिव्रता तस्य पतिशुश्रूषणे रता ॥ ४ ॥
 तस्य पुत्रद्वयं जातं गुणज्ञं पितृसेवकम् ।
 एका च बल्लवी तत्र निवासाय तदागता ॥ ५ ॥
 पुत्रद्वयसमायुक्ता बहुगोधनसंयुता ।
 एको द्यूतरतः पुत्रो द्वितीयश्चौरसंमतः ॥ ६ ॥
 उपार्जितं महिषीस्वं गोधनं बहुधा तथा ।
 चौरद्यूतोपचाराभ्यां धनाढ्यत्वमजायत ॥ ७ ॥
 दुग्धादिकं महादेवि भुज्यते प्रत्यहं तदा ।
 स्वर्णकारो महाद्रव्यामाभीरीं सर्वसंयुताम् ॥ ८ ॥
 आनीतवान् स्वगेहे तां तदा च वरवर्णिनीम् ।
 ततो बहुगते काले महामारीज्वरादिना ॥ ९ ॥
 पुत्राभ्यां सममद्राक्षीद्बल्लव्या मरणं तदा ।

द्रव्यं तस्यास्तदा देवि स्वर्णकारो गृहीतवान् ॥ १० ॥
 भुक्तं द्रव्यं च तत्सर्वं यावत्तिष्ठति भूतले ।
 भार्यया सह पुत्राभ्यां महिषीगोधनादिकम् ॥ ११ ॥
 ततो वयोत्तरे देवि मृत्युस्तस्याभवत्किल ।
 पत्नी तस्य मृता साध्वी ताभ्यां स्वर्गमभूत्पुरा ॥ १२ ॥
 पञ्चवर्षसहस्राणि स्वर्गे सुखमजीजनत् ।
 पुनः पुण्यक्षये जाते मानुषत्वं भवेद्भुवि ॥ १३ ॥
 अयोध्यानगराद्देवि सरय्वा उत्तरे तटे ।
 कोशद्वये विशालाक्षि पुरे देहलसंज्ञके ॥ १४ ॥
 स्वकर्मनिरतः प्राज्ञः स्वविद्यायां विचक्षणः ।
 स्वदेशे चैव विख्यातः शत्रूणां च विमर्दनः ॥ १५ ॥
 पुनर्विवाहिता पत्नी साध्वी या पूर्वजन्मनि ।
 तस्य नेत्रे विशालाक्षि पूर्वजन्मफलाद्गते ॥ १६ ॥
 बाल्ये चैव तु पुत्रस्य नेत्रं वामं प्रणाशितम् ।
 तेन पापेन भो देवि गतं नेत्रद्वयं शिवे ॥ १७ ॥
 भक्षितं तस्य तत्स्वर्णं न दत्तं ब्राह्मणाय वै ।

तेन पापेन भो देवि मृतः पुत्रो वरः शुभे ॥ १८ ॥
 मित्रसंबन्धतः पापात् पुत्रपौत्रद्वयं मृतम् ।
 पूर्वजन्मकृतं देवि शुभाशुभफलं तथा ॥ १९ ॥
 भुज्यते प्राणिभिः सर्वैस्तथा देवि विशेषतः ।
 म्लेच्छसेवारतो नित्यं म्लेच्छस्यैव च सङ्गतिः २० ॥
 कुमार्गतो भवेद्देवि मर्त्यलोके जनिर्यदा ।
 शान्तिं शृणु महादेवि पूर्वपापप्रणाशिनीम् ॥ २१ ॥
 गृहवित्ताष्टमैर्भागैः पुण्यकार्यं च कारयेत् ।
 गायत्रीजातवेदाभ्यां याः फली त्र्यम्बकेण वा २२ ॥
 विष्णोरराटमन्त्रेण जपं वै कारयेत्तथा ।
 पञ्चलक्षप्रमाणेन यथापापं प्रणश्यति ॥ २३ ॥
 होमं वै कारयेद्देवि दशांशं विधिपूर्वकम् ।
 ततो वै तर्पणं कुर्यान्मार्जनं तु विशेषतः ॥ २४ ॥
 प्रतिमां कारयेत्तद्वद्विष्णोश्चैव सदाशिवे ।
 अष्टादशपलस्यैव सुवर्णस्य हरिं विभुम् ॥ २५ ॥
 तद्वदेव शिवस्यैव रजतस्य परं विभुम् ।

प्रतिमां पूजयेद्देवि मन्त्रेणानेन सुव्रते ॥ २६ ॥

ॐ गरुडध्वज देवेश चराचरगुरो हरे ।

वासुदेव जगन्नाथ पूर्वपापं विनाशय ॥ २७ ॥

ॐ नन्दिकेश्वर भूतेश देवदेव सुरेश्वर ।

मम पूजां गृहाण त्वं पूर्वपापं प्रणाशय ॥ २८ ॥

ततः इन्द्रादिदशदिक्पालान्पूजयेत् ।

ॐ इन्द्राय नमः ॥ १ ॥ ॐ अग्नये नमः ॥ २ ॥

ॐ यमाय नमः ॥ ३ ॥ ॐ नैऋतये नमः ॥ ४ ॥

ॐ वरुणाय नमः ॥ ५ ॥ ॐ वायवे नमः ॥ ६ ॥

ॐ कुबेराय नमः ॥ ७ ॥ ॐ ईशानाय नमः ॥ ८ ॥

ॐ ब्रह्मणे नमः ॥ ९ ॥ ॐ अनन्ताय नमः ॥ १० ॥

गन्धपुष्पाक्षतैः सर्वान्पूजयेच्च पृथक् पृथक् ।

ततो गां कपिलां देवि स्वर्णशृङ्गीं प्रपूजयेत् ॥ २९ ॥

मन्त्रेणानेन भो देवि सर्वपापहरां शुभाम् ।

ॐ नमो भगवत्यै कामेश्वर्यै मम पापं व्यपोहतु स्वाहा ॥

पुरा मम कृतं पापं कामधेनो सुरेश्वरि ।
 कपिले त्वं जगन्मातर्मम कार्यं प्रसाधय ॥ ३० ॥
 ततश्च दद्याद्वां देवि ब्राह्मणाय शिवात्मने ।
 दशवर्णास्ततो दद्यात् पात्राणि विविधानि च ॥ ३१ ॥
 वृषभं च ततो देवि नीलवर्णं सुसंस्कृतम् ।
 ब्राह्मणाय प्रदद्यात्तु सर्वपापस्य संक्षयः ॥ ३२ ॥
 पूजयेद्विविधैरन्नैः पायसैश्च समोदकैः ।
 ब्राह्मणाञ्छतसंख्याकान् रुद्रविष्णुस्वरूपिणः ३३ ॥
 प्रतिमां दापयेत्पश्चाद्ब्राह्मणेभ्यश्च दक्षिणाम् ।
 बन्धुभिः सह भुञ्जीत ततो विप्रविसर्जनम् ॥ ३४ ॥
 यथाशक्ति प्रदद्याद्वै ब्राह्मणेभ्यश्च दक्षिणाम् ।
 हरिवंशस्य श्रवणं पार्थिवस्य च पूजनम् ॥ ३५ ॥
 भूमिदानं विशेषेण ब्राह्मणाय च दापयेत् ।
 एवंकृते वरारोहे पूर्वजन्मसमुद्भवम् ॥ ३६ ॥
 पापं प्रशमयेच्छीघ्रं मम वाक्यं च नान्यथा ।
 रोगादिविविधं दुःखं तत्सर्वं विलयं व्रजेत् ॥ ३७ ॥

वंशवृद्धिर्भवेद्देवि नात्र कार्या विचारणा ॥ ३८ ॥
 इति श्रीकर्मविपाकसंहितायां पार्वतीशिवसंवादे
 पुनर्वसुनक्षत्रस्य द्वितीयचरणप्रायश्चित्त-
 कथनं नामैकोनत्रिंशोऽध्यायः ॥ २६ ॥

अथ त्रिंशोऽध्यायः ।

शिव उवाच ।

पुर्यामवन्तिकायां वै नापितो वसति प्रिये ।
 स्वकर्मणः परिभ्रष्टः कृषिकर्मरतः सदा ॥ १ ॥
 पत्नी तस्य महादेवि परपुंसि रता सदा ।
 कर्कशानाम विख्याता दुर्दुरानाम नामतः ॥ २ ॥
 एकस्मिन्दिवसे देवि वैश्यो धनसमन्वितः ।
 स्वर्णकोटिं च संगृह्य निकटे तस्य चागतः ॥ ३ ॥
 नापितेन ततो देवि वैश्यो धनसमन्वितः ।
 अर्द्धरात्रे गते काले ततः खड्गेन वै हतः ॥ ४ ॥
 द्रव्यं सर्वं गृहीत्वा तु तां पुरीं च ततस्त्यजन् ।
 सर्वं स्वर्णं व्ययीकृत्य न दानं च कृतं क्वचित् ॥ ५ ॥

एकदा समये देवि नापितेन सह स्त्रिया ।
 प्रयागे मकरे मासि मासमेकं निरन्तरम् ॥ ६ ॥
 प्रत्यहं क्रियते स्नानं प्रातःकाले सदाशिवे ।
 गोदानं च कृतं तेन वृषभं स्वर्णभूषितम् ॥ ७ ॥
 ततो वै मरणं तस्य नापितस्य सुरेश्वरि ।
 निर्जले तस्य भो देवि चोपले पथिमध्यगे ॥ ८ ॥
 यमदूतैर्महादेवि नरके नामकर्दमे ।
 क्षिप्तो यमाज्ञया वर्षसहस्रं षष्टिसंमितम् ॥ ९ ॥
 नरकान्निर्गतो देवि व्याघ्रयोनिस्ततोऽभवत् ।
 पुनर्महिषयोनिं च मानुषत्वं ततो गतः ॥ १० ॥
 ऋक्षे पुनर्वसौ देवि तृतीयचरणे वरे ।
 प्रातःस्नानफलं देवि नृपवंशसमुद्भवः ॥ ११ ॥
 मध्यदेशे वरारोहे सरय्वा उत्तरे तटे ।
 महाधनेन संयुक्श्चौराणां कर्मकारकः ॥ १२ ॥
 पत्नी तस्य भवेद् वन्ध्या मृतवत्सा सुतायुता ।
 कफरोगसमायुक्ता ज्वरेणैव प्रपीडिता ॥ १३ ॥

मित्रस्यैव वधः पूर्वं नापितेन यतः कृतः ।
 तेन कर्मफलेनैव महारोगसमुद्भवः ॥ १४ ॥
 पुत्रोपि जायते देवि तस्य मृत्युर्भवेत्किल ।
 शान्तिं तस्य प्रवक्ष्यामि शृणु देवि समासतः ॥ १५ ॥
 गायत्रीमूलमन्त्रेण पञ्चलक्षजपो यदा ।
 तदा पापं क्षयं याति पूर्वजन्मनि यत्कृतम् ॥ १६ ॥
 हरिवंशस्य श्रवणं चण्डीपाठं शिवार्चनम् ।
 विधिवद्देवि कर्तव्यं पापं सर्वं विनश्यति ॥ १७ ॥
 चतुरस्रे ततः कुण्डे होमं चैव तु कारयेत् ।
 तिलधान्यादिभिर्देवि दशांशजपसंख्यया ॥ १८ ॥
 वैश्यस्य प्रतिमां देवि कारयेद्देव सुवर्णतः ।
 पञ्चविंशपलेनैव रचितां च प्रयत्नतः ॥ १९ ॥
 ताम्रपात्रे शुभे स्थाप्य पूजयेत्प्रतिमां ततः ।
 मन्त्रेणानेन भो देवि गन्धपुष्पाक्षतादिभिः ॥ २० ॥
 मन्त्रः । ॐ नमस्ते देवदेवेश शङ्खचक्रगदाधर ।
 अज्ञानाद्वा प्रमादाद्वा मया पापं कृतं पुरा ।

तत्सर्वं क्षम्यतां देव शरणागतवत्सल ॥ २१ ॥
 ॐ चक्रधराय नमः ॐ गोविन्दाय नमः ।
 ॐ दामोदराय नमः ॐ कृष्णाय नमः ।
 ॐ हंसाय नमः ॐ परमहंसाय नमः ।
 ॐ अच्युताय नमः ॐ हृषीकेशाय नमः ।
 ॐ चक्रादिनामभिश्चैतैः सर्वदिक्षु प्रपूजयेत् ।
 प्रतिमां पूजयित्वा तु तां विप्राय प्रदापयेत् ॥ २२ ॥
 ततो गां कृष्णवर्णां तु ब्राह्मणाय प्रदापयेत् ।
 पञ्चसंख्यमितं देवि प्रदद्याद्वै कुटुम्बिने ॥ २३ ॥
 ब्राह्मणान्भोजयेद्देवि यथासंख्यान्वरानने ।
 एवंकृते वरारोहे शीघ्रं पुत्रः प्रजायते ॥ २४ ॥
 बन्ध्यात्वं नाशयत्याशु सर्वरोगो विनश्यति ॥ २५ ॥
 इति श्रीकर्मविपाकसंहितायां पार्वतीशिवसंवादे
 पुनर्वसुनक्षत्रस्य तृतीयचरणप्रायश्चित्त-
 कथनं नाम त्रिंशोऽध्यायः ॥ ३० ॥

अथ एकत्रिंशोऽध्यायः ।

शिव उवाच ।

अवन्त्याः पश्चिमे देवि क्रोशमात्रोपरि प्रिये ।
 कैवर्त्तको वसत्येको नन्दने च पुरे शुभे ॥ १ ॥
 मनोहर इति ख्यातो धनाढ्यो जायते महान् ।
 मत्ता तस्याभवत्पत्नी पतिशुश्रूषणे रता ॥ २ ॥
 मत्स्यमांसस्य भो देवि विक्रयं चाकरोत्खलु ।
 सञ्चितं बहु रत्नञ्च न दानं बहुधाकरोत् ॥ ३ ॥
 एकदा चन्द्रग्रहणे शतस्वर्णयुतं वृषम् ।
 अदाद्विप्राय विदुषे भार्यया सह भक्तिः ॥ ४ ॥
 ततो मृत्युवशं यातो भार्या तस्य मृता पुरा ।
 यमदूतैर्महाघोरे नरके पातितः पुरा ॥ ५ ॥
 यमाज्ञया महादेवि षष्टिवर्षसहस्रकम् ।
 नरकान्निःसृतो देवि शृगालो गहने बने ॥ ६ ॥
 पुनः काको वरारोहे ततो भवति मानुषः ।
 गुणज्ञो देवताभक्तो वेश्यासुरततत्परः ॥ ७ ॥

रागी सूक्ष्मतनुर्वक्त्रा ज्ञानवान्सुतवर्जितः ।
 तस्य भार्या भवेत्स्थूला कुरूपा कर्कशा तथा ॥ ८ ॥
 पूर्वजन्मप्रसङ्गाच्च मत्स्यमांसोपभोगिनी ।
 मासि पुष्पं भवेद्देवि गर्भस्य पतनं तथा ॥ ९ ॥
 तस्य शान्तिं प्रवक्ष्यामि शृणु देवि सुशोभने ।
 यत्कृतेन वरारोहे शीघ्रं पुत्रमवाप्नुयात् ॥ १० ॥
 हरिवंशस्य श्रवणं त्रिवारं च विधानतः ।
 गायत्रीमूलमन्त्रेण पञ्चलक्षजपं तथा ॥ ११ ॥
 दशांशं हवनं देवि दशांशं चैव तर्पणम् ।
 मार्जनं च विशेषेण दशांशं चैव कारयेत् ॥ १२ ॥
 ततो गां कपिलां दद्याद्दशवर्णां ततः प्रिये ।
 सूर्यस्य प्रतिमां देवि स्वर्णैर्दशपणैस्तथा ॥ १३ ॥
 भूषितं विविधैर्वस्त्रैः स्वर्णरौप्यविभूषणैः ।
 पूजयित्वा विधानेन मन्त्रेणानेन पार्वति ॥ १४ ॥

मन्त्रः ।

ॐ त्वं ज्योतिःसर्वलोकानां पूज्यस्त्वं सर्वदेहिनाम् ।

पूर्वजन्मकृतं पापं हर मे तिमिरापह ॥ १५ ॥

(१) ॐ श्रीसूर्याय नमः (२) ॐ सवित्रे नमः ।

(३) ॐ साक्षिणे नमः (४) ॐ त्रिगुणात्मने नमः ।

(५) ॐ द्वादशात्मने नमः (६) ॐ केयूरधारिणे नमः ।

(७) ॐ तीक्ष्णांशुधारिणे नमः (८) ॐ कलाकाष्ठादि-

रूपिणे नमः (९) ॐ विष्णवे नमः (१०) ॐ ब्रह्मणे नमः

(११) ॐ रुद्राय नमः (१२) ॐ मार्त्तण्डाय नमः

ॐ मन्त्रैर्द्वादशभिर्देवि पूजयेत्प्रतिमां ततः ।

धूपदीपादिभिश्चैव ताम्बूलैश्च विधानतः ॥ १६ ॥

पूजितां प्रतिमां दद्याद् ब्राह्मणाय वराय च ।

दासीं दासं धनं धान्यं ब्राह्मणाय प्रदापयेत् १७

अश्वदानं रथं वस्त्रं पात्राणि विविधानि च ।

शय्यादिकं वरारोहे वित्तशाठ्यं न कारयेत् १८

एवंकृते न सन्देहश्चिरं जीविसुतं लभेत् ।

पूर्वजन्मकृतं पापं क्षयं याति न चान्यथा १९

सप्तम्यां रवियुक्तायां व्रतं कुर्यात्सुरेश्वरि ।

पापं व्याधिः क्षयं याति ज्वरः क्वापि न जायते २०
इति श्रीकर्मविपाकसंहितायां पार्वतीशिवसंवादे
पुनर्वसुनक्षत्रस्य चतुर्थचरणप्रायश्चित्त-
कथनं नामैकत्रिंशोऽध्यायः ॥ ३१ ॥

अथ द्वात्रिंशोऽध्यायः ।

शिव उवाच ।

पापेन जायते व्याधिः पापेनैवासुतो भवेत् ।
पापेन जायते मूर्खः पापेनैव दरिद्रता ॥ १ ॥
पूर्वजन्मकृतं यत्तु पापं वा पुण्यमेव वा ।
इहजन्मनि भो देवि भुज्यते सर्वदेहिभिः ॥ २ ॥
पुण्येन जायते विद्या पुण्येन जायते सुतः ।
पुण्येन सुन्दरी नारी पुण्येन लभते श्रियम् ॥ ३ ॥
अथातः संप्रवक्ष्यामि पुण्यनक्षत्रजं फलम् ।
तत्सर्वं शृणु मे देवि यत्कृतं पूर्वजन्मनि ॥ ४ ॥
मध्यदेशे वरारोहे धनाढ्यो बल्लवोऽवसत् ।

हंसकेतुरिति ख्यातो भार्या तस्य तु केकयी ॥ ५ ॥
 बहवो वृषभास्तस्य महिष्यो गास्तथा प्रिये ।
 धर्मकर्मरतः शूद्रो विक्रयेद्गोवृषादिकम् ॥ ६ ॥
 घृततक्रस्य भो देवि विक्रयं कुरुते सदा ।
 एको वैश्यो धनाढ्यो वै तस्य मित्रं तदाभवत् ॥ ७ ॥
 महाप्रीतिस्तयोरजाता बहुवर्षप्रमाणतः ।
 एकदा तु निशायां वै शूद्रेण वणिकः प्रिये ॥ ८ ॥
 शुभरत्नादिलाभाय कटारेण तदा हतः ।
 द्रव्यं सर्वं गृहीतं तु भूमिमध्ये तथा धृतम् ॥ ९ ॥
 तन्मध्ये तु षडंशस्य व्ययं कुर्याद् दिने दिने ।
 बहुवर्षगते काले शूद्रो मृत्युवशोभवत् ॥ १० ॥
 पातयामास घोरे तु यमदूतो यमाज्ञया ।
 षष्टिवर्षसहस्राणि भुक्त्वा नरकयातनाम् ॥ ११ ॥
 ततो जातो महादेवि राक्षसो गहने वने ।
 पुनः शृगालयोनिं च मानुषत्वं भवेत्पुनः ॥ १२ ॥
 धनधान्यसमायुक्तो भार्या जाता तु या पुरा ।

वन्ध्यारोगसमायुक्ता कन्यका चैव जायते ॥ १३ ॥
 तस्य रोगो भवेत्पश्चाद्विविधश्च वयोन्तरे ।
 पूर्वजन्मनि भो देवि मित्रञ्च निहतं यतः ॥ १४ ॥
 तत्पापेन च भो देवि पुत्रो नैवोपजायते ।
 बहुपुत्रप्रघाती च कम्परोगी प्रजायते ॥ १५ ॥
 तस्य शान्तिं प्रवक्ष्यामि शृणु देवि सुशोभने ।
 षडंशं वै ततो दानं विदुषे ब्राह्मणाय च ॥ १६ ॥
 गां तथा महिषीं दद्याद्विधिवद्भोजयेद्द्विजान् ।
 गायत्रीजातवेदाभ्यां द्विलक्षं च जपं ततः ॥ १७ ॥
 कुण्डे कोणत्रये चैव होमं वै कारयेत्ततः ।
 जपस्यैव दशांशेन हवनादिकमाचरेत् ॥ १८ ॥
 ततो वै प्रतिमां कुर्याद्वैश्यस्यैव विधानतः ।
 द्वादशेन पलेनैव सुवर्णस्य विशेषतः ॥ १९ ॥
 पूजयेत्पूर्वजैर्मन्त्रैस्ततो विप्राय दापयेत् ।
 एवंकृते न संदेहः पुत्रो भवति नान्यथा ॥ २० ॥

सर्वरोगः क्षयं याति नात्र कार्या विचारणा ॥२१॥

इति श्रीकर्मविपाकसंहितायां पार्वतीशिवसंवादे

पुष्यनक्षत्रस्य प्रथमचरणप्रायश्चित्त-

कथनं नाम द्वात्रिंशोऽध्यायः ॥ ३२ ॥

अथ त्रयस्त्रिंशोऽध्यायः ।

शिव उवाच ।

अथातः संप्रवक्ष्यामि शृणु देवि विशेषतः ।

आदौ पापफलं देवि भुज्यते देवमानुषैः ॥ १ ॥

पश्चात्पुण्यफलं देवि परलोक इहापि वा ।

एकः शिल्पकरो देवि वसते हस्तिनापुरे ॥ २ ॥

हेमदास इति ख्यातो भार्याद्वयसमन्वितः ।

प्रत्यहं शिल्पकार्यं च करोति व्ययकारणात् ॥३॥

काशीतः पश्चिमे देवि स्वकर्मनिरतः सदा ।

अश्वत्थानां च वृक्षाणां छेदनानि चकार सः ॥४॥

एवं बहुगते काले शिल्पकारी मृतः प्रिये ।

नरके तस्य पतनं षष्टिवर्षसहस्रकम् ॥ ५ ॥

पत्न्या सह वरारोहे यातो योनिं विडालकाम् ।
 विडालयोनिं वै भुक्त्वा वृषयोनिं ततोभवत् ॥ ६ ॥
 पुनः स्यान्मानुषो देवि मध्यदेशे सुपूजितः ।
 पूर्वजन्मनि वृक्षाणां ह्येदनं प्रत्यहं कृतम् ॥ ७ ॥
 तेन पापेन भो देवि पुत्रो नैव प्रजायते ।
 कन्यकाश्चैव सञ्जाताः स्त्रिया रोगः सुदारुणः ॥ ८ ॥
 शरीरे महती पीडा रात्रौ निद्रा न लभ्यते ।
 कन्यकायाश्च वैधव्यं वृक्षच्छेदनतः प्रिये ॥ ९ ॥
 तस्य शान्तिं प्रवक्ष्यामि ततः पापनिवर्त्तनम् ।
 चतुर्थांशं तु वै दानं ब्राह्मणाय प्रदापयेत् ॥ १० ॥
 दशायुतं जपं कुर्याद्वायत्रीमूलमन्त्रतः ।
 पलपञ्चसुवर्णस्य वृक्षं वै कारयेत्ततः ॥ ११ ॥
 पूजयित्वा यथान्यायं वृक्षं विप्राय दापयेत् ।
 पञ्चधेनुं तथा दद्यात् वृषं चाभरणान्वितम् ॥ १२ ॥
 कूष्माण्डं नारिकेरं च पञ्चरत्नसमन्वितम् ।
 गङ्गामध्ये च दातव्यं ततः पापक्षयो भवेत् ॥ १३ ॥

सर्वव्याधिः क्षयं याति कन्यका च सुखान्विता ।
 पुत्रश्चैव प्रजायेत नात्र कार्या विचारणा ॥ १४ ॥
 इति श्रीकर्मविपाकसंहितायां पार्वतीशिवसंवादे
 पुण्यनक्षत्रस्य द्वितीयचरणप्रायश्चित्त-
 कथनं नाम त्रयस्त्रिंशोऽध्यायः ॥ ३३ ॥

अथ चतुस्त्रिंशोऽध्यायः ।

शिव उवाच ।

मध्यदेशे वरारोहे लोहकारश्च तस्थिवान् ।
 गौरेका लोहकारेण बाल्यतः पालिता शिवे ॥ १ ॥
 एकस्मिन्दिवसे पङ्के मग्ना च गौर्वराभवत् ।
 तच्छ्रुत्वा लोहकारस्तु न गतस्तत्र वै शिवे ॥ २ ॥
 मृता रात्रौ तदा देवि पङ्के वै तरणी च सा ।
 बहुघस्रात्ततो देवि मरणं तस्य वै गृहे ॥ ३ ॥
 तस्य पत्नी सती जाता सत्यलोकं गतौ च तौ ।
 दशलक्षमितं वर्षं सत्यलोके च तस्थिवान् ॥ ४ ॥
 पुनः पुण्यक्षये जाते मर्त्यलोके तदाभवत् ।

मानुषः शुभजन्मा च धनधान्यसमन्वितः ॥ ५ ॥
 पत्न्या सह वरारोहे ब्राह्मणानां च सेवकः ।
 पूर्वजन्मनि देवेशि पङ्के मग्ना च यत्र गौः ॥ ६ ॥
 न गतस्तत्र भो देवि तस्मात्पुत्रो न जायते ।
 कन्या जाता पुरा देवि तस्यामृत्युश्च जायते ॥ ७ ॥
 तदर्थं वाटिकां कूपं पथिमध्ये च कारयेत् ।
 कुर्याच्चैव तुलादानं पात्राणि विविधानि च ॥ ८ ॥
 गोयुग्मं घृतकुम्भं च ब्राह्मणाय प्रदापयेत् ।
 गायत्रीमन्त्रजाप्यं च लक्षमेकं तु कारयेत् ॥ ९ ॥
 होमं कुर्यात्ततो देवि तिलधान्यादितण्डुलैः ।
 ब्राह्मणान्भोजयेद्देवि शतसंख्यान्वरानने ॥ १० ॥
 एवं कृत्वा वरारोहे पुत्रो भवति नान्यथा ।
 वन्ध्यात्वं नाशमायाति व्याधिनाशोभवेद्भ्रुवम् ११
 इति श्रीकर्मविपाकसंहितायां पार्वतीशिवसंवादे
 पुष्यनक्षत्रस्य तृतीयचरणप्रायश्चित्तकथनं
 नाम चतुस्त्रिंशोऽध्यायः ॥ ३४ ॥

अथ पञ्चत्रिंशोऽध्यायः ।

शिव उवाच ।

अयोध्यानगराद्देवि पूर्वे क्रोशचतुर्दशे ।

तत्राप्येकोवसच्छाककारो वैडुम्बराभिधः ॥ १ ॥

चिन्ता तस्याभवत्पत्नी पतिसेवापरायणा ।

शाककारो महासाधुर्विष्णुभक्तिरतः सदा ॥ २ ॥

गुरुसेवारतो नित्यं प्रत्यहं शाकविक्रयी ।

एका मार्जारिका श्वेता पालिता तेन वै हता ॥ ३ ॥

प्राप्तो वै तमसातीरे तीर्थे मृत्युर्मम प्रिये ।

विष्णुभक्तिरतो यस्मात्तीर्थे मृत्युफलादपि ॥ ४ ॥

न गतो यमलोकं तु भुक्त्वा स्वर्गं तु चाभवत् ।

षष्टिवर्षसहस्राणि पुनः पुण्यक्षये यदा ॥ ५ ॥

तदा वृषभयोनिश्च मृत्युलोकेऽभवत्पुनः ।

मानुषत्वं ततो यातो धनधान्यसमन्वितः ॥ ६ ॥

सुन्दरो विष्णुभक्तित्वात्पुत्रेण रहितः शिवे ।

गर्भाणां पतनं यातं यतो मार्जारिका हता ॥ ७ ॥

सगर्भा च तदा देवि ततो गर्भो विनश्यति ।
 तस्य शान्तिं प्रवक्ष्यामि शृणु त्वं गिरिजे वरे ॥ ८ ॥
 गृहवित्तार्द्धभागं वै ब्राह्मणाय प्रदापयेत् ।
 तदा पापं क्षयं याति नात्र कार्या विचारणा ॥ ९ ॥
 शिवार्चनं कारयित्वा रौप्यमार्जारिकां तथा ।
 पलानां सप्तकैः कुर्यात्सगर्भा विमलां शुभाम् ॥ १० ॥
 पूजयित्वा ततो देवि ततो दद्याद् द्विजन्मने ।
 लक्षजाप्यं ततो देवि त्र्यम्बकेण विशेषतः ॥ ११ ॥
 ततो भवति वै शुद्धः पूर्वपापान्न संशयः ।
 पुत्रो भवति वै देवि रोगाणां संक्षयस्तथा ॥ १२ ॥
 इति श्रीकर्मविपाकसंहितायां पार्वतीशिवसंवादे
 पुण्यनक्षत्रस्य चतुर्थचरणप्रायश्चित्तकथनं
 नाम षट्त्रिंशोऽध्यायः ॥ ३५ ॥
 अथ षट्त्रिंशोऽध्यायः ।
 शिव उवाच ।
 अथातः संप्रवक्ष्यामि शृणु देवि सुशोभने ।

जातस्य सर्पनक्षत्रे प्रथमे चरणे शुभे १
 पुरी काशी समाख्याता त्रैलोक्ये देवि पूजिता ।
 तस्यास्तु पश्चिमे भागे क्रोशपञ्चदशे मिते ॥ २ ॥
 माण्डव्यस्य पुरे शुभ्रे वसन्ति बहवो जनाः ।
 तन्मध्ये शूद्र एको हि प्राकरोल्लवणं सदा ॥ ३ ॥
 डिण्डिभेति समाख्यातो गौरी तस्य वरानना ।
 बह्वर्थं संचितं तेन न दानमकरोत्कचित् ॥ ४ ॥
 एकदा दैवयोगेन ब्राह्मणानां निमन्त्रणम् ।
 भोजनं प्रददौ कृत्वा दक्षिणां वै समर्पयेत् ॥ ५ ॥
 गामेकां कपिलां दत्त्वा भूषितां स्वपुरोधसे ।
 ब्राह्मणो कथयत्कश्चित् शूद्रं प्रति तदा प्रिये ॥ ६ ॥
 अहं ग्रामस्य वै पूज्यो मदीया गौः कथं प्रभो ।
 पुरोहिताय दत्तासि प्राणं ते च ददाम्यहम् ॥ ७ ॥
 इति श्रुत्वा वचस्तस्य सोवदब्राह्मणं प्रति ।
 क्रोधेन महता देवि ब्राह्मणाय तदाधमः ॥ ८ ॥
 तदा क्रोधेन महता स शूद्रोऽताडयद् द्विजम् ।

मरणं तस्य वै जातं तद्धस्ताद्वै वरानने ॥ ९६ ॥
 ततो बहुतिथे काले सस्त्रीकः प्रमृतः खलः ।
 पातनं तस्य वै जातं कर्मपाके तदा खलु ॥ ९७ ॥
 निक्षिप्य यमदूतेन तत्रैव च यमाज्ञया ।
 पञ्चलक्षं ततो वर्षं कष्टं दत्तं मुहुर्मुहुः ॥ ९८ ॥
 तत्र जाता महापीडा नरकान्निःसृतस्ततः ।
 सर्पयोनिं स वै यातो गृध्रयोनिस्ततोभवत् ॥ ९९ ॥
 मानुषत्वं ततो लब्धं मध्यदेशे वरानने ।
 पूर्वपापाच्च भो देवि पुत्रो नैव प्रजायते ॥ १०० ॥
 शरीरे रोग उत्पन्नो विग्रहस्तु वरानने ।
 प्रायश्चित्तं प्रवक्ष्यामि पूर्वकिल्बिषशान्तये ॥ १०१ ॥
 गायत्रीसूर्यमन्त्राभ्यां पञ्चलक्षजपं शिवे ।
 करोतु विधिवद्भक्त्या तदा वै वरवर्णिनि ॥ १०२ ॥
 होमं कारयितुं त्वाज्यं कुण्डे चाष्टदले तथा ।
 दशांशतर्पणं तस्य मार्जनं तद्दशांशतः ॥ १०३ ॥
 प्रतिमां रुचिरां कृत्वा सुवर्णस्य महेश्वरि ।

पलषष्ट्याः प्रयत्नेन पूजयित्वा यथाविधि ॥ १७ ॥

मन्त्रेणानेन विधिना गन्धधूपादिभिस्तथा ।

दुर्गे देवि नमस्तुभ्यं सर्वसिद्धिप्रदेश्वरि ॥ १८ ॥

इमां पूजां गृहीत्वा तु मम कार्यं प्रसाधय ॥ १९ ॥

मन्त्रः । ॐ ह्रीं महेश्वर्यै नमः । ॐ दुर्गार्यै नमः ।

ॐ सर्वकामप्रदे नमः । ॐ ईश्वर्यै नमः । ॐ

त्र्यम्बकाय नमः । ॐ ब्रह्मणे नमः । ॐ विष्णवे

नमः । ॐ सर्वेश्वराय नमः । ॐ भैरवाय नमः । ॐ

मार्त्तण्डाय नमः ॥

एतैश्च दशभिर्मन्त्रैः प्रतिमां पूजयेत्प्रिये ।

ब्राह्मणाय ततो दद्याद्भक्तियुक्तेन चेतसा ॥ २० ॥

पञ्चपात्रं ततो दद्यात् तदुद्देशेन पार्वति ।

तिलदानं ततो दद्याद्वस्त्रदानं यथाविधि ॥ २१ ॥

कूष्माण्डं नारिकेरं च पञ्चरत्नसमन्वितम् ।

गङ्गामध्ये प्रदातव्यं पूर्वपापप्रणाशनम् ॥ २२ ॥

रोगात्प्रमुच्यते देवि बन्ध्यापि पुत्रमाप्नुयात् ॥२३॥

इति श्रीकर्मविपाकसंहितायां पार्वतीशिवसंवादे

आश्लेषानक्षत्रस्य प्रथमचरणप्रायश्चित्त-

कथनं नामषट्त्रिंशोऽध्यायः ॥ ३६ ॥

अथ सप्तत्रिंशोऽध्यायः ।

शिव उवाच ।

अलर्कस्य पुरे देवि शूद्र एकोऽवसत्पुरा ।

शूद्राचाररतो नित्यं विक्रयं कुरुते सदा ॥ १ ॥

गोमहिष्यादिव्यापारैर्व्ययं कुर्याद्दिने दिने ।

गोधनानि बहून्येव तेषां रक्षा न जायते ॥ २ ॥

दुर्लभ इति विख्यातो तत्राज्ञानी सदाभवत् ।

एकदा तस्य गोवृन्दे वने तिष्ठति भोऽनघे ॥ ३ ॥

वृष्टिस्तत्र महाजाता गावश्च पीडिता भृशम् ।

तासां मध्ये भूरि गावो वर्षणेन मृताः पुरा ॥ ४ ॥

रक्षां शूद्रो नाकरोत्स तृणैराच्छादनादिभिः ।

एवं बहुगते काले शूद्रः पापी मृतो यदा ॥ ५ ॥

नरके पातयामास यमदूतो यमाज्ञया ।
 बहुवर्षसहस्राणि भुक्त्वा नरकजं फलम् ॥ ६ ॥
 नरकान्निर्गतो देवि गजयोनिमवाप्तवान् ।
 गजयोनिं ततो भुक्त्वा मानुषत्वं ततोगमत् ॥ ७ ॥
 स्वकर्मणा परित्यागं यतोऽकार्षीद्भवां पुरा ।
 ततः कर्मफलाद्देवि नैव पुत्रः प्रजायते ॥ ८ ॥
 कृतं दानं पुरा देवि सर्वपर्वणि चाञ्जसा ।
 तेन पुण्येन भो देवि धनधान्यगजादिकम् ॥ ९ ॥
 गोसंग्रहः कृतः पूर्वं मृतस्तृणकणं विना ।
 तेन पापेन भो देवि महाव्याधिः प्रजायते ॥ १० ॥
 तस्य शान्तिं प्रवक्ष्यामि शृणु देवि सुशोभने ।
 ब्राह्मणाय दशांशं च दानं दद्यात्सुरप्रिये ॥ ११ ॥
 गायत्रीलक्षजाप्येन जपं कुर्यात्प्रसन्नधीः ।
 दशांशं हवनं देवि मार्जनं तर्पणं तथा ॥ १२ ॥
 दशवर्णास्ततो दद्याद्ब्राह्मणाय वरानने ।
 एवंकृते न संदेहो वरः पुत्रः प्रजायते ॥ १३ ॥

रोगाः सर्वे क्षयं यान्ति नात्र कार्या विचारणा॥१४॥
इति श्रीकर्मविपाकसंहितायां पार्वतीशिवसंवादे
आश्लेषानक्षत्रस्य द्वितीयचरणप्रायश्चित्त-
कथनं नाम सप्तत्रिंशोऽध्यायः ॥ ३७ ॥

अथाष्टत्रिंशोऽध्यायः ।

शिव उवाच ।

गङ्गाया उत्तरे कूले मालाकारोऽवसत्पुरा ।
डेलचन्द्रेति विख्यातो महाज्ञानी गुणाकरः॥ १ ॥
स्वकर्मनिरतो नित्यं द्विजसेवासु तत्परः ।
तस्य पत्नी विशालाक्षि नाम्ना चन्द्रावती शुभा॥२॥
गुरुदास इति ख्यातो वैश्यवर्णेषु पूजितः ।
आसीत्तस्मै तदा तेन स्वर्णं दत्तं प्रियाय वै ॥ ३ ॥
लक्षत्रयं स्थितं स्वर्णं तस्य वैश्यपतेः प्रिये ।
मालाकारेण तत्सर्वं भूमौ स्थाप्य तदा प्रिये॥४॥
स्वयं गतः स वैश्येन सार्द्धं वेण्यां तदा प्रिये ।
माघे नियमतः स्नानं कृते ताभ्यां यथाविधि ॥ ५ ॥

शूद्रस्तु स्वगृहं प्राप्तो वैश्यः काश्यां समागतः ।
 तत्र काश्यां विशालाक्षि मरणं तस्य चाभवत् ॥ ६ ॥
 अविमुक्ते महातीर्थे देवदानवपूजिते ।
 मम पार्श्वे समायातो धर्मक्षेत्रप्रभावतः ॥ ७ ॥
 मालाकारस्तु तत्स्वर्णं भुक्त्वा पुत्रस्त्रिया युतः ।
 बहुवर्षगते काले मरणं तस्य चाभवत् ॥ ८ ॥
 तदा गन्धर्वनगरे बहुवर्षसहस्रकम् ।
 पत्न्या सह वरारोहे भुक्तं वै स्वर्गजं फलम् ॥ ९ ॥
 ततो बहुगते काले मानुषत्वमवाप्तवान् ।
 धनाढ्यो गुणवान्भोक्ता देवब्राह्मणतत्परः ॥ १० ॥
 तस्य पत्नी विशालाक्षि पूर्वजन्मप्रसङ्गतः ।
 पुनर्विवाहिता देवि पतिसेवासुतत्परा ॥ ११ ॥
 पुष्पं च जायते देवि मासि मासि निरन्तरम् ।
 पुत्रो न जायते देवि कन्यका खलु जायते ।
 यतो वैश्यस्य वै स्वर्णं न दत्तं पूर्वजन्मनि ॥ १२ ॥
 तत्कर्मणः फलाद्देवि पुत्रो नैव प्रजायते ।

तस्य शान्तिं प्रवक्ष्यामि शृणु देवि यथार्थतः ॥ १३ ॥
 गृहद्रव्यषडंशेन पुण्यं कार्यं च कारयेत् ।
 हेम्नो दशपलस्यापि वैश्यं कृत्वा प्रयत्नतः ॥ १४ ॥
 पूजयित्वा विधानेन ब्राह्मणाय प्रदापयेत् ।
 षडङ्गजातवेदानां पाठं वै कारयेत्ततः ॥ १५ ॥
 जीर्णोद्धारं ततो देवि वापिकां कूपमेव च ।
 एवं कृते न संदेहः पुत्रो भवति नान्यथा ॥ १६ ॥
 रोगस्तस्य निवर्तेत धनं च बहु जायते ॥ १७ ॥
 इति श्रीकर्मविपाकसंहितायां पार्वतीशिवसंवादे
 आश्लेषानक्षत्रस्य तृतीयचरणप्रायश्चित्त-
 कथनं नामाष्टत्रिंशोऽध्यायः ॥ ३८ ॥
 अथैकोनचत्वारिंशोऽध्यायः ।
 शिव उवाच ।
 अयोध्यानगरी श्रेष्ठा सर्वदेवसुपूजिता ।
 यस्याः प्रवेशमात्रेण सर्वपापैः प्रमुच्यते ॥ १ ॥
 तस्यास्तु पश्चिमे देवि योजनानां दशोपरि ।

लक्ष्मणाख्यं पुरं यत्र वसन्ति बहवो जनाः ॥ २ ॥
 तन्मध्ये शूद्र एको हि कैवर्तो धनधान्यवान् ।
 डालेति नाम विख्यातस्तस्य पत्नी च केशवी ॥ ३ ॥
 तेन व्यापारतो देवि धनं च बहु संस्थितम् ।
 मांसं प्रभुज्यते नित्यं मांसं हि बहुधा प्रियम् ॥ ४ ॥
 निर्दयः सर्वजन्तूनां कच्छपानां विशेषतः ।
 एवं बहुगते काले तस्य मृत्युरभूत्किल ॥ ५ ॥
 यमदूतैर्महाघोरे निक्षिप्तश्च यमाज्ञया ।
 षष्टिवर्षसहस्राणि भुक्त्वा नरकयातनाम् ॥ ६ ॥
 नरकान्निःसृतो देवि दर्दुरत्वं तथा गतः ।
 ऋक्षत्वं च ततो देवि मानुषत्वं ततोलभत् ॥ ७ ॥
 पाण्डुरोगेण संयुक्तो वंशो नैव तु जीवति ।
 कन्याश्च बहवो जाता विधवा व्यभिचारिकाः ॥ ८ ॥
 अपत्यानां निरोधश्च पुत्रत्वसमये सति ।
 अस्य पुण्यं प्रवक्ष्यामि यथा पापात्प्रमुच्यते ॥ ९ ॥
 षडंशं ब्राह्मणे दानं श्रीविष्णोः पूजनं तथा ।

विष्णोरराटमन्त्रेण लक्षजाप्यं च कारयेत् ॥ १० ॥
 एवंकृते न संदेहो वंशो भवति नान्यथा ।
 रोगाश्च विलयं यान्ति नात्र कार्या विचारणा ११
 इति श्रीकर्मविपाकसंहितायां पार्वतीशिवसंवादे
 आश्लेषानक्षत्रस्य चतुर्थचरण प्रायश्चित्तकथनं
 नामैकोनचत्वारिंशोऽध्यायः ॥ ३६ ॥

अथ चत्वारिंशोऽध्यायः ।

शिव उवाच ।

पुरा देवि शुभं ख्यातं पुरं मङ्गलनामकम् ।
 तत्र वैश्यो वसत्येको धनधान्यसमन्वितः ॥ १ ॥
 तस्य नाम समाख्यातं मङ्गलं देवि वै शुभम् ।
 तस्य पत्नी विशालाक्षी सुन्दरी सुखदायिनी ॥ २ ॥
 विष्णुभक्तिरतो नित्यं गुरुब्राह्मणसेवकः ।
 आचारे नियतश्चैव क्रयविक्रयतत्परः ॥ ३ ॥
 एकदा तु गृहे देवि मित्रं तस्य समागतम् ।

आदरं बहुधा कृत्वा भोजयामास शास्त्रतः ॥ ४ ॥
 स्वर्णदानं ततो लक्षमुद्रादानं तु तत्प्रिये ।
 दत्तं वैश्येन भो देवि ब्राह्मणाय स्वशान्तये ॥ ५ ॥
 ब्राह्मणेनापि तत्सर्वं स्थापितं तस्य वै गृहे ।
 ततोऽगात्तीर्थयात्रार्थं वाराणस्यां वरानने ॥ ६ ॥
 तस्य मृत्युरभूद्देवि काश्यां चैव स्वकर्मतः ।
 बहुकाले गते देवि वैश्यो दारिद्र्यपीडितः ॥ ७ ॥
 पुत्रदारैश्च संयुक्तस्तस्य द्रव्यं तदा प्रिये ।
 भुक्तं सर्वं तदा देवि स्वदत्तं चैव पुण्यदम् ॥ ८ ॥
 वृद्धत्वे च पुनर्जाते तस्य मृत्युरभूत्किल ।
 अयोध्यामरणात्तस्य स्वर्गवासस्ततोऽभवत् ॥ ९ ॥
 बहुवर्षसहस्राणि विष्णुलोके वरानने ।
 भुक्त्वा बहुविधं भोगं ततः पुण्यक्षयेऽनघे ॥ १० ॥
 मृत्युलोके भवेज्जन्म धनधान्यसमन्वितः ।
 विष्णुपूजारतो नित्यं ब्राह्मणे भक्तिरुत्तमा ॥ ११ ॥
 मित्रद्रव्यं स्वयं दत्तं भुक्तं तेन ततः प्रिये ।

पुत्रोत्पत्तिः प्रथमतस्तस्य वै मरणं भवेत् ॥ १२ ॥
 पुनः पुत्रो न जायेत काकवन्ध्या ततः प्रिया ।
 शरीरे कफवातादिरोगाश्च विविधास्तथा ॥ १३ ॥
 वृद्धत्वं च तथा तस्य जायते नात्र संशयः ।
 तत्पापशमनार्थं च पुण्यं शृणु वरानने ॥ १४ ॥
 षडंशं च ततो दानं ब्राह्मणाय वरानने ।
 गायत्रीमन्त्रजाप्यं च लक्षमेकं प्रयत्नतः ॥ १५ ॥
 हवनं विधिवत्कुर्यात्तिर्पणं मार्जनं तथा ।
 गामेकां कपिलां दद्यात्स्वर्णशृङ्गीं सहाम्बराम् १६ ॥
 दद्यात्प्रयत्नतो देवि ब्राह्मणाय महात्मने ।
 तिलधेनुं ततो दद्यात्पात्रं वस्त्रं तथा प्रिये ॥ १७ ॥
 हरिवंशश्रुतिर्ब्रह्मदम्पत्योः पूजनं चरेत् ।
 एवं कृते ततो देवि पुनः पुत्रः प्रजायते ॥ १८ ॥
 रोगाः सर्वे क्षयं यान्ति नात्र कार्या विचारणा ॥ १९ ॥
 इति श्रीकर्मविपाकसंहितायां पार्वतीशिवसंवादे
 मघानक्षत्रस्य प्रथमचरणप्रायश्चित्तकथनं
 नाम चत्वारिंशोऽध्यायः ४०

अथैकचत्वारिंशोऽध्यायः ।

शिव उवाच ।

अयोध्यानगराद्देवि योजनोपरि वल्लभे ।
 दक्षिणे नन्दिनि ग्रामे वसन्ति बहवो जनाः ॥ १ ॥
 द्विजस्तत्र वसत्येको मद्यवेश्यारतः सदा ।
 परस्त्रीलम्पटो नित्यं मद्यमांसरतस्तदा ॥ २ ॥
 नामतो मित्रशर्मेति तस्य पत्नी तु कर्कशा ।
 प्रत्यहं दूतकरणे व्ययं कुर्याद्दिने दिने ॥ ३ ॥
 एवं बहुगते काले तस्य मृत्युरभूत्पुरा ।
 पश्चान्मृता तु तत्पत्नी कर्कशा दुःखदायिनी ॥ ४ ॥
 यमस्य किङ्करैरेव निक्षिप्तो नरकार्णवे ।
 सप्ततिर्वै सहस्राणि वर्षाणि सुरवल्लभे ॥ ५ ॥
 भुक्तं दुःखं नरकजं दम्पतीभ्यां तदा शिवे ।
 ततः पापक्षये देवि शुनो योनिरभूत्पुरा ॥ ६ ॥
 शुनो योनिं ततो भुक्त्वा शूकरो निर्जने वने ।
 मानुषस्य पुनर्योनिं मध्यदेशे ततोऽलभत् ॥ ७ ॥

नन्दिग्रामफलाद्देवि धनधान्यसमन्वितः ।
 परस्त्रीलम्पटाद्देवि पादपीडा प्रजायते ॥ ८ ॥
 मद्यपानफलाद्देवि गर्भपातः पुनः पुनः ।
 बह्वयः कन्याः प्रजाताश्च बहुस्त्रीगमनात्प्रिये ॥ ९ ॥
 पुत्रस्य मरणं देवि जातं वेश्याऽतिसङ्गमात् ।
 पूर्वजन्मकृतं पापं पुण्यं च गिरिजे वरे ॥ १० ॥
 मानुषैर्भुज्यते सर्वं मृत्युलोके सुरेश्वरि ।
 अस्य शान्तिं प्रवक्ष्यामि यथार्थं शृणु भामिनि ।
 गृहवित्ताष्टमं भागं ब्राह्मणाय समर्पयेत् ॥ १२ ॥
 वापीकूपतडागेषु जीर्णोद्धारः प्रयत्नतः ।
 माघकार्तिकवैशाखे श्रावणे च विशेषतः ॥ १३ ॥
 प्रत्यहं भोजयेद्विप्राञ्छ्रोत्रियान्वेदपारगान् ।
 गायत्रीजातवेदाभ्यां द्विलक्षं जपमाचरेत् ॥ १४ ॥
 जपतो हवनं तद्वत्तर्पणं मार्जनं तथा ।
 महाभारतमाख्यानं श्रुत्वा पापं व्यपोहति ॥ १५ ॥
 दशवर्णाः प्रदातव्याः पूर्वपापविशुद्धये ।

एवं कृते वरारोहे सर्वरोगः प्रणश्यति ॥ १६ ॥
 पुत्रो भवति भो देवि बन्ध्यात्वं च प्रणश्यति ।
 काकबन्ध्या च या नारी पुनः पुत्रमवाप्नुयात् ॥ १७ ॥
 कन्यका नैव जायन्ते धनवृद्धिर्भवेत्किल ।
 पूर्वजन्मकृतं पापं क्षयं याति न चान्यथा ॥ १८ ॥
 इहजन्मनि शं भुङ्क्ते पुनः पापं न बाधते ॥ १९ ॥
 इति श्रीकर्मविपाकसंहितायां पार्वतीशिवसंवादे
 मघानक्षत्रस्य द्वितीयचरणप्रायश्चित्तकथनं
 नामैकचत्वारिंशोऽध्यायः ४१ ॥
 अथ द्विचत्वारिंशोऽध्यायः ।
 शिव उवाच ।

अयोध्यायां विशालाक्षि कुलालो वसति प्रिये ।
 मथुराग्राममध्ये वै स्वकर्मनिरतः सदा ॥ १ ॥
 पात्रं वै मृन्मयं देवि प्रकरोति तदा प्रिये ।
 तस्य मित्रं समायातो ब्राह्मणो वेदपारगः ॥ २ ॥
 तस्य स्त्री च महादुष्टा ब्राह्मणी व्यभिचारिणी ।

कुलालेनाभवत्प्रीतिर्मेथुनं प्रकरोति सा ॥ ३ ॥
 ब्राह्मण्यां गमनं नित्यं बहुवर्षे निरन्तरम् ।
 एवं बहुगते काले समतीते सुरेश्वरि ॥ ४ ॥
 कुलालस्य ततो मृत्युर्वृद्धे जाते सुरेश्वरि ।
 पश्चात्तस्य मृता पत्नी या पुरा व्यभिचारिणी ॥ ५ ॥
 यमदूतैर्महाघोरैः कर्दमे नरके प्रिये ।
 यमाज्ञया च निक्षिप्तो वर्षं लक्षत्रयं शुभे ॥ ६ ॥
 पतिव्रता समायाता लक्षत्रयगते सति ।
 नरकाब्धेः समुद्धृत्य स्वपतिं च ततः प्रिये ॥ ७ ॥
 सत्यलोके समायाता स्वपत्या सह भामिनी ।
 भुक्त्वा लक्षत्रयं देवि भोगांश्च विविधानपि ॥ ८ ॥
 ततः पुण्यक्षये जाते धवेन सह शोभने ।
 मर्त्यलोके ततो जातो धनधान्ययुतस्तदा ॥ ९ ॥
 पुत्रकन्याविहीनश्च मृतवत्सत्वमाप्तवान् ।
 ब्राह्मण्यां गमनाद्देवि बहुरोगश्च जायते ॥ १० ॥
 अथ शान्तिं प्रवक्ष्यामि शृणु त्वं गिरिजे शुभे ।

सर्वस्वदानं कर्तव्यं रुद्रं मंत्रजपं तथा ॥ ११ ॥
 पूजा कार्या पार्थिवानां वाटिकारोपणं तथा ।
 हरिवंशश्रुतिः कार्या भूमिदानं तथैव च ॥ १२ ॥
 गायत्रीमूलमंत्रेण लक्षं जाप्यं तथा प्रिये ।
 होमं च कारयेद्देवि तिलधान्यादितंडुलैः ॥ १३ ॥
 कुण्डे कुर्याद् द्विजद्वारा चतुष्कोणे सुरेश्वरि ।
 दशांशं हवनं देवि विधिवत्पापशुद्धये ॥ १४ ॥
 दशवर्णास्ततो दद्यात्स्वर्णनिष्कं चतुष्टयम् ।
 ब्राह्मणान् भोजयेच्छुद्धान् षष्टिपायसलङ्कुलैः ॥ १५ ॥
 भूमिदानं ततः कुर्यात्तिलं दद्यात्प्रयत्नतः ।
 एवं कृते न संदेहो वंशो भवति नान्यथा ॥ १६ ॥
 सर्वरोगाः क्षयं यान्ति न च कन्यां प्रसूयते ।

१—ॐ आ३ वो३ रा३ जा३ नम३ ध्व३ रस्य३ रु३ द्रं १३४१ ॥ हो३ तार ॥ स३ त्यै३ य३ ज्ञे ॥ रा३ द३ स्योः ॥
 अ३ग्नि३ पु३रा३ ते३ न३ यि३ त्तो३ रा३ चि३ त्त३ द्वि३ र३ य३ रू३ प३ म३ व३ से३ कृ३णु३ ध्व३म् ॥ इति सामः ॥

यह रुद्र मंत्र है ॥

काकवंध्या लभेत्पुत्रं मृतवत्सा च पुत्रिणी ॥ १७ ॥

इति श्रीकर्मविपाकसंहितायां पार्वतीशिवसंवादे

मघानक्षत्रस्य तृतीयचरणप्रायश्चित्तकथनं

नाम द्विचत्वारिंशोऽध्यायः ४२ ॥

अथ त्रयश्चत्वारिंशोऽध्यायः ।

शिव उवाच ।

काञ्चीपुर्यां महादेवि वैश्य एकोऽवसत्पुरा ।

मेदसिन्द इति ख्यातस्तस्य स्त्री पालिका शुभा १

अश्वादिविक्रयं देवि छागपक्ष्यादिकं तथा ।

प्रत्यहं क्रियते देवि बहुद्रव्यस्य सञ्चयम् ॥ २ ॥

न देवान्मन्यते देवि पितृन्नेव च मन्यते ।

बहुष्वहस्सु गच्छत्सु प्रमृतौ पितरौ ततः ॥ ३ ॥

स तयोर्नाकरोच्छ्राद्धं यत्कर्तव्यं सुतैः प्रिये ।

ततो बहुदिने याते वृद्धे सति वरानने ॥ ४ ॥

मरणं तस्य वै जातं वैश्यस्य कृपणस्य च ।

यमाज्ञया तु दूतेन कुम्भीपाके सुदारुणे ॥ ५ ॥

निक्षिप्तं शृङ्खलैर्बद्ध्वा युगपञ्चदशं समाः ।
 भुक्त्वा नरकजं दुःखं महाकृमिसमाकुलम् ॥ ६ ॥
 नरकान्निःसृतो देवि महिषत्वं ततोऽलभत् ।
 पुनर्वै व्याघ्रयोनिश्च मूषयोनिस्ततोऽभवत् ॥ ७ ॥
 काकयोनिं ततो भुक्त्वा गजयोनिस्ततोऽभवत् ।
 शुभे देशे विशालाक्षि धनधान्यसमन्वितः ॥ ८ ॥
 व्याधिग्रस्तोऽभवद्देवि पुत्रकन्याविवर्जितः ।
 काकवन्ध्या भवेन्नारी मृतवत्सा ह्यपुत्रिणी ॥ ९ ॥
 पूर्वजन्मकृतं पापं यतः शान्तिमवाप्नुयात् ।
 तत्सर्वं शृणु मे देवि विस्तरेण समन्वितम् ॥ १० ॥
 प्रयागे नियतः स्नायी प्रतिमाघं भवेद्यदा ।
 गायत्रीजातवेदाभ्यां दशायुतजपं तथा ॥ ११ ॥
 भूमिदानं च वै कृत्वा ततः पुत्रः प्रजायते ।
 वन्ध्यात्वं शमनं याति काकवन्ध्यात्वमप्यथ ॥ १२ ॥
 मृतवत्सा लभेत्पुत्रं चिरंजीविनमुत्तमम् ।

सर्वे रोगाः क्षयं यान्ति नात्र कार्या विचारणा १३
इति श्रीकर्मविपाकसंहितायां पार्वतीशिवसंवादे
मघानक्षत्रस्य चतुर्थचरणप्रायश्चित्तकथनं
नाम त्रयश्चत्वारिंशोऽध्यायः ४३ ॥

अथ चतुश्चत्वारिंशोऽध्यायः ।

शिव उवाच ।

सौराष्ट्रविषये देवि शोभनं नाम वै पुरम् ।
तत्र क्षत्री वसत्येको धनधान्यसमन्वितः ॥ १ ॥
मोहनेति च विख्यातस्तस्य पत्नी सती शुभा ।
वैश्यवृत्तिरतो नित्यं व्यापारं कुरुते सदा ॥ २ ॥
व्यापारार्थं ततो देवि वृषभा बहुपालिताः ।
द्वौ वृषौ योजितौ देवि कूपे वै पतितौ प्रिये ॥ ३ ॥
मृतौ तौ रात्रिकालेपि जगाम स तदा न च ।
पापं च स न जानाति गर्वद्वारा वरानने ॥ ४ ॥
यतकिञ्चित्क्रियते कर्म शुभं तु कलुषं बहु ।
गुणाः स्वल्पा बह्वगुणाः मोहनं नाम क्षत्रिणः ॥ ५ ॥

ततो बहुगते काले मरणं तस्य चाभवत् ।
 पश्चान्मृता तस्य पत्नी महालुब्धा वरानने ॥ ६ ॥
 निक्षिप्तो नरके घोरे यमदूतैर्यमाज्ञया ।
 षष्टिवर्षसहस्राणि भुक्त्वा नरकयातनाम् ॥ ७ ॥
 पुनः सरट्योनिश्च वृषयोनिस्ततोऽभवत् ।
 मानुषत्वं ततो देवि मध्यदेशे वरानने ॥ ८ ॥
 वृषयोश्च पुरा मृत्युर्न कृतं पापमोचनम् ।
 तस्माद् व्याधिः समुत्पन्ना पूर्वकर्मप्रयत्नतः ॥ ९ ॥
 मुखरा याऽभवत्पत्नी पुरा च प्रबला प्रिये ।
 पुनर्विवाहिता देवि तद्रूपा मुखरा तथा ॥ १० ॥
 तत्पापशमनार्थाय षडंशं दानमाचरेत् ।
 गायत्रीमूलमन्त्रेण पञ्चलक्षजपं यदा ॥ ११ ॥
 ततः पापं क्षयं याति शीघ्रं पुत्रो भवेत्प्रिये ।
 अपुत्रा मृतवत्सा च काकवन्ध्या च या शिवे १२
 पुत्रिण्यश्चैव ताः सर्वा नात्र कार्या विचारणा ।

रोगाः सर्वे विनश्यन्ति शीघ्रमेव न संशयः ॥१३॥

इति श्रीकर्मविपाकसंहितायां पार्वतीशिवसंवादे

पूर्वानक्षत्रस्य प्रथमचरणप्रायश्चित्तकथनं

नाम चतुश्चत्वारिंशोऽध्यायः ४४ ॥

अथ पञ्चचत्वारिंशोऽध्यायः ।

शिव उवाच ।

कर्णाटविषये देवि काष्ठकारोऽवसत् पुरा ।

छिनत्ति सर्वकाष्ठानि व्ययं कृत्वा दिने दिने ॥ १ ॥

एका वै गोत्रजा कन्या तस्यां च मैथुनं कृतम् ।

ततो बहुगते काले तस्य मृत्युरभूत्पुरा ॥ २ ॥

पश्चात्तस्य मृता नारी कुलटा व्यभिचारिणी ।

यमदूतैर्महाघोरैर्निक्षिप्तो नरकार्णवे ॥ ३ ॥

यमाज्ञया महादेवि भुक्त्वा नरकयातनाम् ।

षष्टिवर्षसहस्राणि नरके पच्यते च सः ॥ ४ ॥

कुक्कुटत्वं ततो जातं चक्रवाकस्ततोऽभवत् ।

मानुषत्वं ततो जातं देशे पूज्यतमे तथा ॥ ५ ॥

शूद्रसेवारतो नित्यं शूद्रस्नेहेन यन्त्रितः ।
 पितुर्मातुर्भवेद्वैरं महिष्याः क्रयविक्रये ॥ ६ ॥
 पूर्वजन्मनि भो देवि कृतं वृक्षस्य छेदनम् ।
 तस्माद्रोगः समुत्पन्नः कटिशूलं निरन्तरम् ॥ ७ ॥
 गोत्रकन्याभिगमनं यत्कृतं पूर्वजन्मनि ।
 तेन पापेन भो देवि पुत्रस्य मरणं भवेत् ॥ ८ ॥
 गर्भस्त्रावी ततो भार्या काकवन्ध्यात्वमाप्नुयात् ।
 बह्व्यः कन्यास्ततो जाताः कष्टं प्राप्नोत्यहर्निशम् ६
 अतः शान्तिं प्रवक्ष्यामि पूर्वपापविशुद्ध्ये ।
 गृहवित्ताष्टमं भागं ब्राह्मणाय समर्पयेत् ॥ १० ॥
 गायत्रीलक्षजाप्येन गोदानेन विशेषतः ।
 वाटिकारोपणेनापि गृहदानेन वै शिवे ॥ ११ ॥
 रोगाः सर्वे क्षयं यान्ति नात्र कार्या विचारणा ।
 पूर्वजन्मकृतं पापं क्षयं याति न संशयः ॥ १२ ॥
 जायन्ते बहवः पुत्राः शूराः कीर्तिविवर्द्धनाः ।

कन्यका नैव जायन्ते काकवन्ध्या तु शाम्यति १३
इति श्रीकर्मविपाकसंहितायां पार्वतीशिवसंवादे
पूर्वानक्षत्रस्य द्वितीयचरणप्रायश्चित्तकथनं
नाम षट्चत्वारिंशोऽध्यायः ४५ ॥

अथ षट्चत्वारिंशोऽध्यायः ।

शिव उवाच ।

सिंहले वै महाद्वीपे तत्र सिंहं पुरं शिवे ।
कायस्थो वैष्णवोऽप्येकष्टीकारामेति नामतः ॥ १ ॥
तस्य भार्या विशालाक्षी सूर्या नाम्नी शुभा सती ।
आतिथ्यकरणे शक्ता देवतात्यन्तपूजिका ॥ २ ॥
कार्तिके माघवैशाखे दीपदानं करोति सा ।
कदाचिद्वैवयोगेन तीर्थयात्रार्थमागता ॥ ३ ॥
स्वर्णकारो महादेवि बहुस्वर्णेन संयुतः ।
आगतः सिंहनगरे तत्र वासमकारयत् ॥ ४ ॥
प्रीतिः परस्परं चैव कायस्थस्वर्णकारयोः ।
स्वर्णकारस्य कन्यैका सुन्दरी कमलानना ॥ ५ ॥

कायस्थस्याभवद्भार्या दैवयोगात्तदा शिवे ।
 स्वर्णकारस्य यत्सर्वं स्थितं तेन हृतं धनम् ॥ ६ ॥
 द्रव्यक्षयमथो ज्ञात्वा स्वर्णकारो मृतः पुरा ।
 पुत्रदारादिकं त्यक्त्वा कायस्थश्च तदा शिवे ॥ ७ ॥
 तया सार्द्धं रमत्येको पापात्मा कमलानने ।
 एवं बहुगते काले कायस्थोपि मृतः प्रिये ॥ ८ ॥
 कुम्भीपाकेऽभवद्भासो वर्षलक्षत्रयं तथा ।
 पुनः कर्मवशाद्देवि मृगयोनिस्ततोऽभवत् ॥ ९ ॥
 मानुषत्वं वरारोहे पुनः प्राप्तो महीतले ।
 धनधान्यसमायुक्तो वंशो नैव प्रजायते ॥ १० ॥
 बहुरोगसमायुक्तो ज्वरोतीव मृतेः समः ।
 पुत्राणां मरणं देवि शीतलाद्यैरुपद्रवैः ॥ ११ ॥
 पूर्वजन्मनि भो देवि परस्त्रीगमनं कृतम् ।
 त्यक्त्वा विवाहिता नारी पुत्रकन्यासमन्विता ॥ १२ ॥
 तत्पापेनैव भो देवि पुत्रादीनां विनाशनम् ।
 गर्भनाशो भवेद्देवि बन्ध्यात्वं जायते शिवे ॥ १३ ॥

काकवन्ध्या भवेन्नारी सुखं नैव प्रजायते ।
 स्वल्पयोनिः कृशाङ्गश्च कथाश्रवणतत्परः ॥ १४ ॥
 विद्यादानविहीनश्च स्वकुले बहुनिष्ठुरः ।
 अस्य शान्तिं प्रवक्ष्यामि कृतं यत्पूर्वजन्मनि ॥ १५ ॥
 तत्सर्वं शृणु मे देवि यतः शुद्धिमवाप्नुयात् ।
 गायत्रीमूलमन्त्रेण लक्षजाप्यं वरानने ॥ १६ ॥
 हवनं तद्दशांशेन तर्पणं मार्जनं तथा ।
 हरिवंशश्रुतिं कुर्यात् त्रिवारावृत्तिसंख्यया ॥ १७ ॥
 दशवर्णां ततो दद्यात्स्वर्णदानं विशेषतः ।
 निष्कत्रयं प्रदद्याच्च ततः पापक्षयो भवेत् ॥ १८ ॥
 भोजयेद् ब्राह्मणान्षष्टिं तथा दद्याच्च दक्षिणाम् ।
 एवं कृते विधाने च पुत्रो भवति नान्यथा ॥ १९ ॥
 रोगाः सर्वे क्षयं यान्ति नात्र कार्या विचारणा ।
 एवं यदा न कुर्यात्तु तदा रोगाः पुनः पुनः ॥ २० ॥

जायन्ते नात्र संदेहः पूर्वजन्मफलात्किल ॥ २१ ॥

इति श्रीकर्मविपाकसंहितायां पार्वतीशिवसंवादे

पूर्वानक्षत्रस्य तृतीयचरणप्रायश्चित्तकथनं

नाम षट्चत्वारिंशोऽध्यायः ॥ ४६ ॥

अथ सप्तचत्वारिंशोऽध्यायः ।

शिव उवाच ।

नर्मदादक्षिणे कूले ब्राह्मणो वसति प्रिये ।

ब्रह्मकर्मकरो नित्यं सदा वेदपरायणः ॥ १ ॥

शंकरस्य पुरे देवि प्रत्यहं वेदपाठनम् ।

अर्भकान्ब्रह्मजातीयान्पाठयामास वै तदा ॥ २ ॥

तस्य भार्याद्वयं चासीदेका प्रीतिमती सदा ।

विरोधिनी ततो ह्येका ज्येष्ठा भार्या त तां त्यजेत् ३

एवं बहुगते काले ब्राह्मणस्य तदा शिव ।

ततो मृत्युवशं यातस्तस्य भार्या गरीयसी ॥ ४ ॥

चितां कृत्वा प्रयत्नेन भर्तुः खलु वरानन ।

भर्त्रा सह च भो देवि सती जाता महामतिः ॥ ५ ॥

सत्यलोकस्त्वभूतस्य जायया सहितस्य वै ।
 बहुवर्षसहस्राणि सत्यलोकेऽवसत्तदा ॥ ६ ॥
 ततः पुण्यक्षये जाते मर्त्यलोकेऽभवत्पुनः ।
 मानुषत्वं शुभे जन्म कुले महति पूजिते ॥ ७ ॥
 धनधान्यसमायुक्तो वंशहीनो विचक्षणः ।
 पूर्वजन्मनि भो देवि भार्यात्यागः कृतस्तथा ॥ ८ ॥
 तेन दोषेण भो देवि ततः पुत्रो न जीवति ।
 दिने दिने कुक्षिपीडा तस्य चाभिनवा भवेत् ॥ ९ ॥
 पुण्यं शृणु महादेवि यतः शान्तिर्भविष्यति ।
 गृहवित्तषडंशेन पुण्यकार्यं च कारयेत् ॥ १० ॥
 वापीकूपतडागांश्च पथिमध्ये च कारयेत् ।
 गायत्रीजातवेदाभ्यां जपं कुर्याद्विचक्षणः ॥ ११ ॥
 होमं च तद्वशांशेन तिलतण्डुलपायसैः ।
 दशवर्णाः प्रदातव्या विप्राणां भोजनं शतम् ॥ १२ ॥
 एवं कृते न संदेहो वंशलाभो भवेदनु ।

व्याधेश्चैव प्रमुच्येत सत्यं सत्यं वरानने ॥ १३ ॥
 इति श्रीकर्मविपाकसंहितायां पार्वतीशिवसंवादे
 पूर्वानक्षत्रस्य चतुर्थचरणप्रायश्चित्तकथनं
 नाम सप्तचत्वारिंशोऽध्यायः ॥ ४७ ॥

अथाष्टचत्वारिंशोऽध्यायः ।

शिव उवाच ।

अयोध्यानगरे देवि वैश्योऽवात्सीत्सुरेश्वरि ।
 स्वकर्मनिरतो दक्षो विष्णुभक्तिपरायणः ॥ १ ॥
 धनधान्यसमायुक्तो विप्रसेवासु तत्परः ।
 पत्नी तस्य वरारोहे सुन्दरी च पतिव्रता ॥ २ ॥
 कश्चिन्मित्रं प्रियस्तस्य ब्राह्मणो वेदपारगः ।
 प्रत्यहं निकटे तस्य बहुस्वर्णमुपार्जयेत् ।
 ब्राह्मणोऽप्यात्मनः स्वर्णं ददौ वैश्याय वै शिवे ॥ ३ ॥
 तीर्थयात्राप्रसङ्गेन वाराणस्यां गतः स वै ।
 गत्वा काश्यां वरारोहे शरीरं ब्राह्मणोऽत्यजत् ॥ ४ ॥
 सर्वं वैश्येन तद् द्रव्यं भुक्तं बहुदिनोपरि ।

शरीरत्याजनाद्देवि पुण्यतीर्थे स्त्रिया सह ॥ ५ ॥
 अयोध्यायां विशालाक्षि स्वर्गवासं तथाऽक्षयम् ।
 दशपंचयुगं भुक्त्वा फलं चैव मनोहरम् ॥ ६ ॥
 ततः पुण्यक्षये जाते मृत्युलोके सुरेश्वरि ।
 कुले महति वै पूज्ये नरजन्म ततोऽभवत् ॥ ७ ॥
 धनधान्यसमायुक्तो विष्णुपूजासु तत्परः ।
 ब्राह्मणस्यैव स्वर्णादि न दत्तं वै गृहीतवान् ॥ ८ ॥
 तस्मात्खलु वरारोहे पुत्रस्तस्य न जायते ।
 शरीरे च महाकष्टं मध्ये मध्ये प्रजायते ॥ ९ ॥
 तस्य चोत्तरफाल्गुन्याः प्रथमे चरणे शुभे ।
 जन्म वै चाप्यभूद्देवि पुत्रकन्याविवर्जितः ॥ १० ॥
 अस्य पापस्य वै शान्तिं पुण्यं शृणु वरानने ।
 हरिवंशश्रुतिं कुर्याद्द्वारमेकं च तत्परः ॥ ११ ॥
 गृहवित्तषडंशेन पुण्यकार्यं च कारयेत् ।
 गायत्रीमूलमंत्रेण दशायुतजपं तथा ॥ १२ ॥
 होमं च तद्दशांशेन तर्पणं मार्जनं तथा ।

दशवर्णाः प्रदातव्याः स्वर्णयुक्ताः सहाम्बराः १३

भूमिदानं ततो देवि विप्राय विदुषे प्रिये ।

व्रतं सूर्यस्य वै कुर्यात्पत्न्या सह वरानने ॥ १४ ॥

कूष्माण्डं नारिकेरं च पंचरत्नसमन्वितम् ।

गंगामध्ये प्रदातव्यं सुवर्णं दक्षिणां ततः ॥ १५ ॥

शय्यादानं प्रयत्नेन प्रकुर्यान्नियतेन्द्रियः ।

एवं कृते न संदेहः सर्वरोगो विनश्यति ॥ १६ ॥

अपुत्रो लभते पुत्रं काकवंध्या सुतं लभेत् ।

मृतवत्सा सुतं सूते चिरं जीविनमुत्तमम् ॥ १७ ॥

इति श्रीकर्मविपाकसंहितायां पार्वतीशिवसंवादे

उत्तरानक्षत्रस्य प्रथमचरणप्रायश्चित्तकथनं

नामाष्टचत्वारिंशोऽध्यायः ॥ ४८ ॥

अथैकोनपञ्चाशत्तमोऽध्यायः ।

शिव उवाच ।

पुरुषोत्तमपुरे रम्ये स्वर्णकारोऽवसत् पुरा ।

स्वकर्मनिरतो नित्यं हेमकृत्ये विचक्षणः ॥ १ ॥

ब्राह्मणस्तस्य वै मित्रं धनाढ्यो वेदवर्जितः ।
 तेन विप्रेण भो देवि स्वर्णं दत्तं शतं पलम् ॥ २ ॥
 स्वर्णकाराय मित्राय माल्यार्थं च विचक्षणः ।
 ब्राह्मणाय न दत्तं हि माल्यं दिव्यं वरेऽनघे ॥ ३ ॥
 ब्राह्मणस्याभवन्मृत्युः किञ्चित्काले गते सति ।
 स्वर्णं तत्स्वेच्छया भुक्तं पुत्रदारयुतेन च ॥ ४ ॥
 ततो बहुगते काले स्वर्णकारस्य वै शिवे ।
 मरणं वै तदा जातं पुत्रदारायुतस्य च ॥ ५ ॥
 महाकटाहनरके दूतैः क्षिप्तो यमाज्ञया ।
 युगमेकं वरारोहे भुक्तं नरकजं फलम् ॥ ६ ॥
 नरकान्निर्गतो देवि व्याघ्रयोनिस्ततोऽभवत् ।
 व्याघ्रयोनिं ततो भुक्त्वा शृगालत्वं ततोऽभवत् ७
 ततः काकस्य वै योनिं भुक्त्वा नरकमाप्नुयात् ।
 देशे पुण्यतरे देवि मानुषत्वं सुरेश्वरि ॥ ८ ॥
 पूर्वजन्मनि यत्स्वर्णं ब्राह्मणस्य हतं प्रिये ।
 तेन पापेन भो देवि पुनो वैव प्रजायते ॥ ९ ॥

गर्भस्त्रावो भवेन्नार्याः काकवन्ध्या च जायते ।
 अस्य पापस्य वै शान्तिं शृणु देवि सुशोभने १०
 षडंशं च ततो देवि ब्राह्मणाय समर्पयेत् ।
 दशायुतजपं कुर्याद्वायत्र्या नियमेन च ॥ ११ ॥
 हरिवंशश्रुतिं देवि संकल्प्य श्रद्धया युतः ।
 होमं वै कारयेद्देवि स्वर्णदानं शतं पलम् ॥ १२ ॥
 गोदानं विधिवत्कुर्याच्छिवपूजनमेव च ।
 एवं कृते न संदेहः शीघ्रं पुत्रमवाप्नुयात् ॥ १३ ॥
 मृतवत्सा लभेत्पुत्रं चिरंजीविनमुत्तमम् ।
 काकवन्ध्या प्रसूयेत सत्यमेव न संशयः ॥ १४ ॥
 रोगात्प्रमुच्यते शीघ्रं ज्वरं सर्वं क्षयं व्रजेत् ॥ १५ ॥
 इति श्रीकर्मविपाकसंहितायां पार्वतीशिवसंवादे
 उत्तरानक्षत्रस्य द्वितीयचरणप्रायश्चित्तकथनं
 नामैकोनपञ्चाशत्तमोऽध्यायः ॥ ४६ ॥

अथ पञ्चाशत्तमोऽध्यायः ।

शिव उवाच ।

पुरे वै गहने देवि तैलकारोऽवसत्पुरा ।
 महाधनाढ्यो वै देवि कोटिद्रव्येण संयुतः ॥ १ ॥
 तस्य च स्त्रीद्वयं चासीज्ज्येष्ठायां वै विषं ददौ ।
 कनिष्ठा च गृहे तस्य गृहिणी धर्मचारिणी ॥ २ ॥
 एवं बहुगते काले तैलकारस्य वै शिवे ।
 मरणं तस्य वै जातं यमदूतैर्यमाज्ञया ॥ ३ ॥
 महाकटाहे नरके निक्षिप्तश्च सुदारुणे ।
 तत्र च बहुधा पीडा नानानरकयातना ॥ ४ ॥
 त्रिंशत्सहस्रं वै वर्षं तीव्रदुःखं च जायते ।
 भुक्त्वा नरकजं दुःखं योनिं सर्पस्य वै शिवे ॥ ५ ॥
 गृध्रत्वं कुक्कुटत्वं वै द्वे योनी च तदागतः ।
 मानुषस्य च वै योन्यां जातः खलु वरानने ॥ ६ ॥
 धनधान्यसमायुक्तो गुणज्ञो ज्ञानवानपि ।
 ततो वै तस्य मरणं गङ्गायां देव्यभूत्पुरा ॥ ७ ॥

तत्पुण्येन महादेवि मानुषो धनवानभूत् ।
 तैलकारो यतः पूर्वं ज्येष्ठायै च विषं ददौ ॥ ८ ॥
 तत्पापेन च भो देवि पुत्रो नैव प्रजायते ।
 बहुरोगेण संयुक्तो भार्या कष्टयुता सदा ॥ ९ ॥
 अथ शान्तिं प्रवक्ष्यामि शृणु देवि सविस्तरम् ।
 गृहवित्ताष्टमं भागं पुण्यकार्यं करोतु सः ॥ १० ॥
 गायत्रीमूलमन्त्रेण लक्षजाप्यं च कारयेत् ।
 हवनं तद्दशांशेन मार्जनं तर्पणं तथा ॥ ११ ॥
 त्र्यम्बकेति च मन्त्रेण दशायुतजपं पुनः ।
 दशवर्णां ततो दद्यात्कूष्माण्डं रत्नसंयुतम् ॥ १२ ॥
 काश्यां वै ग्रहणे दद्यात्पत्न्या सार्धं महद्दनम् ।
 कार्तिके माघवैशाखे प्रातःस्नानं समाचरेत् ॥ १३ ॥
 तिलधेनुं ततो दत्त्वा सद्यः पापात्प्रमुच्यते ।
 एवं कृते न संदेहो वंशलाभो भवेद् ध्रुवम् ॥ १४ ॥
 कन्यकाजननी यापि सापि पुत्रवती भवेत् ।
 मृतवत्सा लभेत्पुत्रं चिरंजीविनमुत्तमम् ॥ १५ ॥

रोगात्प्रमुच्यते शीघ्रं ज्वरो नैव प्रजायते ॥ १६ ॥

इति श्रीकर्मविपाकसंहितायां पार्वतीशिवसंवादे

उत्तरानक्षत्रस्य तृतीयचरणप्रायश्चित्तकथनं

नाम पञ्चाशत्तमोऽध्यायः ॥ ५० ॥

अथैकपञ्चाशत्तमोऽध्यायः ।

शिव उवाच ।

गयापुर्यां पुरा देवि ब्राह्मणोऽध्यवसत्प्रिये ।

वेदकर्मपरिभ्रष्टो मद्यपानरतः सदा ॥ १ ॥

स्तेयवेश्यासु संगामी स प्रतिग्रहवानपि ।

वयः सर्वं गतं चेत्थं वृद्धे जाते मृतः स वै ॥ २ ॥

यमदूतो महाघोरे कटाहनरकेऽक्षिपत् ।

लक्षत्रयमितं देवि भुक्तं नरकजं फलम् ॥ ३ ॥

चाणूरस्य कुले जन्म ततः प्रेतोऽगमत्पुरा ।

विडालत्वं ततो यातः फल्गुतीर्थे मृतः स वै ॥ ४ ॥

पुनर्मानुषयोनित्वं मध्यदेशे सुरेश्वरि ।

कन्यकाजननी भार्या शरीरे सततं ज्वरः ॥ ५ ॥

चिन्तोद्विग्नः सदा देवि बहुदुःखेन पीडितः ।
 अस्य शान्तिं शृणुष्वदौ यतः पापक्षयो भवेत् ६
 केशवस्यार्चनं चादौ साधूनां सेवनं सदा ।
 ब्राह्मणे दृढभक्तिश्च दाने वै भोजने तथा ॥ ७ ॥
 गां सवत्सां ततो दद्याद्विप्राय प्रतिवत्सरम् ।
 श्रवणं विष्णुशास्त्रस्य हरिवंशश्रुतिं तथा ॥ ८ ॥
 एवं कृते न संदेहो बहुपुत्रः प्रजायते ।
 रोगाः सर्वे क्षयं यान्ति काकवन्ध्या च पुत्रिणी ९
 इति श्रीकर्मविपाकसंहितायां पार्वतीशिवसंवादे
 उत्तरानक्षत्रस्य चतुर्थचरणप्रायश्चित्तकथनं
 नामैकपञ्चाशत्तमोऽध्यायः ॥ ५१ ॥

अथ द्विपञ्चाशत्तमोऽध्यायः ।

शिव उवाच ।

स्वर्णकारोऽवसद्देवि पुरे भोजकटे तथा ।

स्त्री तस्यासीन्महादुष्टां परपुंसि रता सदा ॥ १ ॥

तद्गृहे वैश्य एकोपि ह्यागतो धनसंयुतः ।
 तयोः प्रीतिरभूदेवि स्वर्णकारकवैश्ययोः ॥ २ ॥
 व्यापारार्थं गृहीतं तु वैश्यस्वर्णं तदा प्रिये ।
 पलं शतमितं देवि विक्रयं चाकरोत्किल ॥ ३ ॥
 स्वर्णकारस्य या पत्नी सुन्दरी कुलटापरा ।
 प्रीत्या तदाऽभजत्पत्नी वैश्याय धनिकाय वै ॥ ४ ॥
 एवं बहुगते काले वैश्यस्य मरणे सति ।
 पश्चान्मृतस्तदा सोपि स्वर्णकारो वरानने ॥ ५ ॥
 उभौ च नरके प्राप्तौ बहुकालं तु दोषतः ।
 युगैकसंमितं देवि भुक्त्वा नरकयातनाम् ॥ ६ ॥
 नरकान्निःसृतौ तौ तु शुनो योनिं तदा गतौ ।
 पुनर्वृषभयोनिं च नरयोनिस्ततोऽभवत् ॥ ७ ॥
 महद्द्वनैः समायुक्तो देशे पुण्यतमे शुभे ।
 पूर्वजन्मप्रसंगेन स वैश्यः पुत्रतां गतः ॥ ८ ॥
 भार्या तस्य तु भो देवि या पुरा व्यभिचारिणी ।
 पुत्रोत्पत्तिस्तदा तस्यां मरणं शीघ्रमाप्नुयात् ॥ ९ ॥

शरीरे महती पीडा सततं चिन्तया युतः ।
 अस्य शांतिं प्रवक्ष्यामि यथोक्तं शृणु वल्लभे ॥ १० ॥
 गृहवित्ताष्टमं भागं पुण्यकार्यं च कारयेत् ।
 जातवेदेति मंत्रेण पंचायुतजपं तथा ॥ ११ ॥
 दशांशं हवनं कुर्यात्तर्पणं मार्जनं तथा ।
 पापशांत्यै च भो देवि भोजयेद्ब्राह्मणाञ्छतम् १२
 गोदानं च विशेषेण शय्यादानं तथा प्रिये ।
 प्रतिमां कारयेद्देवि सुवर्णस्य तदा प्रिये ॥ १३ ॥
 एकादशपलेनैव रचितां वस्त्रभूषिताम् ।
 पूजयेद्विधिवद्देवि मंत्रेणानेन वै शिवे ॥ १४ ॥
 श्रीविष्णो पुण्डरीकाक्ष भुवनानां च पालक ।
 चन्दनैः प्रतिमां दिव्यां पूजयामि गृहाण भोः ॥ १५ ॥
 नरसिंहाय नमः पादयोः । गोविन्दाय नमः उदरे ।
 विश्वजिते नमः कक्ष्याम् । अनिरुद्धाय नमः उरसि ।
 शितिकण्ठाय नमः कण्ठे । वैनतेयाय नमः शिरसि ।
 असुरध्वंसनाय नमः चक्रे । तोयात्मने नमः शङ्खे ।

वैकुण्ठाय नमः गदायाम् । सर्वात्मने नमः पद्मे ।
 भो किरीटिन्महादेव शंखचक्रगदाधर ।
 पापं मया कृतं पूर्वं तत्क्षमस्व दयानिधे ॥ १६ ॥
 ततः प्रदक्षिणां कुर्यात्पत्न्या सह वरानने ।
 प्रतिमां पूजितां चैव ब्राह्मणाय समर्पयेत् ॥ १७ ॥
 एवं कृते तदा देवि पुत्रो भवति नान्यथा ।
 रोगाः सर्वे क्षयं यान्ति नात्र कार्या विचारणा ॥ १८ ॥

इति श्रीकर्मविपाकसंहितायां पार्वतीशिवसंवादे
 हस्तनक्षत्रस्य प्रथमचरणप्रायश्चित्तकथनं

नाम द्विपञ्चाशत्तमोऽध्यायः ॥ ५२ ॥

अथ त्रिपञ्चाशत्तमोऽध्यायः ।

शिव उवाच ।

वंगदेशे महादेवि केशवं नाम वै पुरम् ।
 खड्गनामेति विख्यातो नापितो वसति प्रिये ॥ १ ॥
 महाधनसमायुक्तो भाग्यवान् देवपूजकः ।
 तस्य पत्नी विशालाक्षी लीलानाम्नीति विश्रुता ॥ २ ॥

तस्यां पुत्रद्वयं जातं नापितस्य तदा प्रिये ।
 एको द्यूतपरः पुत्रो द्वितीयश्चौरसंमतः ॥ ३ ॥
 परस्त्रीलम्पटो देवि नापितस्य च वै सुतः ।
 ज्येष्ठपुत्रस्य या भार्या पुंश्चली चातिसुन्दरी ॥ ४ ॥
 नापितं प्राभजत्सा तु खशुरं खड्गनामकम् ।
 एवं बहुगते काले तस्य मृत्युरभूत्तदा ॥ ५ ॥
 तदा पत्नी सती जाता नापितस्य चिताग्निना ।
 सत्यलोकमभूद्देवि भार्यया सहितस्य वै ॥ ६ ॥
 युगमेकायुतं देवि सत्यलोकेऽवसत्तदा ।
 ततः पुण्यक्षये जाते पुनर्मानुषतां गतः ॥ ७ ॥
 धनधान्यसमायुक्तो ह्यपुत्रश्च सुशोभने ।
 पंच कन्याः प्रजायन्ते व्याधिस्तस्य प्रजायते ॥ ८ ॥
 अस्य शांतिं प्रवक्ष्यामि पूर्वपापक्षयं यतः ।
 गृहवित्ताष्टमं भागं ब्राह्मणाय समर्पयेत् ॥ ९ ॥
 गायत्रीमूलमन्त्रेण लक्षजाप्यं च कारयेत् ।
 हवनं तद्दशांशेन तर्पणं मार्जनं तथा ॥ १० ॥

वाटिकाकूपमार्गाश्च तडागं चैव कारयेत् ।
 तुलसीसेवनं नित्यमेकादश्यां व्रतं ततः ॥ ११ ॥
 वृन्ताकं मूलिकां चैव न भोक्तव्यं कदाचन ।
 दशवर्णां ततो दद्याद्दरिवंशश्रुतिं तथा ॥ १२ ॥
 एवंकृते न संदेहः पुत्रो भवति तस्य वै ।
 कन्यका नैव जायन्ते बन्ध्यात्वं च प्रशाम्यति ॥ १३ ॥
 रोगाः सर्वे क्षयं यान्ति काकबन्ध्या लभेत्सुतम् ॥ १४ ॥
 इति श्रीकर्मविपाकसंहितायां पार्वतीशिवसंवादे
 हस्तनक्षत्रस्य द्वितीयचरणप्रायश्चित्तकथनं
 नाम त्रिपञ्चाशत्तमोऽध्यायः ॥ ५३ ॥

अथ चतुःपञ्चाशत्तमोऽध्यायः ।

शिव उवाच ।

कौशिक्या दक्षिणे कूले कारुको न्यवसत्प्रिये ।
 विष्णुभक्तिरतो नित्यं कृषिकर्मसु तत्परः ॥ १ ॥
 धनं तु संचितं देवि कार्पण्यं पुण्यवर्जितम् ।
 एकस्मिन्समये रात्रौ क्षेत्रे व्याघ्रेण वै हतः ॥ २ ॥

यमदूतैर्महाघोरे रौरवे पातितस्तदा ।
 षष्टिवर्षसहस्राणि भुक्त्वा नरकयातनाम् ॥ ३ ॥
 ततः कर्मवशाद्देवि बिडालत्वं ततो गतः ।
 पुनः कुक्कुटयोनिर्वै शृगालत्वं ततोऽभवत् ॥ ४ ॥
 पुनर्मानुषयोनिश्च मध्यदेशे वरानने ।
 पुत्रकन्याविहीनश्च अशोरोरोगेण पीडितः ॥ ५ ॥
 अस्य शान्तिं प्रवक्ष्यामि पूर्वपापविशुद्ध्यै ।
 सूर्यमाराधयेन्नित्यं व्रतं सूर्यस्य वासरे ॥ ६ ॥
 गायत्रीमूलमन्त्रेण दशायुतजपं तथा ।
 प्रयागे नियतः स्नानं माघवैशाखकार्तिके ॥ ७ ॥
 भूमिदानं ततो देवि वित्तशाठ्यं न कारयेत् ।
 गोमिथुनं ततो दद्यात्सर्वालंकारभूषितम् ८
 कूष्माण्डं नारिकेरञ्च पञ्चरत्नसमन्वितम् ।
 गङ्गामध्ये प्रदातव्यं तुलसीपत्रसंयुतम् ।
 माल्यस्य रचना कार्या स्वर्णैर्दशपलैः शुभा ॥ ९ ॥
 विधिपूर्वं विशेषेण विविधं गंधचर्चितम् ।

आचार्याय ततो दद्यात् सर्वपापविशुद्धये ॥ १० ॥

पुत्रश्च जायते देवि कन्यका नैव जायते ।

सर्वे रोगाः क्षयं यान्ति वंध्यात्वं च प्रणश्यति ।

काकबंध्या लभेत्पुत्रं मृतवत्सा च पुत्रिणी ॥ ११ ॥

अधनो धनमाप्नोति नात्र कार्या विचारणा ॥ १२ ॥

इति श्रीकर्मविपाकसंहितायां पार्वतीशिवसंवादे

हस्तनक्षत्रस्य तृतीयचरणप्रायश्चित्तकथनं

नाम चतुःपञ्चाशत्तमोऽध्यायः ॥ ५४ ॥

अथ पञ्चपञ्चाशत्तमोऽध्यायः ।

शिव उवाच ।

हस्तिना नगरे कश्चित्कायस्थो वसति प्रिये ।

केवलेति समाख्यातस्तस्य स्त्री कमला शुभे ॥ १ ॥

महाधनसमायुक्तो मद्यपानरतः सदा ।

वेश्यासुरतसंतुष्टो ब्राह्मणस्य विदूषकः ॥ २ ॥

एकस्मिन्समये देवि कश्चिद्विप्रः समागतः ।

गङ्गाजलसमायुक्तं याचितं तेन भोजनम् ॥ ३ ॥

तच्छ्रुत्वा देहजक्रोधाद् ब्राह्मणं निरभर्त्सयत् ।
 ताडिता भर्त्सितस्तेन विषं पीत्वा द्विजो मृतः ॥ ४ ॥
 ततो बहुगते काले मरणं तस्य चाभवत् ।
 तस्य पत्नी सती जाता तद्दिने च वरानने ॥ ५ ॥
 बहून्यब्दसहस्राणि सत्यलोकेऽवसत्तदा ।
 सौख्यानि बहुधा तत्र प्रभुक्त्वानि वरानने ॥ ६ ॥
 ततः पुण्यक्षये जाते मानुषत्वं पुनर्गतः ।
 धनधान्यसमायुक्तो विप्रवंशे प्रजायते ॥ ७ ॥
 जाताश्च बहवः पुत्रा गौराङ्गप्रियदर्शनाः ।
 गुणज्ञा रूपसंपन्ना म्रियन्ते प्रीतिवर्द्धनाः ॥ ८ ॥
 द्वौ पुत्रौ शीलसंपन्नौ चोद्वाहेन समायुतौ ।
 पितुः कर्मवशाद्देवि ब्रह्महत्या पुरा यतः ॥ ९ ॥
 राजरोगसमायुक्तौ जायागर्भो विनश्यति ।
 अस्य शान्तिं प्रवक्ष्यामि शृणु देवि पतिव्रते ॥ १० ॥
 विष्णोरराटमंत्रेण लक्षजाप्यं च कारयेत् ।
 दशांशं हवनं कुर्यात्तर्पणं मार्जनं तथा ॥ ११ ॥

वित्तस्य च षडंशं च ब्राह्मणे दानमाचरेत् ।
 वापीकूपतडागानि पथि मध्ये च कारयेत् ॥ १२ ॥
 गामेकां कपिलां दद्यात्सवत्सां वस्त्रभूषिताम् ।
 सुवर्णस्य कृतं विप्रं पलपञ्चदशस्य तु ॥ १३ ॥
 दद्याद्विप्राय विदुषे सर्वप्राणिरताय वै ।
 हरिवंशश्रुतिं देवि विधिपूर्वं च कारयेत् ॥ १४ ॥
 पुत्रश्च जायते देवि गर्भपातश्च शाम्यति ।
 काकवंध्या लभेत्पुत्रं निश्चयो नात्र संशयः ॥ १५ ॥
 पुत्राणां मरणं देवि पूर्वपापप्रसंगतः ।
 प्रायश्चित्तं विना देवि कुतः शान्तिमवाप्नुयात् ॥ १६ ॥
 इति श्रीकर्मविपाकसंहितायां पार्वतीशिवसंवादे
 हस्तनक्षत्रस्य चतुर्थचरणप्रायश्चित्तकथनं
 नाम पञ्चपञ्चाशत्तमोऽध्यायः ॥ ५५ ॥
 अथ षट्पञ्चाशत्तमोऽध्यायः ।
 शिव उवाच ।
 गयापुर्यां महादेवि क्षत्री ह्येकोऽवसत्पुरा ।

कुकर्मणि रतो नित्यं धनाढ्यः कृपणः शठः ॥ १ ॥
 स्त्री भवेच्चञ्चला तस्य द्वौ पुत्रौ च वरानने ।
 कन्या चैका विशालाक्षी जाता तस्यां वरानने ॥ २ ॥
 उद्धाहिता तदा देवि कन्यका व्यभिचारिणी ।
 महिषीपुत्रघातं च प्रत्यब्दमकरोत्प्रिये ॥ ३ ॥
 अनेनैवं प्रकारेण वयः सर्वं क्षयं गतम् ।
 ततः सर्पेण वै दष्टस्तस्य मृत्युरभूत्तदा ॥ ४ ॥
 यमदूतैर्महाघोरे निक्षिप्तो नरकार्णवे ।
 त्रिसप्ततिसहस्राणि वर्षाणि च वरानने ॥ ५ ॥
 भुक्त्वा कष्टं विशालाक्षि गर्भत्वं च ततो गतः ।
 मध्यदेशे विशालाक्षि नरजन्मा च क्षत्रियः ॥ ६ ॥
 पुत्रो न जायते देवि पूर्वपापानुसारतः ।
 कन्यका रजसा युक्ता विधवा जायते प्रिये ॥ ७ ॥
 महिषीपुत्रघातेन रोगोत्पत्तिश्च जायते ।
 अस्य पापस्य शान्त्यर्थं पुण्यं शृणु वरानने ॥ ८ ॥
 स्ववित्तस्याष्टमं भागं ब्राह्मणाय ददेत वै ।

एकां कृष्णां च गां देवि स्वर्णशृङ्गीं सवत्सकाम् ॥६॥
 सर्वलक्षणसंपन्नां वस्त्रमुक्तादिभूषिताम् ।
 ब्राह्मणाय तदा दद्याच्छ्रय्यादानं विशेषतः ॥१०॥
 गायत्रीजातवेदाभ्यामयुतं जपमाचरेत् ।
 हवनं तद्दशांशेन तर्पणं मार्जनं ततः ॥ ११ ॥
 पथिमध्ये वरारोहे पञ्चवृक्षस्य वाटिकाम् ।
 कारयेद्विभवेनैव विष्णुवृक्षादिभिर्वृताम् ॥ १२ ॥
 भोजयेद्देवि षट्षष्टिब्राह्मणान्वेदपारगान् ।
 निष्कत्रयसुवर्णस्य प्रतिमां वस्त्रभूषिताम् ॥ १३ ॥
 ब्राह्मणाय ततो दद्याद्विष्णुभक्ताय सुंदरि ।
 एवं कृत्वा विशालाक्षि पूर्वजन्मकृतं च यत् ॥१४॥
 पापं प्रणाशयेद्देवि नात्र कार्या विचारणा ।
 काकवन्ध्या च या नारी लभते पुत्रमुत्तमम् ॥१५॥
 पुत्रश्च जायते देवि सुरूपेण समन्वितः ।
 रोगाः सर्वे क्षयं यान्ति नात्र कार्या विचारणा ॥१६॥

मृतवत्सा लभेत्पुत्रं चिरंजीविनमुत्तमम् ॥ १७ ॥

इति श्रीकर्मविपाकसंहितायां पार्वतीशिवसंवादे
चित्रानक्षत्रस्य प्रथमचरणप्रायश्चित्तकथनं

नामषट्पञ्चाशत्तमोऽध्यायः ॥ ५६ ॥

अथ सप्तपञ्चाशत्तमोऽध्यायः ।

शिव उवाच ।

पुण्येन जायते पुत्रः पुण्येन लभते श्रियम् ।

पुण्येन रोगनाशः स्यात् सर्वशास्त्रेण संमतः ॥ १ ॥

मध्यदेशे वरारोहे ब्राह्मणो न्यवसत्प्रिये ।

सरय्वा दक्षिणे कूले कालिकापुरशोभने ॥ २ ॥

तत्र कालीपुरे शुभ्रे द्विजोऽतिष्ठन्महाशनः ।

तेन वेश्यापरस्त्रीणां रतिसंसर्गतत्परः ॥ ३ ॥

मद्यपानं विना देवि निद्रा तस्य न जायते ।

तस्य स्त्री सुभवानाम्नी पतिसेवापरायणा ॥ ४ ॥

प्रत्यहं पूजयेद्देवि स्वपतिं पापकारिणम् ।

ततो बहुगते काले मरणं व्याघ्रतोभवत् ॥ ५ ॥

तस्य पत्नी सती जाता चिताग्नौ च तदा हिता ।
 सत्यलोके ततो देवि कल्पमेकं बुभोज सा ॥ ६ ॥
 पत्या सह वरारोहे ततः पुण्यक्षये सति ।
 मृत्युलोकेभवजन्म कुले महति पूजिते ॥ ७ ॥
 धनधान्यसमायुक्तो बाल्यतो रोगवानपि ।
 पुण्यसम्बन्धयोगेन पुण्यस्त्री या च संस्थिता ॥ ८ ॥
 पुनर्विवाहिता सैव यायात्पुत्रविवर्जिता ।
 अस्य पापस्य शान्त्यर्थं पुण्यं शृणु वरानने ॥ ९ ॥
 गृहवित्तषडंशस्य पुण्यकार्यं च कारयेत् ।
 गायत्रीमूलमन्त्रेण त्रिलक्षं जपमाचरेत् ॥ १० ॥
 हवनं तद्दशांशेन तर्पणं मार्जनं तथा ।
 दशवर्णास्ततो दानं भूमिदानं विशेषतः ॥ ११ ॥
 गोविन्देति ततो नाम जपेन्नित्यं वरानने ।
 प्रातःस्नानं सदा कुर्यान्माघवैशाखकार्तिके ॥ १२ ॥
 कृष्णस्य शतकं देवि भूर्जपत्रेण संयुतम् ।

१ 'ॐ नमो भगवते वासुदेवाय' यह द्वादशाक्षर मन्त्र है ।

लेखयित्वा विधानेन स्थापयेत्स्वगृहं प्रति ॥ १३ ॥

हरिवंशश्रुतिं कुर्यादेकादश्यां व्रतं चरेत् ।

एवंकृत्वा वरारोहे सर्वरोगक्षयो भवेत् ॥ १४ ॥

पुत्रश्च जायते देवि नात्र कार्या विचारणा ॥ १५ ॥

इति श्रीकर्मविपाकसंहितायां पार्वतीशिवसंवादे

चित्रानक्षत्रस्य द्वितीयचरणप्रायश्चित्तकथनं

नाम सप्तपञ्चाशत्तमोऽध्यायः ॥ ५७ ॥

अथाष्टपञ्चाशत्तमोऽध्यायः ।

शिव उवाच ।

अयोध्यापुरतो देवि योजनत्रयदक्षिणे ।

सुधर्मपुरविख्यातो न्यवसन्बहवो जनाः ॥ १ ॥

रतिदासेति विख्यातो बभूव वस्तुविक्रयी ।

दलाक्षीति समाख्याता तस्य पत्नी च स्वैरिणी ॥ २ ॥

पतिं न पूजयेद्देवि रूपगर्ववशात्तथा ।

महिष्यो बहुला आसन्गावो विक्रयकारणात् ॥ ३ ॥

महिषीपुत्रघातं च प्रत्यहं खलु जायते ।

छागस्य विक्रयो नित्यं छागानां वध एव च ॥ ४ ॥
 गोप एको महाप्राज्ञो धनार्थी स्वर्णसंयुतः ।
 तत्र जातो महादेवि वैश्यमित्रं हि बाल्यतः ॥ ५ ॥
 तस्य गेहे स्थितो देवि धनधान्यसमन्वितः ।
 वैश्यपत्नी तदा देवि गोपं प्रति तदाऽभजत् ॥ ६ ॥
 एवं बहुगते काले तस्य गोपस्य वै मृतिः ।
 वैश्यगेहे महादेवि धनं गोपस्य वै खलु ॥ ७ ॥
 वैश्येनैव तु तत्सर्वं धनं तस्य व्ययं कृतम् ।
 ततः सर्वं वयो यातं वैश्यमृत्युरभूत्तदा ॥ ८ ॥
 गङ्गायां च विशालाक्षि पत्नी तस्य तथा मृता ।
 वैश्यस्याभूत्तथा स्वर्गो वर्षषष्टिसहस्रकम् ॥ ९ ॥
 वैश्यपत्नी ततो देवि कर्दमे नरके गता ।
 षष्टिवर्षसहस्राणि भुक्त्वा नरकयातनाम् ॥ १० ॥
 नरकान्निःसृता सा तु सर्पयोनिं तथा गता ।
 सर्पयोनिं ततो भुक्त्वा गङ्गायां मरणं खलु ॥ ११ ॥
 शूद्रं प्रति पुरा स्नेहस्ततः शूद्रः स चाभवत् ।

वैश्यः स्वर्गफलं भुक्त्वा मानुषत्वं ततो गमत् ॥ १२ ॥
 धनधान्यसमायुक्तो रूपवानतिथेर्हितः ।
 बहुधनी गुणी ज्ञानी पुत्रकन्याविवर्जितः ॥ १३ ॥
 वैश्यस्य शूद्रजातित्वं पूर्वस्नेहफलं यतः ।
 पत्नी सा च समायाता पूर्वसंबन्धकारणात् ॥ १४ ॥
 यतो द्रव्यं समाभुक्तं सर्वं शूद्रस्य पापिना ।
 ततश्चैव समुत्पन्नाः कन्या बह्वयः सुरेश्वरि ॥ १५ ॥
 महिषीपुत्रघातित्वाद्वायुरोगादयस्तथा ।
 स्वपतेर्वञ्चनं कृत्वा परपुंसि रता यतः ॥ १६ ॥
 तस्मात्पुत्रस्य मरणं गर्भपातः पुनः पुनः ।
 अस्य शान्तिमहं वक्ष्ये शृणु देवि वरेऽनघे ॥ १७ ॥
 गृहवित्तषडंशेषु पुण्यं कार्यं च यत्नतः ।
 वापीकूपतडागादि पथिमध्ये च कारयेत् ॥ १८ ॥
 शिवस्य पूजनं चैव शिवभक्तिमहर्निशम् ।
 नमःशिवाय मन्त्रं च पञ्चलक्षं च जापयेत् ॥ १९ ॥
 पार्थिवाल्लक्षसंख्याकान्पूजयेच्च यथाविधि ।

ॐ नमः शिवाय मन्त्रस्तु सर्वपापप्रणाशनः ॥ २० ॥
 देहान्ते मुक्तिदश्चैव मर्त्यलोके च कामदः ।
 हवनं कारयेद्देवि कुण्डे चैव तु शोभने ॥ २१ ॥
 चतुरस्रे विशालाक्षि तिलधान्यादितण्डुलैः ।
 ताम्रवर्णां ततो देवि गां दद्याद्विदुषे प्रिये ॥ २२ ॥
 निष्कमात्रं तथा स्वर्णं ब्राह्मणाय प्रदापयेत् ।
 एवं कृते न संदेहो व्याधिनाशो भवेद् ध्रुवम् ॥ २३ ॥
 पुत्रश्च जायते देवि पुनर्गर्भो न नश्यति ।
 काकवन्ध्या पुनः पुत्रं प्रसूयेत न संशयः ॥ २४ ॥
 इति श्रीकर्मविपाकसंहितायां पार्वतीशिवसंवादे
 चित्रानक्षत्रस्य तृतीयचरणप्रायश्चित्तकथनं
 नामाष्टपञ्चाशत्तमोऽध्यायः ॥ ५८ ॥
 अथैकोनषष्टितमोऽध्यायः ।
 शिव उवाच ।
 देशे पुण्यतमे देवि प्रतिष्ठानपुरे तथा ।
 ब्राह्मणो वेदविभ्रष्टस्तत्र वासमकारयत् ॥ १ ॥

सुरामांसस्य वै भोक्ता नित्यमत्स्यामिषस्य च ।
पापकार्ये विशालाक्षि व्ययकर्ता दिने दिने ॥ २ ॥

तस्य स्त्री परमा नाम्नी भ्रष्टा चातीव सुन्दरी ।
परपुंसि रता नित्यं निर्भया पतिवञ्चिका ॥ ३ ॥

एवं सर्वं वयो यातं तयोर्मृत्युरभूत्किल ।
पुण्यक्षेत्रे च गङ्गायां देवगन्धर्वपूजिते ॥ ४ ॥

तस्य विप्रस्य वै स्वर्गं कल्पमेकं वरानने ।
भुक्त्वा च विविधं सौख्यं देवकन्याभिरावृतः ॥ ५ ॥

ततः पुण्यक्षये जाते मृत्युलोके सुरेश्वरि ।
महाव्यकुलसंपन्ने तस्य जन्माभवत्तदा ॥ ६ ॥

जन्माभवत्तस्य नरस्य शुद्धे
महत्कुले पुण्यजने धनाढ्ये ।

कान्ता तु सैव प्रबभूव या पुरा
स्थिता तदीया व्यभिचारचित्ता ॥ ७ ॥

मद्यपानादिकं पापं पूर्वजन्मनि यत्कृतम् ।
तत्फलेन महादेवि व्याधिग्रस्तस्ततोभवत् ॥ ८ ॥

अथ शान्तिं प्रवक्ष्यामि यतः पापक्षयो भवेत् ।
 गायत्रीमूलमन्त्रेण लक्षजाप्यं वरानने ॥ ६ ॥
 हवनं तद्दशांशेन तर्पणं मार्जनं तथा ।
 देवस्याराधनं नित्यं सूर्य्यस्य व्रतमाचरेत् ॥ १० ॥
 प्रयागे नियतः स्नानं माघे मासि यथाविधि ।
 पत्न्या सह विशालाक्षि ततः पापं प्रणश्यति ॥ ११ ॥
 षडंशं च ततो देवि विप्रेभ्यो दानमाचरेत् ।
 ततो वर्षेण महतीं गां च दद्यात्पयस्विनीम् ॥ १२ ॥
 भूमिं वृत्तिकरीं दद्यात्पुत्रपौत्रानुजीविनीम् ।
 एवं कृते न संदेहो वंशो भवति नान्यथा ॥ १३ ॥
 रोगार्तो मुच्यते रोगात्काकवन्ध्या सुतं लभेत् ।
 गर्भभ्रष्टा लभेत्पुत्रं चिरञ्जीविनमुत्तमम् ॥ १४ ॥
 इति श्रीकर्मविपाकसंहितायां पार्वतीशिवसंवादे
 चित्रानक्षत्रस्य चतुर्थचरणप्रायश्चित्तकथनं
 नामैकोनषष्टितमोऽध्यायः ॥ ५६ ॥

अथ षष्ठितमोऽध्यायः ।

शिव उवाच ।

कान्यकुब्जे महादेवि राजाप्येकोऽवसत्पुरा ।

राजधर्मरतः शान्तः प्रजापालनतत्परः ॥ १ ॥

रुद्रधर्मेति विख्यातो भार्या तस्य प्रभावती ।

एकस्मिन्दिवसे देवि ब्राह्मणो भयपीडितः ॥ २ ॥

शरणं श्रावयामास शरणार्थी द्विजोत्तमः ।

तस्य भार्या महादेवि सुरूपाप्यतिसुन्दरी ॥ ३ ॥

राजपुत्रेण तस्यां तु गमनं मोहतः कृतम् ।

शरणं दत्तवान् राजा पुत्रस्नेहेन यन्त्रितः ॥ ४ ॥

एवं बहुगते काले नृपस्य मरणं यदा ।

तदा यमाज्ञया दूतैः क्षिप्तो नरककर्दमे ॥ ५ ॥

षष्टिवर्षसहस्राणि नरके परिपच्यते ।

नरकान्निःसृतो देवि शूकरत्वं ततोऽलभत् ॥ ६ ॥

पुनः शृगालयोनिं च मानुषत्वं ततोऽगमत् ।

धनधान्यसमायुक्तो बहुशो गुणवानपि ॥ ७ ॥

पुनर्विवाहिता जाता पत्नी तस्य प्रभावती ।
 पूर्वकर्मफलाद्देवि तस्य पुत्रो न जायते ॥ ८ ॥
 शरीरं सततं देवि ज्वरेणैव प्रपीडितम् ।
 वातपित्तकफानां च सम्भवः स्याद्व्योगते ॥ ९ ॥
 अस्य दानं शृणु त्वं हि यथा पापक्षयस्तथा ।
 गृहवित्ताष्टमं भागं पुण्यकार्यं च कारयेत् ॥ १० ॥
 वापीकूपतडागानां जीर्णोद्धारं यदा भवेत् ।
 तदा पापं क्षयं याति पूर्वजन्मसमुद्भवम् ॥ ११ ॥
 विष्णोरराटमन्त्रेण जपं कुर्याद्विचक्षणः ।
 दद्याद्वा वेदविदुषे सवत्सां चैव शोभने ॥ १२ ॥
 वस्त्ररत्नसमायुक्तां घण्टाचामरभूषिताम् ।
 ग्रहणोर्कहिमांश्चोश्च काश्यां स्नानं समाचरेत् ॥ १३ ॥
 निष्कत्रयसुवर्णस्य कमलं कारयेत्ततः ।
 ब्राह्मणाय वरारोहे प्रदद्यात्कमलं शुभम् ॥ १४ ॥
 एवंकृते वरारोहे सर्वपापक्षयो भवेत् ।
 अपि बन्ध्या लभेत्पुत्रं चिरंजीविनमुत्तमम् ॥

सर्वे रोगाः क्षयं यान्ति नात्र कार्या विचारणा ॥ १५ ॥

इति श्रीकर्मविपाकसंहितायां पार्वतीशिवसंवादे

स्वातिनक्षत्रस्य प्रथमचरणप्रायश्चित्तकथनं

नाम षष्ठितमोऽध्यायः ॥ ६० ॥

अथैकषष्ठितमोऽध्यायः ।

शिव उवाच ।

गङ्गाया दक्षिणे कूले विन्ध्ये च नगरोत्तमे ।

द्विजोप्येकोऽवसद्देवि ब्रह्मकर्मविवर्जितः ॥ १ ॥

अनाचाररतो नित्यं परस्त्रीलम्पटः शठः ।

व्यापारं कुरुते नित्यं गोहिरण्यगजादिकम् ॥ २ ॥

बहुद्रव्यमभूत्तस्य त्रिंशत्कोटिप्रमाणकम् ।

द्रव्यस्य संग्रहं नित्यं न च किञ्चिद्दाति सः ॥ ३ ॥

स्वभार्यां च परित्यज्य परभार्यारतो द्विजः ।

धनेश्वर इति ख्यातं तस्य नाम पुराभवत् ॥ ४ ॥

ततो बहुगते काले तस्य मृत्युरभूत्किल ।

यमदूतेन वै बद्ध्वा निक्षिप्तो नरकार्णवे ॥ ५ ॥

महाघोरे सुरश्रेष्ठे कल्पमेकं तदाऽवसत् ।
 पुनर्व्याघ्रस्य योनिं च वृषयोनिं ततोऽलभत् ॥ ६ ॥
 पुनर्मानुषयोनिं च मृतवत्सत्वमाप्तवान् ।
 महारोगसमायुक्तो न सुखं लभते क्वचित् ॥ ७ ॥
 अस्य शान्तिं प्रवक्ष्यामि शृणु देवि वरानने ।
 गायत्रीमूलमन्त्रेण दशलक्षजपं यदा ॥ ८ ॥
 दशांशहवनं चैव तदा पापक्षयो भवेत् ।
 गोविन्दस्य सदा ध्यानं सदा गोविन्दकीर्तनम् ॥ ९ ॥
 नित्यं तु पूजयेद्देवं शङ्खचक्रगदाधरम् ।
 पीताम्बरधरं श्यामं श्रीवत्सेन विराजितम् ॥ १० ॥
 प्रत्यब्दं कार्तिके मासि तुलसीं विष्णुरूपिणीम् ।
 पूजयेद्दीपदानं च दद्याद्भार्यासमन्वितः ॥ ११ ॥
 गोदानं शास्त्ररीत्या च गोदानाच्च वसुन्धराम् ।
 यथाशक्ति च भो देवि ब्राह्मणाय शिवात्मने ॥ १२ ॥
 एवंकृते न संदेहः पूर्वजन्मकृतं च यत् ।
 तत्पापं नाशमायाति सर्वरोगक्षयो भवेत् ॥ १३ ॥

वन्ध्यात्वं प्रशमं याति पुत्रलाभो भवेद् ध्रुवम् ।
 काकवन्ध्या लभेत्पुत्रं नात्र काया विचारणा ॥१४॥
 इति श्रीकर्मविपाकसंहितायां पार्वतीशिवसंवादे
 स्वातिनक्षत्रस्य द्वितीयचरणप्रायश्चित्तकथनं
 नामैकषष्टितमोऽध्यायः ॥ ६१ ॥

अथ द्विषष्टितमोऽध्यायः ।

शिव उवाच ।

कुरुक्षेत्रे महातीर्थे वल्लवो न्यवसत्प्रिये ।
 कृषिकर्मरतो नित्यं क्रयविक्रयतत्परः ॥ १ ॥
 महिषीगोवृषाणां च सङ्ग्रहं चाकरोद्बहु ।
 तस्य भार्या वरारोहे परपुंसि रता सदा ॥ २ ॥
 स्वपतिं तर्जयेन्नित्यं सदा निष्ठुरभाषणात् ।
 सङ्ग्रहो बहुद्रव्याणां न दानं दत्तवान् क्वचित् ॥ ३ ॥
 एकस्मिन् दिवसे देवि चन्द्रपर्वणि शोभने ।
 दशसंख्यं च गोदानं कृतं क्षेत्रे तदा किल ॥ ४ ॥

ततो बहुगते काले तस्य मृत्युरभूत्किल ।
 यमदूतेन भो देवि निक्षिप्तो नरके किल ॥ ५ ॥
 त्रिंशद्वर्षसहस्राणि भुक्त्वा नरकयातनाम् ।
 पुनर्माहिषयोन्यां च जातः खलु वरानने ॥ ६ ॥
 नरयोनिं पुनर्लेभे धनधान्यसमन्वितः ।
 जातः खलु वरारोहे पुत्रकन्याविवर्जितः ॥ ७ ॥
 रोगवान्नात्र संदेहो जङ्घापीडा ततोधिका ।
 अस्य शान्तिं प्रवक्ष्यामि शृणु त्वं च यथायथम् ॥ ८ ॥
 षडंशं च ततो दानं विप्राय विदुषे तथा ।
 गायत्रीलक्षजाप्यं च ततो होमं प्रकल्पयेत् ॥ ९ ॥
 दशांशं तर्पणं कुर्यात्तद्दशांशं च मार्जनम् ।
 गामेकां कपिलां दद्यात् स्वर्णशृङ्गीं सहाम्बराम् १०
 ब्राह्मणान्पञ्चपञ्चाशत् पक्वान्नेन च भोजयेत् ।
 पञ्चपात्राणि दद्याद्वै शय्यादानं यथाविधि ॥ ११ ॥
 दशवर्णाः प्रदातव्या ब्राह्मणेभ्यो यथाविधि ॥ १२ ॥
 एवंकृते न सन्देहः शीघ्रं पुत्रः प्रजायते ।

रोगाः सर्वे क्षयं यान्ति नात्र कार्या विचारणा ॥ १३ ॥

इति श्रीकर्मविपाकसंहितायां पार्वतीशिवसंवादे
स्वातिनक्षत्रस्य तृतीयचरणप्रायश्चित्तकथनं

नाम द्विषष्टितमोऽध्यायः ॥ ६२ ॥

अथ त्रयषष्टितमोऽध्यायः ।

शिव उवाच ।

हस्तिना नगरं ख्यातमासीजन्तुमनोहरम् ।

अवसंस्तत्र भो देवि ! नराः सर्वे विचक्षणाः ॥ १ ॥

तन्मध्ये शूद्र एको हि धर्मात्मा ज्ञानवानपि ।

स्वधर्मकर्मणः कृत्वा व्ययकर्त्ता दिने दिने ॥ २ ॥

तस्य पुत्रद्वयं जातं शठं पापयुतं सदा ।

प्रत्यहं जीवघातेन मद्यवेश्यारतौ च तौ ॥ ३ ॥

द्यूतेनैव महादेवि राजा वह्निञ्च जक्षतः ।

न च वारयितुं शक्यौ शूद्रेणैतौ तदा शिवे ४ ॥

ततस्तु दैवयोगेन प्रयागे शूद्र आगतः ।

मासमेकं ततः स्थित्वा तस्य मृत्युरभूत्किल ॥ ५ ॥

विष्णुदासांस्तदा लब्ध्वा मृत्युलोके वरानने ।
 विमानवरमारूढो गतः स्वर्गे वरानने ॥ ६ ॥
 तस्य भार्या विशालाक्षि मृत्युलोके सुरेश्वरि ।
 सा जाता विधवा नारी किञ्चित्काले गते सति ॥ ७ ॥
 परपुंसि रता जारे प्रत्यहं व्यभिचारिणी ।
 ततो बहुगते काले तस्या मृत्युरभूत्किल ॥ ८ ॥
 यमदूतैर्महाघोरे निक्षिप्ता नरके तदा ।
 विंशत्यब्दसहस्राणि नरके संप्रपीडिता ॥ ९ ॥
 शूद्रः पुण्यक्षये जाते मृत्युलोके सुरेश्वरि ।
 जन्म संप्राप्तवान्देवि मध्यदेशे सुरेश्वरि ॥ १० ॥
 तदा सा तु भवेन्नारी या पुरा व्यभिचारिणी ।
 पूर्वजन्मप्रसङ्गाच्च वंशच्छेदो हि जायते ॥ ११ ॥
 रोगश्च जायते देवि कष्टं चैव दिने दिने ।
 अस्य पापस्य वै शान्तिं तत्समासेन मे शृणु ॥ १२ ॥
 स्वर्णवृक्षवरं कृत्वा स्वाङ्गुष्ठपरिमाणकम् ।
 फलपुष्पसमायुक्तं पलपञ्चदशस्य तु ॥ १३ ॥

तस्य दृक्षस्य वै मूले शालग्रामशिलां शुभाम् ।
 पूजयित्वा विधानेन विष्णुरूपं वरानने ॥ १४ ॥
 ब्राह्मणाय ततो दद्याद् गां च दद्यात्पयस्विनीम् ।
 गायत्रीमन्त्रजाप्यं तु लक्षमेकं तु कारयेत् ॥ १५ ॥
 ततः पापविशुद्धिः स्यात्पुत्रो भवति नान्यथा ।
 सर्वे रोगाः क्षयं यान्ति काकवन्ध्या लभेत्सुतम् १६
 इति श्रीकर्म० स्वातिनक्षत्रस्य चतुर्थचरणप्राय-
 श्चित्तकथनं नाम त्रिषष्टितमोऽध्यायः ॥ ६३ ॥

अथ चतुःषष्टितमोऽध्यायः ।

शिव उवाच ।

कपिले नगरे देवि क्षत्री वै न्यवसत्पुरा ।
 क्षत्रधर्मविहीनश्च वैश्यकर्मरतः सदा ॥ १ ॥
 प्रत्यहं वैश्यवृत्त्या तु व्ययं कुर्याद्दिने दिने ।
 बहु द्रव्यं तदा तेन सञ्चितं त्यक्तधर्मणा ॥ २ ॥
 महालोभेन संयुक्तो धर्मचर्चा न कुत्रचित् ।
 पत्नीपुत्राय भोगार्थं नादात्कृपणकेसरी ॥ ३ ॥

एवं बहुगते काले मरणं सर्पतस्तदा ॥ ४ ॥

आसीत्तदीयप्रमदापि तादृक्
यतो जनो योग्यमुपैति सर्वम् ।

यथार्थतः क्षिप्तमतीवदुःखे

यमस्य दूतैः कृतपादशृङ्खलः ॥ ५ ॥

युगमेकं वरारोहे कष्टं भुक्त्वा सुदारुणम् ।

ततोऽभूत्स ततो देवि महिषी वृषभो हयः ॥ ६ ॥

पुनश्च मानुषो भूत्वा तस्य भार्या च या पुरा ।

विवाहिता च सा देवि तस्य पुत्रो न जायते ॥ ७ ॥

पुरा ह्येकाभवत्कन्या पुनः सूतिविवर्जिता ।

रोगो भवति देहे च मध्ये मध्ये ज्वरो भवेत् ॥ ८ ॥

अस्य शान्तिं प्रवक्ष्यामि शृणु देवि वरानने ।

कल्पवृक्षवरं कुर्यात् स्वाङ्गुष्ठपरिमाणकम् ॥ ९ ॥

सुवर्णस्य महादेवि पलपञ्चदशस्य तु ।

वेदीं रौप्यमयीं कुर्यात् पलपञ्चदशस्य तु ॥ १० ॥

तत्र वृक्षं समारोप्य फलपुष्पेण संयुतम् ।

अष्टम्यां च चतुर्दश्यां नवम्यां च सुरेश्वरि ॥ ११ ॥
 तस्य वृक्षस्य वै मूले वृषकेतुं सुरेश्वरि ।
 सगणं देवमीशानमर्चयित्वा यथाविधि ॥ १२ ॥
 यथाशक्ति वरारोहे गन्धधूपादिभिस्तथा ।
 साष्टाङ्गदण्डवत्तत्र देवदेवं समापयेत् ॥ १३ ॥
 मन्त्रेणानेन भो देवि विसर्जनमथाचरेत् ।
 ॐ नमः शिवाय देवाय शिवायै सततं नमः ॥ १४ ॥
 मम पूर्वकृतं पापं जन्मजन्मसमुद्भवम् ।
 तत्सर्वं क्षम्यतां देव देव्या सह महेश्वर ॥ १५ ॥
 ततो वै पूजयेद्विप्रं वेदब्रह्मस्वरूपिणम् ।
 पट्टवस्त्राद्यलङ्कारैर्विविधैर्मोदकैरपि ॥ १६ ॥
 ततो वृक्षं च वेदीं च कपिलां गां सवत्सकाम् ।
 ब्राह्मणाय ततो दद्यात् पूर्वपापविशुद्ध्ये ॥ १७ ॥
 भक्त्या मम महादेवि शिवरात्र्यां विशेषतः ।
 आजन्ममरणाद्देवि व्रतं कुर्यात्प्रयत्नतः ॥ १८ ॥
 एवंकृते महादेवि शीघ्रम्पुत्रः प्रजायते ।

रोगाः सर्वे क्षयं यान्ति वन्ध्या च लभते सुतम् १६
मृतवत्सा लभेत्पुत्रं चिरंजीविनमुत्तमम् ॥ २० ॥

इति श्रीकर्मविपाकसंहितायां पार्वतीशिवसंवादे
विशाखानक्षत्रस्य प्रथमचरणप्रायश्चित्तकथनं

॥ ७ ॥ नाम चतुष्षष्टितमोऽध्यायः ॥ ६४ ॥

अथ पञ्चषष्टितमोऽध्यायः ।

॥ ८ ॥ शिव उवाच ।

विष्णुकांच्यां महादेवि ब्राह्मणो वेदपारगः ।

अत्याचाररतः शान्तो विष्णुभक्तिपरायणः ॥ १ ॥

लक्षितो विष्णुचक्रेण विप्रो विद्याविवर्जितः ।

न वेदः पाठ्यते तेन न विप्रः स्पृश्यते क्वचित् ॥ २ ॥

द्विजानां स्मार्तवृत्तीनां विद्वेषं च करोति सः ।

शिवशक्तिरतानां च नाभिवादनाचरेत् ॥ ३ ॥

एवं वययोगते देवि वृद्धे जाते वरानने ।

मरणं तस्य वै जातं ब्राह्मणस्य वरानने ॥ ४ ॥

यमदूतैर्महाघोरे नरके पातितस्तदा ।

रौरवे च तदा देवि षष्टिवर्षसहस्रकम् ॥ ५ ॥
 भुक्त्वा नरककष्टं च पुनर्जातः सरीसृपः ।
 मानुषत्वं पुनर्जातः कष्टानि विविधानि च ॥ ६ ॥
 पुत्रस्य मरणं कान्ते प्रतिवर्षे महाव्यथा ।
 पुनःस्त्री काकवन्ध्या स्यात्पूर्वजन्मप्रसंगतः ॥ ७ ॥
 धनधान्यसमायुक्तोप्येवं दुःखं महद्भवेत् ।
 अथ वक्ष्ये महादेवि पूर्वपापस्य निष्कृतिम् ॥ ८ ॥
 गङ्गामध्ये प्रदातव्यं पूर्वपापविशुद्धये ।
 निष्कत्रयसुवर्णस्य कमलं निर्मितं शुभम् ॥ ९ ॥
 दद्याद्देविदे देवि ब्राह्मणाय शुभार्थिने ।
 अष्टांशं विभवं देवि ब्राह्मणाय समर्पयेत् ॥ १० ॥
 गायत्रीजातवेदाभ्यां दशायुतजपं तथा ।
 कूष्माण्डं नारिकेरं च पञ्चरत्नसमन्वितम् ॥ ११ ॥
 एवंकृते भवेद्देवि पूर्वपापविशुद्धता ।
 पुत्रं चैव लभेद्देवि चिरंजीविनमुत्तमम् ॥ १२ ॥
 व्याधयः प्रशमं यान्ति ज्वराः सर्वे तथाविधाः ।

काकवंध्या लभेत्पुत्रं चिरंजीविनमुत्तमम् ॥ १३ ॥
इति श्रीकर्मविपाकसंहितायां पार्वतीशिवसंवादे
विशाखानक्षत्रस्य द्वितीयचरणप्रायश्चित्तकथनं
नाम षट्षष्टितमोऽध्यायः ॥ ६५ ॥

अथ षट्षष्टितमोऽध्यायः ।

शिव उवाच ।

विदर्भनगरे देवि क्षत्री ह्येकोऽवसत्पुरा ।
तेजवर्मेति विख्यातो द्विजानां वृत्तिहारकः ॥ १ ॥
प्रजानां दुःखदो नित्यं वेदानां चैव निन्दकः ।
तस्य त्रासवशात्सर्वाः प्रजा ग्रामात्पलायिताः ॥ २ ॥
एवं बहुगते काले तस्य मृत्युरभूत्किल ।
यमदूतैर्महाघोरे निक्षिप्तो नरके ततः ॥ ३ ॥
द्विसप्ततिसहस्राणि घोरे नरककर्दमे ।
भुक्तं नरककण्ठं च सूचीमुखसमुद्भवम् ॥ ४ ॥
नरकान्निर्गतो देवि गर्दभत्वं ततोऽगमत् ।

रासभत्वात्ततो देवि मानुषत्वं ततोऽभवत् ॥ ५ ॥
 तस्य भार्याभवद् वंध्या पूर्वजन्मफलाच्छिवे ।
 तस्माद्वात्रे भवेद्रोगो दद्गुरर्शादयस्तथा ॥ ६ ॥
 न सुखं लभते देवि चिन्तया व्याकुलेन्द्रियः ।
 शृणु सर्वं वरारोहे पूर्वपापस्य निग्रहे ॥ ७ ॥
 दशांशं विभवं देवि ब्राह्मणाय समर्पयेत् ।
 वापीकूपतडागादि पथिमध्ये च कारयेत् ॥ ८ ॥
 गृहदानं ततो देवि सर्ववस्तुसमन्वितम् ।
 प्रदद्याद्देविदुषे ब्राह्मणाय वराय च ॥ ९ ॥
 आकृष्योति जपं देवि लक्षमेकं च कारयेत् ।
 होमं कुर्यादद्रिसुते तिलाज्यमधुतण्डुलैः ॥ १० ॥
 ततो गां कपिलां देवि ब्राह्मणाय प्रपूजिताम् ।
 प्रदद्याद्विधिवच्चैव सर्वालङ्कारभूषिताम् ॥ ११ ॥
 सुवर्णनिष्कमात्रं तु ब्राह्मणाय ततो ददेत् ।
 एवंकृते वरारोहे रोगनाशो भवेद् ध्रुवम् ॥ १२ ॥
 पुत्रश्च जायते देवि वंध्यात्वं च प्रणश्यति ।

काकवंध्या लभेत्पुत्रं नात्र कार्या विचारणा ॥१३॥

इति श्रीकर्मविपाकसंहितायां पार्वतीशिवसंवादे

विशाखानक्षत्रस्य तृतीयचरणप्रायश्चित्त-

कथनं नाम षट्षष्ठितमोऽध्यायः ॥ ६६ ॥

अथ सप्तषष्ठितमोऽध्यायः ।

शिव उवाच ।

मायापुर्यां महादेवि क्षत्री ह्येकोऽवसत्पुरा ।

स शूरश्च धनी मानी देवताऽतिथिपूजकः ॥ १ ॥

तस्य भार्या विशालाक्षी शतानाम्नी वराङ्गना ।

ब्राह्मणातिथिदेवानां पूजने चातितत्परा ॥ २ ॥

एकस्मिन् समये देवि हेमकारः समागतः ।

धनाढ्यः स्वर्णसंयुक्तो गृहे तस्यावसत्स च ॥ ३ ॥

क्षत्रियाय स्वमित्राय शतं स्वर्णस्य वै पलम् ।

प्रदत्तं हेमकारेण चान्यत्स्वर्णं समर्पितम् ॥ ४ ॥

अत्रान्तरे महादेवि स्वर्णकारस्ततो मृतः ।

दष्टः सर्पेण तीव्रेण पुत्रहीनः सुवर्णकृत् ॥ ५ ॥

स्वर्णं सर्वं गृहीत्वा तु प्रभुक्कं क्षत्रियेण तत् ।
 पुत्रदारयुते जाते न दत्तं तद्द्विजाय च ॥ ६ ॥
 ततो बहुगते काले तस्य मृत्युरभूत्किल ।
 क्षत्रियस्य महादेवि सुरलोकस्ततोऽभवत् ॥ ७ ॥
 सौख्यं सुराङ्गनासार्द्धं षष्टिवर्षप्रमाणकम् ।
 ततः पुण्यक्षये जाते बभूव मनुजः क्षितौ ॥ ८ ॥
 धनधान्ययुतस्तस्य भूयो भार्याऽभवत् किल ।
 कन्यका चैव पुत्रौ च जातौ तस्यां वरानने ॥ ९ ॥
 गर्भश्च जायते देवि तद्गर्भपतनं भवेत् ।
 रोगमुग्रं भवेद्देवि न सुखं जायते खलु ॥ १० ॥
 शान्तिं शृणु वरारोहे यतः पापक्षयो भवेत् ।
 षडंशं च ततो देवि ब्राह्मणाय समर्पयेत् ॥ ११ ॥
 दशवर्णां ततो दद्याद्विप्राय ज्ञानिने प्रिये ।
 गायत्रीमूलमन्त्रेण लक्षजाप्यं च कारयेत् ॥ १२ ॥
 पक्वान्नेनैव भो देवि ब्राह्मणान् भोजयेच्छतम् ।
 वृक्षस्वर्णस्य वै देवि फलपुष्पसमन्वितम् ॥ १३ ॥

दद्याद्विप्राय विदुषे पलं दशप्रमाणकम् ।
 सूर्यस्य पूजनं चैव रविवारे विशेषतः ॥ १४ ॥
 एवंकृते वरारोहे शीघ्रं पुत्रश्च जायते ।
 ज्वरस्य वै भवेन्मुक्तिः काकवन्ध्या सुतं लभेत् ॥ १५ ॥
 मृतवत्सा लभेत्पुत्रं चिरञ्जीविनमुत्तमम् ॥ १६ ॥
 इति श्रीकर्मविपाकसंहितायां पार्वतीशिवसंवादे
 विशाखानक्षत्रस्य चतुर्थचरणप्रायश्चित्तकथनं
 नाम सप्तषष्टितमोऽध्यायः ॥ ६७ ॥

अथाष्टषष्टितमोऽध्यायः ।

शिव उवाच ।

कल्याणनगरे गौरि मायापुर्याः समीपतः ।
 वणिग्जनो वसत्तत्र धनाढ्यो धनगर्वितः ॥ १ ॥
 क्रयकृत्सर्ववस्तूनां विक्रयं च सदाकरोत् ।
 महालोभवशाद्देवि न दत्तं पापिना क्वचित् ॥ २ ॥
 तस्य भार्या विशालाक्षी पुंश्चली कुलटाधमा ।
 यमौ पुत्रौ वरारोहे पुंश्चल्यां जज्ञिरे तदा ॥ ३ ॥

एको द्यूतरतः पुत्रो द्वितीयो ब्राह्मणीरतः ।
 वैश्येनैव विशालाक्षि धनं च बहु सञ्चितम् ॥ ४ ॥
 प्रत्यहं भुज्यते छागविक्रयं कुरुते सदा ।
 वृद्धे सति महादेवि वैश्यस्य मरणं ह्यभूत् ॥ ५ ॥
 यमदूतैस्तदा बद्धा निक्षिप्तो नरकार्णवे ।
 स्वरूपं दर्शयामास तस्मै वैश्याय सूर्यजः ॥ ६ ॥
 नवत्यब्दसहस्राणि घोरे नरकदारुणे ।
 महाकष्टं तदा दत्तं कृमिभिर्घोररूपिभिः ॥ ७ ॥
 ततो व्याघ्रस्य वै योनिं काककुक्कुटयोः पुनः ।
 मानुषत्वं ततो यातः पुत्रकन्याविवर्जितः ॥ ८ ॥
 पुनर्विवाहिता सा तु या पत्नी पूर्वजन्मनि ।
 रोगवान् सापि रोगार्त्ता मृतवत्सा पुनः पुनः ॥ ९ ॥
 एकापत्या भवेद् दुष्टा न स्यादन्यसुतः प्रिये ।
 यदा सर्वस्वदानं वै सूर्यस्याराधनं तदा ॥ १० ॥
 हरिवंशश्रुतिश्चैव दुर्गास्तोत्रजपस्तदा ।
 गायत्रीमूलमन्त्रेण लक्षजाप्यं यदा भवेत् ॥ ११ ॥

तदा पुत्रो भवेद्देवि व्याधिनाशो भवेद् ध्रुवम् ॥१२॥

इति श्रीकर्मविपाकसंहितायां पार्वतीशिवसंवादे

अनुराधानक्षत्रस्य प्रथमचरणप्रायश्चित्तकथनं

नामाष्टषष्टितमोऽध्यायः ॥ ६८ ॥

अथैकोनसप्ततितमोऽध्यायः ।

शिव उवाच ।

मगधे वै शुभे देशे काष्ठकारोऽवसत्प्रिये ।

पुत्रपौत्रसमायुक्तो धनाढ्यो गुणवानपि ॥ १ ॥

यदा चार्द्धं वयो यातं दरिद्रत्वं तदागमत् ।

गृहीतं यतिनो द्रव्यं शतपञ्चपलं तथा ॥ २ ॥

व्ययं कृत्वा तदा तेन न दत्तं यतिने शिवे ।

ततस्तस्य ह्यभून्मृत्युः काष्ठकारस्य मागधे ॥ ३ ॥

द्वे दत्त्वा कपिले गावौ स्वर्णरौप्यविभूषिते ।

पुत्रेणापि कृतं श्राद्धं शास्त्ररीत्या गयादिकम् ॥४॥

यक्षलोकं तदा यातो वर्षं शतसहस्रकम् ।

पुनः पुण्यक्षये जाते कपियोनिं ततो लभत् ॥ ५ ॥

ऋक्षस्यैव पुनर्योनिं मानुषत्वं ततोगमत् ।
 धनधान्यसमायुक्तो गुणज्ञोप्यतिसुन्दरः ॥ ६ ॥
 पूर्वजन्मनि भो देवि काष्ठच्छेदः कृतः सदा ।
 तेन पापेन भो देवि शरीरे महती व्यथा ॥ ७ ॥
 यतिद्रव्यं गृहीतं च न दत्तं यतिने तदा ।
 तेन जातः सुतो देवि ऋणसम्बन्धकारणात् ॥ ८ ॥
 द्यूतवेश्यारतो नित्यं पितृमात्रोर्विरोधकृत् ।
 युवारूपो यदा जातस्तदा मृत्युर्भवेद् ध्रुवम् ॥ ९ ॥
 पुनः पुत्रस्य संदेहः काकवन्ध्यात्वमाप्नुयात् ।
 पत्नी तस्य वरारोहे मृतवत्सा पुनः पुनः ॥ १० ॥
 अस्य शान्तिमहं वक्ष्ये शृणु देवि प्रयत्नतः ।
 गृहवित्ताष्टमं भागं पुण्यकार्यं च कारयेत् ॥ ११ ॥
 सूर्यमन्त्रस्य वै जाप्यं वैदिकस्य वरानने ।
 आकृष्णेति महामन्त्रः सर्वव्याधिविनाशनः ॥ १२ ॥
 सर्वकामप्रदो देवि मोक्षदो मुक्तिकारणम् ।
 सूर्यदेवस्य यो भक्तिं कुरुते नियतो नरः ॥ १३ ॥

न किञ्चिद्दुर्लभन्तस्य पुत्रश्चैव धनं बहु ।
 ममातीव प्रियो नित्यं सूर्यदेवे ह्युपासिते ॥ १४ ॥
 मद्गणास्तं हि रक्षन्ति यतश्च मत्कलारविः ।
 कमलं सूज्ज्वलं देवि वंशपात्रं सुशोभनम् ॥ १५ ॥
 तस्योपरि सुवर्णस्य सूर्यं रत्नविभूषितम् ।
 पलपञ्चमितं देवि मन्त्रेणानेन पूजयेत् ॥ १६ ॥
 ॐ नमः सूर्याय देवाय भद्राय भद्ररूपिणे ।
 पूर्वजन्मकृतं सर्वं मम पापं व्यपोहतु ॥ १७ ॥
 प्रतिमां पात्रसंयुक्तां ब्राह्मणाय च दापयेत् ।
 ततो गां कपिलां शुभ्रां सवत्सां स्वर्णभूषिताम् १८॥
 ब्राह्मणाय ततो दद्यात् पट्टवस्त्रेण संयुताम् ।
 सप्तमीरविसंयुक्तो पोष्टव्याङ्गनया सह ॥ १९ ॥
 पूर्वजन्मकृतं पापं नश्यत्येवं कृते प्रिये ।
 रोगाः सर्वे क्षयं यान्ति पुत्रलाभो भवेद् ध्रुवम् ॥ २० ॥
 काकवन्ध्या लभेत्पुत्रं मृतवत्सा च पुत्रिणी ॥ २१ ॥
 इति श्रीक. अनु. न. २ चरणैकोनसप्ततितमोऽध्यायः ।

अथ सप्ततितमोऽध्यायः ।

शिव उवाच ।

सुकर्मनगरं ख्यातं सौराष्ट्रविषये शुभे ।
 तत्रातिष्ठत्खलो विप्रो ब्रह्मकर्मविवर्जितः ॥ १ ॥
 विक्रेता सर्ववस्तूनां गोवाजिकरिणां तथा ।
 राजमृत्युं समालोक्य ग्रामदाहस्तथा कृतः ॥ २ ॥
 ब्राह्मणा बहवस्तत्र ब्राह्मण्यश्च तथा शिवे ।
 मृता ग्रामस्य वै दाहे बह्व्यो गावो मृताः खलु ॥ ३ ॥
 ततो बहुतिथे काले मृतः सोपि द्विजाधमः ।
 ततस्तु यमदूतेन नरके घोरकर्दमे ॥ ४ ॥
 यमाज्ञया च निक्षिप्तः कष्टं भुक्तं मुहुर्मुहुः ।
 नरकान्निर्गतो देवि गजयोनिं ततोऽलभत् ॥ ५ ॥
 कच्छपत्वं ततो यातः काकयोनिस्ततोऽभवत् ।
 मानुषत्वं ततो यातः कुले महति शोभने ॥ ६ ॥
 सर्वसंपत्तिसंयुक्तो वंशस्तस्य न जायते ।
 बहुकन्यासमायुक्तो रोगयुक्तो भवेन्नरः ॥ ७ ॥

भार्या तस्य ज्वरग्रस्ता मासे वर्षे भवेज्ज्वरः ।
 अतः शान्तिं प्रवक्ष्यामि यतः खलु सुखी भवेत् ॥ ८ ॥
 चतुर्भागं गृहद्रव्यं ब्राह्मणाय समर्पयेत् ।
 प्रयागे मकरे मासि पत्न्या सह वरानने ॥ ९ ॥
 स्नानं तु नियतः कुर्यात्सप्ताहं च ततः शिवे ।
 हेमदानं ततः कुर्याद्भूमिदानं च पार्वति ॥ १० ॥
 गायत्रीजातवेदाभ्यां त्र्यम्बकेण तदा जपम् ।
 दशायुतप्रमाणेन हवनं मार्जनं तथा ॥ ११ ॥
 ब्राह्मणान् भोजयेद्भक्त्या पक्वान्नैः पायसेन च ।
 विप्रेभ्यो दक्षिणां दद्याद्वस्त्ररत्नविभूषिताम् ॥ १२ ॥
 दशवर्णास्ततो दद्याद्वरिवंशश्रुतिस्तथा ।
 एवंकृते वरारोहे शीघ्रं पुत्रमवाप्नुयात् ॥ १३ ॥
 काकवन्ध्या लभेत्पुत्रं पुनर्देवि न संशयः ।
 रोगाः सर्वे क्षयं यान्ति मृतवत्सा लभेत् सुतम् १४
 इति श्रीक० अनुराधा नक्षत्रस्य ३ चरणप्राय-
 श्रित्तकथनं नाम सप्ततितमोऽध्यायः ॥ ७० ॥

अथैकसप्ततितमोऽध्यायः ।

शिव उवाच ।

बन्दीजनोऽवसच्चैकः सौराष्ट्रविषये शुभे ।
 स कविर्भाग्यवान्देवि स्वधर्मनिरतः सदा ॥ १ ॥
 तस्य स्त्री सुन्दरी देवि पतिसेवासु तत्परा ।
 एकस्मिन् दिवसे देवि ब्रह्मचारी समागतः ॥ २ ॥
 आतिथ्यकरणे तस्य चासमर्थस्तथा शिवे ।
 उपोषणं कृतं तेन द्वारे बन्दिजनस्य च ॥ ३ ॥
 प्रभाते स वरारोहे शापं दत्त्वा गतस्तु वै ।
 ततस्तु दैवयोगेन मार्जारी तत्र सूतिका ॥ ४ ॥
 पञ्चपुत्रा वरारोहे घातितास्तस्य च स्त्रिया ।
 मार्जारी च तदा देवि क्षुधार्ता च तदा मृता ॥ ५ ॥
 ततो बहुतिथे काले तस्य मृत्युरभूत्पुरा ।
 पत्नी पतिव्रता तस्य सती जाता च तत्क्षणात् ॥ ६ ॥
 सत्यलोके वरारोहे युगमेकमुवास सः ।
 पत्न्या सह वरारोहे सौख्यं हि मानसेप्सितम् ॥ ७ ॥

भुक्तं देवाङ्गना सार्द्धं पुनः पुण्यक्षये सति ।
 मानुषत्वं ततो लेभे सह पत्न्या वरानने ॥ ८ ॥
 धनधान्यसमायुक्तो वरा भार्या विवाहिता ।
 पुत्राश्च बहवो जातास्तेषां मृत्युरभूत्किल ॥ ९ ॥
 सा ज्वरेण समुद्विग्ना मध्ये तापयुता पुनः ।
 तस्य पापस्य वै शान्तिं शृणु त्वं गिरिजे वरे ॥ १० ॥
 जातवेदस्य मन्त्रेण लक्षजाप्यं च कारयेत् ।
 विडाली प्रतिमां कृत्वा पञ्चबालेन संयुताम् ॥ ११ ॥
 स्वर्णस्याथ च रौप्यस्य पलपञ्चदशस्य तु ।
 सवस्त्रां वै तदा दद्याद्ब्राह्मणाय वरानने ॥ १२ ॥
 गामेकां रक्तवर्णां च तां विप्राय प्रदापयेत् ।
 अमायां पिण्डदानं च सोमवारे तथा गुरौ ॥ १३ ॥
 व्रतं च रविसप्तम्यां कुर्याद्वै भार्यया सह ।
 ततः पुत्रो भवेद्देवि चिरंजीवी तथोत्तमः ॥ १४ ॥
 व्याधिनाशो भवेद्देवि बन्ध्यात्वं च प्रशाम्यति ॥ १५ ॥
 इति श्रीक. अनु. न. ४ चरणैक. सप्ततितमोऽध्यायः ।

अथ द्विसप्ततितमोऽध्यायः ।

शिव उवाच ।

ब्राह्मणो न्यवसन्नैको महाराष्ट्रपुरे शुभे ।
 स वेदपाठतत्त्वज्ञो वेदपाठं सदाऽकरोत् ॥ १ ॥
 तडागं खानयामास तत्र द्रव्यं च लब्धवान् ।
 द्रव्यस्यार्थं तदा देवि विग्रहो भ्रातरं प्रति ॥ २ ॥
 भ्रात्रा तस्य महादेवि द्रव्यार्थं भक्षितं विषम् ।
 बहुकाले तदा देवि व्ययं सर्वधनं कृतम् ॥ ३ ॥
 ततश्च पञ्चतां यातो ब्राह्मणश्च सुरेश्वरि ।
 यमदूतैर्महाघोरैर्नरके देवि कर्दमे ॥ ४ ॥
 षष्टिवर्षसहस्राणि निक्षिप्तश्च यमाज्ञया ।
 भुक्त्वा नरकजं दुःखं काकयोनिरभूत्पुनः ॥ ५ ॥
 पुनर्मानुषयोनिं च पुत्रकन्याविवर्जितः ।
 पूर्वजन्मनि भो देवि भ्रात्रंशं नैव दत्तवान् ॥ ६ ॥
 तेन पापेन भो देवि महारोगसमुद्भवः ।
 अस्य शान्तिं प्रवक्ष्यामि शृणु त्वं गिरिजे वरे ॥ ७ ॥

गृहवित्ताष्टमैर्भागैः पुण्यकार्यं च कारयेत् ।
 वापीकूपतडागादिजीर्णोद्धारं प्रयत्नतः ॥ ८ ॥
 प्रतिमां कारयेद्देवि स्वर्णं पलदशस्य तु ।
 भ्रातुश्चित्रं तदा देवि पूजयित्वा यथाविधि ॥ ९ ॥
 गन्धधूपादिभिर्देवि भूषणैर्विविधैरपि ।
 गायत्रीलक्षजाप्येन दशांशहवनेन तु ॥ १० ॥
 प्रयागे मकरे स्नानं सर्वपापक्षयो भवेत् ।
 ब्राह्मणाय ततो दद्याद्वां च दद्यात्पयस्विनीम् ॥ ११ ॥
 भूमिं वृत्तिकरीं दद्यात् पुत्रपौत्रानुयायिनीम् ।
 अश्वदानं ततो दद्याद् ब्राह्मणान् भोजयेत्ततः ॥ १२ ॥
 एवंकृते वरारोहे पुत्रो भवति नान्यथा ।
 व्याधिस्तस्य निवर्तेत काकवन्ध्या लभेत्सुतम् १३
 मृतवत्सा लभेत्पुत्रं चिरंजीविनमुत्तमम् ॥ १४ ॥
 इति श्रीकर्मविपाकसंहितायां पार्वतीशिवसंवादे
 ज्येष्ठानक्षत्रस्य प्रथमचरणप्रायश्चित्तकथनं
 नाम द्विसप्ततितमोऽध्यायः ॥ ७२ ॥

अथ त्रिसप्ततितमोऽध्यायः ।

शिव उवाच ।

पट्टने वै पुरे शुभ्रे लोहकारोऽवसत्पुरा ।

गोवर्द्धनाभिधः पत्नीयुक्तोभूत्परमेश्वरि ॥ १ ॥

धनधान्यसमायुक्तो धर्मकर्मरतस्तथा ।

तस्य पुत्रद्वयं जातं लोहकारस्य पार्वति ॥ २ ॥

ज्येष्ठपुत्रश्च भो देवि भार्यया सह तेन वै ।

निस्सारितो गृहादेवि दत्तं तस्मै न किञ्चन ॥ ३ ॥

एको गृहे स्थितः पुत्रो द्रव्यं तस्मै प्रदत्तवान् ।

लोहकारेण भो देवि स्वभार्या पुत्रसंयुता ॥ ४ ॥

त्यक्ता चैव महादेवि गोपालस्य तु कन्यका ।

भार्या कृता पुनस्तेन पत्न्यास्त्यागश्च वै कृतः ॥ ५ ॥

ततो बहुगते काले लोहकारस्य वै शिवे ।

व्याघ्रेण मरणं जातं यमदूतैर्यमाज्ञया ॥ ६ ॥

निक्षिप्तो नरके घोरे कृमिविष्ठादिसंयुतः ।

त्रिंशद्वर्षसहस्राणि भुक्त्वा नरकयातनाम् ॥ ७ ॥

नरकान्निर्गतो देवि मानुषत्वं ततोऽलभत् ।
 पुनः सर्पस्य योनिञ्च ततो नकुलतां गतः ॥ ८ ॥
 मानुषत्वं ततो देवि धनधान्यसमाकुलः ।
 शूरोऽभूत्किल विज्ञश्च ज्ञानवान् राजवल्लभः ॥ ९ ॥
 पुरैव यत्कृतं सर्वं तत्प्राप्नोति न संशयः ।
 पुरैव कार्तिके मासि पौर्णमास्यां सदाशिवे ॥ १० ॥
 धेनुः प्रदत्ता युवती विधिवन्मम वल्लभे ।
 तेन दानफलेनेह धनाढ्यत्वं प्रलब्धवान् ॥ ११ ॥
 स्वभार्या च परित्यज्य परकीया रतः स वै ।
 अतः पुत्रस्य वै मृत्युः पुनः पुत्रो न जायते ॥ १२ ॥
 कन्यकाजनयित्री च तस्य भार्याभवत्खलु ।
 पुत्रस्त्रियश्च कृतवान् त्यागं परकलत्रवान् ॥ १३ ॥
 तत्पापेन महादेवि रोगग्रस्तकलेवरः ।
 व्याधयश्च समुत्पन्ना दद्रुपामादयस्तदा ॥ १४ ॥
 ख्यातवंशे समुत्पन्नो भूमिभागं न लब्धवान् ।
 अथ शांतिं प्रवक्ष्यामि पूर्वपापविशुद्धये ॥ १५ ॥

एकादशीव्रतं नित्यं षडंशं दानमाचरेत् ।
 षडङ्गं पाठयेन्नित्यं रुद्रपूजनपूर्वकम् ॥ १६ ॥
 हरिवंशश्रुतिं कुर्याच्चण्डीपाठं निरन्तरम् ।
 तिलधेनुप्रदानं वै ह्यमाश्राद्धं विशेषतः ॥ १७ ॥
 एवंकृते महादेवि पुत्रस्तस्य भविष्यति ।
 बन्ध्यात्वं प्रशमं याति सर्वरोगक्षयो भवेत् ॥ १८ ॥
 इति श्रीकर्मविपाकसंहितायां पार्वतीशिवसंवादे
 ज्येष्ठानक्षत्रस्य द्वितीयचरणप्रायश्चित्तकथनं
 नाम त्रिसप्ततितमोऽध्यायः ॥ ७३ ॥
 अथ चतुःसप्ततितमोऽध्यायः ।
 शिव उवाच ।

बीजापुरमिति ख्यातं पुरं देवि मनोहरम् ।
 न्यवसन् बहवो वर्णा ब्राह्मणाश्च वणिग्जनाः ॥ १ ॥
 तन्मध्ये शूद्र एको हि ताम्बूलं च करोति सः ।
 सुरापी च स वै नित्यं ताम्बूलविक्रयी शिवे ॥ २ ॥
 तस्य पुत्रद्वयं जातं धनं च बहु संचितम् ।

ततस्तु दैवयोगेन महाधनमदेन च ॥ ३ ॥
 ज्येष्ठपुत्रस्य हननं कृतं तेन वरानने ।
 स्वभार्यार्थं तदा नीता पत्नी तस्य तु तेन हि ॥ ४ ॥
 पुत्राभ्यां च भवेद्वैरं पत्न्या सह विशेषतः ।
 प्रत्यहं भजते सोपि पुत्रपत्नीं तथाऽधमः ॥ ५ ॥
 एवं बहुदिने जाते तस्य मृत्युरभूच्छिवे ।
 ततो वै नरके घोरे यमदूतैर्यमाज्ञया ॥ ६ ॥
 निक्षिप्तो वै ततो देवि षष्टिवर्षसहस्रकम् ।
 कृमिभिर्घोरवक्त्रैश्च भुक्त्वा नरकयातनाम् ॥ ७ ॥
 नरकान्निर्गतो देवि शुनो योनिं ततोऽलभत् ।
 ततो वृषभयोनिं च मानुषत्वं ततो गतः ॥ ८ ॥
 पूर्वजन्मनि भो देवि दशवर्णा ददौ बहु ।
 तत्फलेनेह भो देवि धनधान्ययुतस्तदा ॥ ९ ॥
 पुत्रपत्न्यां च भोगार्थं पुत्रस्यैव वधः कृतः ।
 तत्पापफलतो देवि ह्यपुत्रश्च ज्वरी तथा ॥ १० ॥
 व्याधिश्च बहुधा तस्य चाङ्गे च महती तथा ।

महाचिन्तां समापन्नो ह्यतः शान्तिं शृणु प्रिये ॥ ११ ॥

स्ववित्तस्य तृतीयांशं प्रगृह्य हरवल्लभे ।

कूपं च खनयेत्कान्ते तडागं जीर्णमुद्धरेत् ॥ १२ ॥

पौर्णमासीव्रतं देवि सकलत्रः समाचरेत् ।

शिवस्य पूजनं लक्षं ब्राह्मणेभ्यश्च कारयेत् ॥ १३ ॥

कृष्णां च गां च वृषभं ब्राह्मणाय प्रदापयेत् ।

गायत्रीमूलमन्त्रेण तथा लक्षप्रमाणतः ॥ १४ ॥

जपं वै कारयेत्तत्र हवनं तद्दशांशतः ।

मार्जनं तर्पणं देवि दशांशं स च कारयेत् ॥ १५ ॥

पुत्रस्य प्रतिमां तद्वत्स्वर्णवस्त्रसमन्विताम् ।

पलपञ्चदशस्यैव निर्मितां रत्नभूषिताम् ॥ १६ ॥

पूजां कृत्वा विधानेन ब्राह्मणाय प्रदापयेत् ।

एवं कृते न संदेहः शीघ्रं पुत्रमवाप्नुयात् ॥ १७ ॥

व्याधिश्च प्रशमं यायात्काकवन्ध्या लभेत्सुतम् ।

मृतवत्सा लभेत्पुत्रं चिरञ्जीविनमुत्तमम् ॥ १८ ॥

इति श्रीक.ज्ये.न.३ च.चतुःसप्ततितमोऽध्यायः ७४

अथ पञ्चसप्ततितमोऽध्यायः ।

॥ २ ॥ शिव उवाच ।

चतुर्भुजाभिधे क्षेत्रे वेणीपश्चिमतः शिवे ।
 पट्टकारोऽवसद्देवि लक्ष्मणेति च सञ्ज्ञकः ॥ १ ॥
 तस्य पत्नी विशालाक्षि परपुंसि रता सदा ।
 पुत्राश्च बहवो जाता धनं च बहु सञ्चितम् ॥ २ ॥
 क्रयविक्रयधर्मेण व्ययकारी दिने दिने ।
 तस्य गेहेऽकरोद्वासं चटकानामपक्षिणी ॥ ३ ॥
 एकस्मिन्समये देवि चाण्डान्साऽसूत तत्र वै ।
 बहून्वै पोषितांश्चाण्डान् सपक्षान्कृतवांस्तथा ॥ ४ ॥
 फलं गृह्य सदा पक्षी मध्याह्ने बालकान्प्रति ।
 भोजनं प्रददौ नित्यं स्वकुलाय तदा शिवे ॥ ५ ॥
 ततस्तु दैवयोगेन पट्टकारस्तु तद्गृहे ।
 भोजनार्थं गतो देवि पत्नी चाऽन्नं तदाप्यदात् ॥ ६ ॥
 भुक्तं च विविधं चान्नं तत्क्षणे पक्षिबालकाः ।
 विष्टां चक्रुस्तथा दृष्ट्वा पट्टकारो रुषा खलु ॥ ७ ॥

कुलं तस्याकरोन्नष्टं बालानां हननेन सः ।
 एवं बहुगते काले पट्टकारस्य सुव्रते ॥ ८ ॥
 गङ्गायां मरणं जातं भार्यया सहितस्य वै ।
 स्वर्गवासोऽभवद्देवि पट्टकारस्य सुव्रते ॥ ९ ॥
 सप्ततिर्वै सहस्राणि स्वयं भुक्त्वा फलं बहु ।
 पुनः पुण्यक्षये जाते स्वर्गभ्रष्टो यदाभवत् ॥ १० ॥
 मनुष्यश्चाऽभवद्देवि गङ्गागण्डकिमध्ययोः ।
 धनधान्यसमायुक्तो विवाहमकरोद्यदा ॥ ११ ॥
 पूर्वजन्मस्थिता भार्या सा तस्य गृहमेधिनी ।
 प्रेक्ष्ययुक्ताऽभवत्सा तु गर्भस्य पतनं मुहुः ॥ १२ ॥
 कन्यका नैव जायन्ते पुत्रस्यैव तु का कथा ।
 ज्वरयुक्ता सदा नारी स्वशरीरेऽभवत्खलु ॥ १३ ॥
 सुखं न लभते कापि दुःखं याति दिने दिने ।
 अस्य शान्तिं प्रवक्ष्यामि शृणु सर्वं वरानने ॥ १४ ॥
 चन्द्रार्कयोर्मन्त्रजपं गायत्रीजपमाचरेत् ।
 लक्षमेकं वरारोहे पूर्वपापविशुद्धये ॥ १५ ॥

गृहवित्ताष्टमं भागं पुण्यकार्यं च कारयेत् ।
 कपिलां गां सवत्सां च ब्राह्मणाय प्रदापयेत् ॥ १६ ॥
 दशवर्णास्ततो दद्याद्ब्राह्मणान्भोजयेत्ततः ।
 चटकस्याकृतिं कृत्वा सार्भकस्य वरानने ॥ १७ ॥
 रौप्यस्य ताम्रस्वर्णस्य पञ्चविंशपलस्य तु ।
 ब्राह्मणाय ततो दद्याद्भूमिदानं विशेषतः ॥ १८ ॥
 हरिवंशश्रुतिं कुर्याद्भार्यया सहितस्तु वै ।
 हवनं तर्पणं कुर्यान्मार्जनं तु ततः परम् ॥ १९ ॥
 जातवेदेति मन्त्रेण दशायुतजपं तथा ।
 गोपालमन्त्रजपनात्पुत्रलाभो भवेदनु ॥ २० ॥
 रोगनाशो भवेद्देवि काकवन्ध्या लभेत्सुतम् ॥ २१ ॥

इति श्रीकर्मविपाकसंहितायां पार्वतीशिवसंवादे
 ज्येष्ठानक्षत्रस्य चतुर्थचरणप्रायश्चित्तकथनं
 नाम पञ्चसप्ततितमोऽध्यायः ॥ ७५ ॥

अथ षट्सप्ततितमोऽध्यायः ।

शिव उवाच ।

अयोध्यानगरे देवि कायस्थोऽवसदद्रिजे ।

रामदास इति ख्यातस्तस्य भार्या तु देविका ॥ १ ॥

विष्णुभक्तिरतो नित्यं ब्राह्मणस्य च सेवकः ।

भार्या पतिव्रता तस्य पतिसेवासु तत्परा ॥ २ ॥

भाग्यवान् सर्ववस्तूनां विक्रेता गजवाजिनाम् ।

तस्य सखाऽभवद्विप्रो ब्राह्मणो वेदपारगः ॥ ३ ॥

आगतो वै गृहे तस्य प्रेम्णा मित्रस्य भामिनि ।

चतुर्मास्ये स्थितस्तत्र स्वर्णं शतपलं तदा ॥ ४ ॥

कायस्थस्य गृहे तत्तु स्थापितं ब्राह्मणेन वै ।

वाराणस्यां गतो देवि स्नानार्थं स द्विजोत्तमः ॥ ५ ॥

शरीरं त्यक्त्वांस्तत्र ब्रह्मचारी द्विजस्तदा ।

ततो बहुगते काले कायस्थस्य दरिद्रता ॥ ६ ॥

तद्धनं ब्राह्मणस्यैव भुक्तं तेन वरानने ।

कालव्यालस्य कवलः कायस्थः कामिनीयुतः ॥ ७ ॥

अयोध्यायामभूद्देवि तयोः स्वर्गो ह्यजायत ।
 नवत्यब्दसहस्राणि ब्रह्मलोके वरानने ॥ ८ ॥
 भुक्तं सौख्यमनेकं तु देवानामपि दुर्लभम् ।
 ततः पुण्यक्षये जाते मर्त्यलोके सुरेश्वरि ॥ ९ ॥
 तत्पापेनाभवद्देवि कन्यापुत्रप्ररोधनम् ।
 अस्य पापस्य वै शान्तिं शृणु त्वं परमेश्वरि ॥ १० ॥
 प्रायश्चित्तं महादेवि पूर्वजन्मसमुद्भवम् ।
 गृहवित्तषडंशेन ततो दानं प्रकल्पयेत् ॥ ११ ॥
 गायत्रीत्रयम्बकाभ्यां च जातवेदेन चानघे ।
 जपं वै कारयेत्कान्ते प्रतिमन्त्रं दशायुतम् ॥ १२ ॥
 ततो होमं दशांशेन तर्पणं मार्जनं तथा ।
 पलैर्दशमितैर्हैमैर्ब्राह्मणस्य तदाकृतिम् ॥ १३ ॥
 पूजयित्वा यथान्यायं ब्राह्मणाय ततो ददेत् ।
 ततो गां कपिलां दद्यात्स्वर्णवस्त्रविभूषिताम् ॥ १४ ॥
 प्रतिवर्षं ततो देवि दशवर्णां ददेत्पुनः ।
 एवंकृते न संदेहो वंशो ह्यस्य भवेत्खलु ॥ १५ ॥

रोगः शरीरजन्यो यस्तस्य नाशः प्रजायते ।

काकवन्ध्या लभेत्पुत्रं मृतवत्सा ततः प्रिये ॥ १६ ॥

लभेत्तु सुसुतं चैव नात्र कार्या विचारणा ॥ १७ ॥

इति श्रीकर्मविपाकसंहितायां पार्वतीशिवसंवादे

मूलनक्षत्रस्य प्रथमचरणप्रायश्चित्तकथनं

नाम षट्सप्ततितमोऽध्यायः ॥ ७६ ॥

अथ सप्तसप्ततितमोऽध्यायः ।

शिव उवाच ।

पश्चिमस्यामयोध्यायां योजनानां त्रयोपरि ।

राघवस्य पुरे देवि न्यवसन्वहवो जनाः ॥ १ ॥

तन्मध्ये ब्राह्मणो ह्येको योगशर्माद्रिनन्दिनि ।

तस्य पत्नी समाख्याता गुणज्ञा परमा शुभा ॥ २ ॥

तत्र वासो भवेद्देवि ज्ञानिनस्तस्य कामिनी ।

स पुरोधो महादेवि धनाढ्यः कृपणस्तथा ॥ ३ ॥

प्रतिग्रहेण भो देवि व्ययकारी दिने दिने ।

तस्य भ्राता कनिष्ठश्च व्यापारकरणो रतः ॥ ४ ॥

उभौ द्वौ ब्राह्मणौ देवि शान्तिमन्तौ परस्परम् ।
 ततो बहुगते काले वैरं जातं तदा शिवे ॥ ५ ॥
 स्वधनस्य विभागार्थं युद्धं जातं सुदारुणम् ।
 तदुद्देशेन भो देवि मृतो भ्राता कनिष्ठकः ॥ ६ ॥
 तद्धनं गृह्य वै स्वर्णं सर्वं पुत्राय दत्तवान् ।
 दानं नैव कृतं तेन ततो वै मरणं खलु ॥ ७ ॥
 यमदूतैर्महाघोरे निक्षिप्तो रक्तकर्दमे ।
 बहून्यब्दसहस्राणि भुक्त्वा नरकयातनाम् ॥ ८ ॥
 नरकान्निर्गतो देवि गर्दभत्वमजायत ।
 वृकयोनिस्ततो भूत्वा मानुषत्वं ततोऽभवत् ॥ ९ ॥
 वेदविद्यारतो देवि कन्यावान् पुत्रवर्जितः ।
 रोगयुक्तो महादेवि सदाभिक्षारतो नरः ॥ १० ॥
 पूर्वपापविशुद्ध्यर्थं प्रायश्चित्तं शृणुष्व मे ।
 हरिवंशश्रुतिं कुर्याच्छिवपूजनमेव च ॥ ११ ॥
 अमायां पिण्डदानं च गोदानं च विशेषतः ।
 षडक्षरं तथा मन्त्रं शुद्धं मम सुरेश्वरि ॥ १२ ॥

जपं वै कारयेत्सत्यं दशलक्षं वरानने ।
 होमं वै कारयेत्कान्ते कुण्डे चित्रे वरानने ॥ १३ ॥
 चतुरस्रे वरारोहे तिलधान्यादितण्डुलैः ।
 प्रतिमां कारयेत्कान्ते भ्रातुः स्वर्णस्य वै शिवे ॥ १४ ॥
 पलैर्द्विपञ्चसंख्याकैर्मन्त्रेणानेन पूजयेत् ।
 “ॐ नमः सवित्रे देवाय वेदवेदाङ्गधारिणे ॥ १५ ॥
 पूर्वजन्मकृतं सर्वं मम पापं व्यपोहतु ।
 अज्ञानाद्वा प्रमादाद्वा भ्रातुरंशापहारतः ॥ १६ ॥
 त्वदर्थं गौर्मया दत्ता सूर्यदेवाय ते नमः ।”
 प्रतिमां पूजयित्वा तु ब्राह्मणाय ददेत् सः ॥ १७ ॥
 एवंकृते विधाने च शीघ्रं पुत्रमवाप्नुयात् ।
 काकवन्ध्या पुनः पुत्रजनयित्री भवेद्भुवम् ॥ १८ ॥
 व्याधयो नाशमायान्ति तूलराशिर्यथाऽनले ॥ १९ ॥
 इति श्रीकर्मविपाकसंहितायां पार्वतीशिवसंवादे
 मूलनक्षत्रस्य द्वितीयचरणप्रायश्चित्तकथनं
 नाम सप्तसप्ततितमोऽध्यायः ॥ ७७ ॥

अथाष्टसप्ततितमोऽध्यायः ।

शिव उवाच ।

सरय्वाश्रोत्तरे कूले मङ्गलं नाम वै पुरम् ।
 तत्र क्षत्र्यवसञ्चैको मद्यमांसस्य भोगकृत् ॥ १ ॥
 भावसेनश्च नाम्ना स तस्य पत्नी मनोहरा ।
 वेश्याद्यूतरतश्चासौ लुब्धश्चौरेषु सम्मतः ॥ २ ॥
 प्रत्यहं चौरकृत्येन धनसञ्चयसंमुखः ।
 ततो बहुगते काले तस्य मृत्युरभूत्किल ॥ ३ ॥
 सर्पेणापि महादेवि यमदूतैर्यमाज्ञया ।
 रौरवे नरके क्षिप्तः षष्टिवर्षसहस्रकम् ॥ ४ ॥
 नरकान्निर्गतो देवि व्याघ्रयोनिं ततोऽलभत् ।
 मानुषत्वं ततो लेभे कुले महति पूजिते ॥ ५ ॥
 पूवजन्मनि भो देवि दीपदानं कृतं यतः ।
 तत्फलेन महादेवि धनाढ्यत्वमजायत ॥ ६ ॥
 मद्यपानफलाद्देवि नानाज्वरसमुद्भवः ।
 वेश्यासुरतसंयुक्तो यतोभूत्पूर्वजन्मनि ॥ ७ ॥

तेन पापेन भो देवि पुत्राणां मरणं खलु ।
 मनस्युद्वेगता नित्यं जातो द्यूतरतः पुरा ॥ ८ ॥
 अस्य शान्तिं प्रवक्ष्यामि सर्वपापविशुद्धये ।
 गृहवित्तषडंशेन पुण्यकार्यं च कारयेत् ॥ ९ ॥
 वापीकूपतडागांश्च पथिमध्ये च कारयेत् ।
 गायत्रीमूलमन्त्रेण लक्षजाप्यं वरानने ॥ १० ॥
 दशांशं हवनं तद्वत्तर्पणं मार्जनं तथा ।
 दशवर्णां ततो दद्याद्दृषभेण समन्विताम् ॥ ११ ॥
 एवं पापविशुद्धिः स्यान्नात्र कार्या विचारणा ।
 पुत्रश्च जायते देवि बन्ध्यात्वं च प्रणश्यति ॥ १२ ॥
 मृतवत्सा लभेत्पुत्रं चिरञ्जीविनमुत्तमम् ।
 रोगा विनाशमायान्ति व्याधयश्च तथा शिवे ॥ १३ ॥
 इति श्रीकर्मविपाकसंहितायां पार्वतीशिवसंवादे
 मूलनक्षत्रस्य तृतीयचरणप्रायश्चित्तकथनं
 नामाष्टसप्ततितमोऽध्यायः ॥ ७८ ॥

अथैकोनाशीतितमोऽध्यायः ।

शिव उवाच ।

मध्यदेशे विशालाक्षि हिडम्बं नाम वै पुरम् ।
 लवणकारोऽवसत्तत्र भीमो गुणविचक्षणः ॥ १ ॥
 प्रत्यहं लवणं कृत्वा विक्रयं चाकरोत्सदा ।
 तस्य भार्या पुण्यवती पुत्रत्रयमजीजनत् ॥ २ ॥
 धनधान्यवृषच्छागगोमहिष्यादिकं तथा ।
 बहूनि संचितानि स्युर्लवणस्यालयः प्रिये ॥ ३ ॥
 तस्य ज्येष्ठः सुतो देवि वेश्यासुरततत्परः ।
 एकस्मिन्समये देवि लवणाब्धौ निशामुखे ॥ ४ ॥
 स्त्रिया सहाद्रितनये वृषभौ पतितौ तदा ।
 श्रुत्वा तत्र तदा देवि निशायां न गतोपि सः ॥ ५ ॥
 त्रयाणां वै भवेन्मृत्युः स्वकाले जातिना सह ।
 भार्या निःसारिता तेन वृषभौ मृत्युसंयुतौ ॥ ६ ॥
 ततः सर्वं वयो जातं वृद्धे सति वरानने ।
 मरणं तस्य वै जातं लवणकारस्य पार्वति ॥ ७ ॥

यमदूतैर्महाघोरैर्नरके घोरसंज्ञके ।

पातितस्तत्र देवेशि द्वाविंशतिसहस्रकम् ॥ ८ ॥

वर्षं सुभुज्यते देवि कृमिसूचिमुखैर्युतम् ।

नरकान्निःसृतो देवि व्याघ्रयोनावजायत ॥ ९ ॥

पुनश्छागस्य वै योनिं बिडालस्य ततोऽगमत् ।

मानुषत्वं ततो लेभे देशे पुण्यतमे शुभे ॥ १० ॥

स्वकर्मवशगो नित्यं धनधान्यसमन्वितः ।

गुणज्ञः सर्वविद्यानां कन्यापुत्रैश्च वर्जितः ॥ ११ ॥

लवणकारस्य मरणं गङ्गायां पूर्वजन्मतः ।

तत्फलेन महादेवि धनाढ्यत्वं प्रजायते ॥ १२ ॥

स्वभार्या पतिता देवि लवणकूपे निशामुखे ।

नैव निःसारिता तेन ततः कन्या प्रजायते ॥ १३ ॥

वृषभौ पतितौ कूपे पातितौ मृत्युमागतौ ।

तेन दोषेण देवेशि पुत्रो नैव प्रजायते ॥ १४ ॥

परस्त्रीरतिसंयोगं यत्कृतं पूर्वजन्मनि ।

तेन पापेन भो देवि शरीरे रोगसम्भवः ॥ १५ ॥

अस्य शान्तिं प्रवक्ष्यामि शृणु देवि सुशोभने ।
 गृहवित्ताष्टमं भागं ब्राह्मणाय समर्पयेत् ॥ १६ ॥
 गायत्रीलक्षजाप्यं च विप्रद्वारा च कारयेत् ।
 हवनं तद्दशांशेन मार्जनं तर्पणं तथा ॥ १७ ॥
 सुवर्णप्रतिमां कृत्वा लक्ष्म्याः पञ्चपलेन वै ।
 रौप्यस्यैव वरारोहे वृषभौ द्वौ सुनिर्मलौ ॥ १८ ॥
 पलैर्दशमितैः कुर्यात्पूजयित्वा यथाविधि ।
 मन्त्रेणानेन देवेशि स्वोपचारैः पृथक् पृथक् ॥ १९ ॥
 “अंलक्ष्मि देवि महालक्ष्मि कमले सर्वसिद्धिदे ।
 मम पूर्वकृतं पापं तत्क्षमस्व दयानिधे ॥ २० ॥”
 मन्त्रः । अंलक्ष्म्यै नमः पाद्यं समं ॥ अंलक्ष्म्यै
 नमः अर्घ्यं ॥ अं देव्यै नमः स्नानं ॥ अं कमलायै
 नमः गन्धं ॥ अं सर्वायै नमः धूपं ॥ अं सिद्धिदायै
 नमः दीपं ॥ अं पाद्यादिसर्वाणि दापयेत् ॥
 “अं नन्दिकेश्वर भूतेश गणानामधिपो भवान् ।
 मम पूर्वकृतं पापं क्षम्यतां परमेश्वर ॥ २१ ॥

इति मन्त्रेण वृषभौ पूजितौ शुभ्ररूपिणौ ।
 पूजयित्वा यथान्यायं ब्राह्मणाय ददेत्ततः ॥२२॥”
 ततो गां कपिलां दद्यात्स्वर्णशृङ्गां सभषिताम् ।
 एवंकृते वरारोहे यत्कृतं पूर्वजन्मनि ॥ २३ ॥
 तत्सर्वं नाशमायाति शीघ्रमेव न संशयः ।
 पुत्रोपि जायते देवि बन्ध्यात्वं च प्रशाम्यति ॥२४॥
 रोगाः सर्वे क्षयं यान्ति नात्र कार्या विचारणा ।
 मृतवत्सा लभेत्पुत्रं चिरञ्जीविनमुत्तमम् ॥ २५ ॥
 काकबन्ध्या लभेत्पुत्रं पुनर्देवि न संशयः ॥ २६ ॥
 इति श्रीकर्मविपाकसंहितायां पार्वतीशिवसंवादे
 मूलनक्षत्रस्य चतुर्थचरणप्रायश्चित्तकथनं
 नामैकोनाशीतितमोऽध्यायः ॥ ७६ ॥

अथाशीतितमोऽध्यायः ।

शिव उवाच ।

अयोध्यायां महादेवि वशिष्ठस्यैव चाश्रमे ।
 श्रीधनेश्वरशर्मेति ब्राह्मणो न्यवसत्प्रिये ॥ १ ॥

स परिडतो गुरुज्ञश्च धनी मानी विचक्षणः ।
 स्त्री च पतिव्रता तस्य पतिसेवासु तत्परा ॥ २ ॥
 पुत्रद्वयं तथा जातं विद्यावृत्तिर्बभूव सः ।
 भागिनेयस्ततो देवि तद्धनैश्वरशर्मणः ॥ ३ ॥
 तत्र वासार्थमायातः सपत्नीको वरानने ।
 तीर्थयात्राप्रसङ्गेन गृहे तस्यावसद्विजः ॥ ४ ॥
 मासमेकं स्थितस्तत्र भागिनेयस्ततो मृतः ।
 दष्टः सर्पेण देवेशि कालपाशावृतो द्विजः ॥ ५ ॥
 वर्षमात्रे ततो जाते भागिनेयस्य या वधूः ।
 धनेश्वरे महाप्रीतिमकरोत्सा मम प्रिये ॥ ६ ॥
 पुत्राणां मरणं देवि जातं तस्याघरूपिणः ।
 गृहे स्वर्णं च रौप्यं च सर्वं तस्यै न्यवेदयत् ॥ ७ ॥
 ततो बहुगते काले तस्य मृत्युरभूत्किल ।
 यमदूतैर्महाघोरे नरके पातितः शिवे ॥ ८ ॥
 यमाज्ञया वरारोहे षष्टिवर्षसहस्रकम् ॥ ९ ॥
 अन्यत्रापि कृतं पापं प्रयागे च विनश्यति ।

प्रयागे यत्कृतं पापं रामपुर्यां विनश्यति ॥
 अयोध्यायां कृतं पापं वज्रलेपो भविष्यति ॥ १० ॥
 नरकान्निःसृतो देवि बकयोनावजायत ।
 पुनर्दुर्दुरयोनिं वै काकयोनिं ततोऽगमत् ॥ ११ ॥
 पुनर्मानुषयोन्यां वै धनधान्यसमन्वितः ।
 जातः पुण्यतमे देशे देवगन्धर्वसेविते ॥ १२ ॥
 सर्वविद्यासु विख्यातो गुणज्ञो रूपवांस्तथा ।
 पूर्वजन्मनि देवेशि भागिनेयवधूं प्रति ॥ १३ ॥
 सम्भोगं कृतवान् विप्रः कुक्षिपीडा ततः परम् ।
 वंशच्छेदो विशालाक्षि कन्या वै बहवस्तथा ॥ १४ ॥
 भागिनेयस्य वै द्रव्यं भुक्तं पूर्वमनेन वै ।
 शरीरे बहुधा पीडा परस्त्रीगमनादनु ॥ १५ ॥
 अस्य शान्तिं प्रवक्ष्यामि शृणु त्वं मम वल्लभे ।
 गृहवित्तषडंशेन पुण्यकार्यञ्च कारयेत् ॥ १६ ॥
 गायत्रीजातवेदाभ्यां जपं वै कारयेत्ततः ।
 दशांशं हवनं कृत्वा तर्पणं मार्जनं तथा ॥ १७ ॥

जाणाद्धारं वरारोहे कूपं चैव तडागकम् ।
 तद्वदेव च वै कुर्यात्षष्टिवृक्षप्ररोपणम् ॥ १८ ॥
 प्रयागे माघमासे तु तुलादानं प्रयत्नतः ।
 धूम्रवर्णां तथा गां वै दद्याद्विप्राय सत्कृताम् ॥ १९ ॥
 एवंकृते वरारोहे पूर्वपापं विशुद्ध्यति ।
 पुत्रोपि जायते देवि बन्ध्यात्वञ्च प्रशाम्यति ॥ २० ॥
 काकबन्ध्यात्वशान्त्यर्थं रवियुक्तां तु सप्तमीम् ।
 कृत्वा व्रतं वरारोहे सुवर्णं दानमाचरेत् ॥ २१ ॥
 शय्यादानं ततो दद्यान्मृतवत्सा सुपुत्रिणी ।
 सर्वे रोगाः क्षयं यान्ति नात्र कार्या विचारणा ॥ २२ ॥
 इति श्रीकर्मविपाकसंहितायां पार्वतीशिवसंवादे
 पूर्वाषाढनक्षत्रस्य प्रथमचरणप्रायश्चित्तकथनं
 नामाशीतितमोऽध्यायः ॥ ८० ॥
 अथैकाशीतितमोऽध्यायः ।
 शिव उवाच ।

कर्णाटे वै ततो देवि पुरं च शिवसञ्ज्ञकम् ।

वसन्ति तत्र बहवो वैश्याः परयोपजीविनः ॥ १ ॥
 तन्मध्ये वैश्य एको हि धरणीकरविश्रुतः ।
 तस्य रूपवती भार्या सुन्दरी बहुसंयुता ॥ २ ॥
 व्यापारेण महादेवि धनं च बहु सञ्चितम् ।
 ततो बहुदिने काले तस्य मित्रं द्विजोप्यभूत् ॥ ३ ॥
 ब्राह्मणः सोपि वै भ्रष्टः कष्टं भुक्त्वा दिने दिने ।
 स्वर्णं शतपलं देवि हीरकं मौक्तिकं तथा ॥ ४ ॥
 स्थापितं ब्राह्मणद्रव्यं स्वगृहे मित्रकारणात् ।
 ततो वृद्धे तु संजाते वैश्यमृत्युरभूत्पुरा ॥ ५ ॥
 पश्चात्पत्नी मृता तस्य व्रतिनी गर्ववर्जिता ।
 वैश्यस्य चाभवत्स्वर्गं दिव्यवर्षसहस्रकम् ॥ ६ ॥
 पत्न्या सह वरारोहे भुक्त्वा स्वर्गफलं ततः ।
 बकयोनिं ततो लेभे चक्रवाकस्ततोभवत् ॥ ७ ॥
 हंसयोन्यां ततो जातो मानुषत्वं ततोऽगमत् ।
 पूर्वसम्बन्धतः पूर्वपुण्यात्पातिव्रतादपि ॥ ८ ॥
 पुनर्विवाहिता देवि ब्राह्मणस्वापहारतः ।

वन्ध्या जाता तु सानारी दुःखिता साप्यहर्निशम् ६ ॥
 तस्य देहेऽभवद्व्याधिः कफवातसमन्वितः ।
 धनाढ्यो बहुधा कन्या जायन्ते च पुनः पुनः ॥ १० ॥
 अस्य निग्रहहेत्वर्थं शृणु सर्वं वरानने ।
 यद्गृहे वित्तमर्द्धं तद् ब्राह्मणाय समर्पयेत् ॥ ११ ॥
 उलक्ष्यै नमोऽथ मंत्रेण दशायुतजपं ततः ।
 दशांशहवनं तद्वत्तर्पणं मार्जनं तथा ॥ १२ ॥
 गामेकां कृष्णवर्णां वै स्वर्णयुक्तां सवत्सकाम् ।
 ब्राह्मणाय ततो दद्यान्मुक्तालङ्गूलसंयुताम् ॥ १३ ॥
 भोजनं कारयेत्पूज्यान्ब्राह्मणान्वेदपारगान् ।
 शतं वा द्विशतं देवि त्रिशतं वा विशेषतः ॥ १४ ॥
 पलैः शतैः सुवर्णस्य वेदीं कृत्वा विचक्षणः ।
 तन्मध्ये च द्विजस्यैव रौप्यस्यैव च चाकृतिम् ॥ १५ ॥
 पूजयेच्छ्रद्धया देवि मन्त्रेणैव पुनः पुनः ॥ १६ ॥
 ब्रह्मंस्त्वं कपिलो विष्णुः सर्वसाक्षी जगन्मयः ।
 ममापराधं देवेश क्षम्यतां पूर्वजन्मनः ॥

द्रव्यं मित्रस्य भो देव स्थापितं स्वगृहे मया ॥१७॥

न दत्तं वै मयाऽज्ञानात् क्षम्यतां परमेश्वर ।'

मन्त्रेणानेन देवेशि पूजनं विधिपूर्वकम् ॥ १८ ॥

पूजयित्वा ततो देवि ब्राह्मणाय प्रदापयेत् ।

एवंकृत्वा वरारोहे शीघ्रं पुत्रः प्रजायते ॥ १९ ॥

काकवन्ध्या पुनर्देवि कन्यका जननी तथा ।

पुत्रं प्रसूयते देवि न च कन्यां प्रसूयते ॥ २० ॥

मृतवत्सा लभेत्पुत्रं चिरञ्जीविनमुत्तमम् ।

व्याधयः संक्षयं यान्ति नात्र कार्या विचारणा ॥२१॥

इति श्रीकर्मविपाकसंहितायां पार्वतीशिवसंवादे

पूर्वाषाढनक्षत्रस्य द्वितीयचरणप्रायश्चित्त-

कथनं नामैकाशीतितमोऽध्यायः ॥८१॥

अथ द्व्यशीतितमोऽध्यायः ।

शिव उवाच ।

अन्तर्वेदे विशालाक्षि लोभ्रोऽवात्सीत् स पुण्यकृत् ।

गंधर्वाख्ये पुरे देवि विख्याते यमुनान्तरे ॥ १ ॥

सुभाग्यवान् गुणज्ञो हि बहुभृत्यैः सुपूजितः ।
 भूपतिस्तस्य देशस्य दाता भोक्ता विचक्षणः ॥२॥
 ब्राह्मणस्य हता भूमिरज्ञानाद्वै सुरेश्वरि ।
 ब्राह्मणोपि विषं भुक्त्वा मृतस्तस्योपरि प्रिये ॥३॥
 ततो बहुगते काले तस्य मृत्युरभूत्पुरा ।
 यमदूतैर्महाघोरे कुम्भीपाके निपातितः ॥ ४ ॥
 यमाज्ञया वरारोहे युगमेकं च पातितः ।
 महादुःखेन संतप्तो बहु कष्टं प्रलब्धवान् ॥ ५ ॥
 नरकान्निःसृतो देवि सूकरत्वं ह्यजायत ।
 ऋक्षयोनिं ततो भूत्वा शुकयोनिं ततोऽगमत् ॥ ६ ॥
 पुनर्मानुषयोनिर्वै मध्यदेशे वरानने ।
 धनधान्यसमायुक्तो वंशहीनोऽभवत्तदा ॥ ७ ॥
 पूर्वजन्मनि देवेशि हता भूमिर्वरानने ।
 ब्राह्मणो वै मृतः पूर्वं तदुद्देशेन वै शिवे ॥ ८ ॥
 अतः पुत्रविहीनोऽयं कन्यका बहु जायते ।
 महारोगेण सन्तप्तो मृतपुत्रः पुनः पुनः ॥ ९ ॥

अस्य शान्तिमहं वक्ष्ये पूर्वपापस्य शान्तये ।
 गायत्रीजातवेदाभ्यां त्र्यम्बकेन वरानने ॥ १० ॥
 दशायुतं जपं कार्यं प्रतिमंत्रैः सुरेश्वरि ।
 दशांशं हवनं तद्वत् तर्पणं मार्जनं तथा ॥ ११ ॥
 दशवर्णां ततो दद्याच्छतब्राह्मणभोजनम् ।
 भूमिदानं ततो कुर्याच्छतविग्रहमानकम् ॥ १२ ॥
 पलपञ्चसुवर्णस्य ब्राह्मणस्य तथाऽऽकृतिम् ।
 पूजयित्वा यथान्यायं ब्राह्मणाय प्रदापयेत् ॥ १३ ॥
 प्रयागे मकरे मासि पत्न्या सह वरानने ।
 स्नानं कुर्याच्च देवेशि पूर्वपापस्य शुद्धये ॥ १४ ॥
 एवंकृत्वा वरारोहे पुत्रोत्पत्तिर्भवेच्छिवे ।
 बन्ध्यात्वं नाशमायाति काकबन्ध्या च गर्भिणी ॥ १५ ॥
 मृतवत्सा लभेत्पुत्रं चिरञ्जीविनमुत्तमम् ।
 रोगाः सर्वे क्षयं यान्ति नात्र कार्या विचारणा ॥ १६ ॥
 इति श्रीकर्म० पूर्वाषाढनक्षत्रस्य तृतीयचरणप्राय-
 श्चित्तकथनं नाम द्व्यशीतितमोऽध्यायः ॥ ८२ ॥

अथ त्र्यशीतितमोऽध्यायः ।

शिव उवाच ।

अयोध्यायां विशालाक्षि मालाकारोऽवसत्पुरा ।
 साधुवृत्तिरतः श्रीमान् ब्राह्मणानां च सेवकः ॥ १ ॥
 तस्य पत्नी महादुष्टा कुलटा व्यभिचारिणी ।
 माल्यं कृत्वा विशालाक्षि जीवयामास बान्धवान् ॥ २ ॥
 तस्य मित्रं द्विजोप्येकः स्वर्णं लक्षद्वयं तथा ।
 स्थापितं स्वगृहे तस्य गताश्च बहुवासराः ॥ ३ ॥
 याचितं तेन स्वं द्रव्यमर्थं प्राप्तं तदा प्रिये ।
 तदर्धं च व्ययं जातं मालाकारस्य वै गृहे ॥ ४ ॥
 एवं बहुगते काले मालाकारो मृतः पुरा ।
 अयोध्यायां विशालाक्षि स्वर्गस्तस्याभवत्किला ॥ ५ ॥
 लक्षवर्षं वरारोहे भुक्तं स्वर्गफलं शुभम् ।
 ततः पुण्यक्षये जाते मानुषत्वेऽभवत्पुनः ॥ ६ ॥
 मध्यदेशे च देवेशि पुत्रकन्याविवर्जितः ।
 तस्य पत्नी पुनर्देवि या स्थिता पूर्वजन्मनि ॥ ७ ॥

विवाहिता च सा देवि व्याधियुक्ता ज्वरातुरा ।
 अस्य शान्तिं वरारोहे शृणु मे परमेश्वरि ॥ ८ ॥
 षडङ्गं जापयेत्प्राज्ञैः शिवपूजनपूर्वकम् ।
 षडक्षरेण मन्त्रेण लक्षजाप्यं वरानने ॥ ९ ॥
 हवनं तदशांशेन मार्जनं तर्पणं तथा ।
 श्रवणं मासमेकं तु चण्डिकाचरितत्रयम् ॥ १० ॥
 ततः षडंशं देवेशि ब्राह्मणाय समर्पयेत् ।
 ततो गां कपिलां दद्यात्तिलधेनुं सुपूजिताम् ॥ ११ ॥
 अश्वं दद्याद्विशालाक्षि महिषीं दुग्धसंयुताम् ।
 सुवर्णस्य कृतं वृक्षं फलपुष्पसमन्वितम् ॥ १२ ॥
 दद्याद्दशपलं देवि ततः पुत्रः प्रजायते ।
 मृतवत्सा च या नारी काकवन्ध्या च रोगिणी ॥ १३ ॥
 सर्वासां वाञ्छितं कार्यं जायते नात्र संशयः ॥ १४ ॥
 इति श्रीकर्मविपाकसंहितायां पार्वतीशिवसंवादे
 पूर्वाषाढनक्षत्रस्य चतुर्थचरणप्रायश्चित्तकथनं
 नाम त्र्यशीतितमोऽध्यायः ॥ ८३ ॥

अथ चतुरशीतितमोऽध्यायः ।

शिव उवाच ।

श्वेतपर्वे महातीर्थे रामपुर्यां वरानने ।
 कान्यकुब्जोऽवसद्विप्रो व्यापारकरणे रतः ॥ १ ॥
 अश्वादिकं वरारोहे वृषचर्माजिनाम्बरम् ।
 प्रत्यहं गृह्यते देवि विक्रयं क्रियते सदा ॥ २ ॥
 द्यतवेश्यारतो नित्यं परस्त्रीगमनं तथा ।
 प्राकरोच्च सुरापानं गुरुदेवाऽपमानकृत् ॥ ३ ॥
 एवं बहुगते काले मरणं प्रबभूव ह ।
 यमदूतैर्महाघोरे लब्ध्वा क्षिप्तः सुदारुणे ॥ ४ ॥
 षष्टिवर्षसहस्राणि भुक्त्वा नरकयातनाम् ।
 नरकान्निःसृतो देवि वानरस्य गतिं गतः ॥ ५ ॥
 ततो रासभयोन्यां वै तुरगस्य ततोऽगमत् ।
 मानुषत्वं ततो लेभे पूर्वजन्मफलाच्च सः ॥ ६ ॥
 धनधान्यसमायुक्तो रोगयुक्तोऽप्यपुत्रकः ।
 कदाचिद् दैवयोगेन पुत्रो भवति भामिनि ॥ ७ ॥

मरणं तस्य वै शीघ्रं ततः कन्या प्रजायते ।
 अस्य शान्तिं शृणुष्वदौ यथापापं निवर्तते ॥ ८ ॥
 गृहवित्तषडंशं च पुण्यकार्यं च कारयेत् ।
 पूर्वजन्मनि देवेशि कनिष्ठं भ्रातरं निजम् ॥ ९ ॥
 रात्रौ खड्गेन हतवान् तत्पापाच्च सुतक्षयः ।
 गायत्रीमूलमन्त्रेण पञ्चलक्षं वरानने ॥ १० ॥
 जपं वै कारयेत्प्राज्ञैर्नित्यं गोविन्दकीर्तनम् ।
 होमं वै कारयेत्कान्ते कुण्डे षट्कोणसंयुते ॥ ११ ॥
 पायसेन विशालाक्षि तिलसर्पिर्युतेन च ।
 दशवर्णां ततो दद्याद् ब्राह्मणाय शिवात्मने ॥ १२ ॥
 भूमिदानं ततो दद्याच्छय्यादानं विशेषतः ।
 भ्रातुश्चैवाकृतिं कृत्वा रौप्येणैव वरानने ॥ १३ ॥
 पलसप्तप्रमाणेन पूजां कृत्वा प्रसन्नधीः ।
 “देवदेव महादेव चर्मभस्मविभूषण ॥ १४ ॥
 पूर्वजन्मनि देवेश भ्रातृनाशः कृतो मया ।
 तत्पापं क्षम्यतां देव प्रपद्ये शरणं तव ॥ १५ ॥ ”

प्रतिमां पूजितां देवि मन्त्रेणानेन वै शिवे ।
 दद्याद्विप्राय विदुषे श्रोत्रियाय द्विजात्मने ॥१६॥
 ततो वै भोजयेद्भक्त्या ब्राह्मणान्वेदपारगान् ।
 एकाधिकशतं देवि पायसैर्मोदकेन च ॥ १७ ॥
 एवं कृत्वा वरारोहे पूर्वपापस्य संक्षयः ।
 वन्ध्यात्व प्रशमं याति पुत्रः सत्यं प्रजायते ॥१८॥
 काकवन्ध्या लभेत्पुत्रं मृतवत्सा सुपुत्रिणी ।
 व्याधयः संक्षयं यान्ति नात्र कार्या विचारणा ॥१९॥
 इति श्राकमावपाकसंहितायां पार्वतीशिवसंवादे
 उत्तरानक्षत्रस्य प्रथमचरणप्रायश्चित्तकथनं
 नाम चतुरशीतितमोऽध्यायः ॥ ८४ ॥
 अथ पञ्चाशीतितमोऽध्यायः ।
 शिव उवाच ।

सकेश्वरपुरे देव्यवात्सीञ्चैको द्विजो वरः ।
 म्लेच्छवाणीं वदेन्नित्यं म्लेच्छसेवारतः सदा ॥ १ ॥
 अतिष्ठन् म्लेच्छनिकटे म्लेच्छविद्यासु परिडतः ।

मत्स्यं मांसं च मद्यं च भोजनं चाकरोत्सदा ॥ २ ॥
 एवं सर्वं वयो जातं धनं बहु सुसंचितम् ।
 तद्धनं भूमिमध्ये हि स्थापितं तु गृहे शुभे ॥ ३ ॥
 एकस्मिन्समये देवि भ्रातुः पुत्रः समागतः ।
 रत्नव्यापारकरणे स दक्षश्चतुरस्तथा ॥ ४ ॥
 ततो गेहस्थितो नित्यं रत्नं बहु सुसंचितम् ।
 रत्नलोभेन भो देवि रात्रौ क्षुरिकया तदा ॥ ५ ॥
 कृत्वा शिरश्छेदनं च सुप्तं निशि ममार तम् ।
 तत्सर्वं भूमिमध्ये तु स्थापितं रत्नसञ्चयम् ॥ ६ ॥
 भ्रातृजस्य धनं गृह्य व्ययं कृत्वा दिने दिने ।
 ततो बहुदिने याते द्विजः पूर्वं मृतः स च ॥ ७ ॥
 पश्चात्पत्नी मृता तस्य तौ गतौ नरकार्णवे ।
 षष्टिवर्षसहस्राणि महाकष्टेन पीडितौ ॥ ८ ॥
 नरकान्निःसृतौ द्वौ तु गजयोनी बभूवतुः ।
 पुनः कच्छपयोनी वै गोधायोनी बभूवतुः ॥ ९ ॥
 एवं योनित्रयं भुक्त्वा सरय्वा उत्तरे तटे ।

मानुषत्वं ततो लेभे भाग्यवान् साधुसञ्ज्ञितः ॥ १० ॥
 सुशीलः सुमतिर्दक्षः स्वल्पविद्यायुतो नरः ।
 अपुत्रो रोगवान् देवि भूपतिर्नरपूजितः ११ ॥
 पूर्वजन्मनि देवेशि भ्रातृपुत्रवधः कृतः ।
 निशायां च पुरा देवि तेन दोषेण नो सुतः ॥ १२ ॥
 म्लेच्छस्य सेवनाद्देवि म्लेच्छस्याऽशुचिभाषणात् ।
 तेन पापेन भो देवि शरीरे रोगसम्भवः ॥ १३ ॥
 यत्तु दानं कृतं पूर्वं दत्ता शय्या सुरेश्वरि ।
 तत्फलेन महादेवि धनाढ्यत्वमजायत ॥ १४ ॥
 अनाचारः कृतः पूर्वं पुत्रदारयुतेन च ।
 तेन पापेन भो देवि नरः कन्याप्रजो भवेत् ॥ १५ ॥
 अथ शान्तिं प्रवक्ष्यामि शृणु देवि सुशोभने ।
 गायत्रीमलमन्त्रेण पञ्चलक्षं वरानने ॥ १६ ॥
 जपञ्च कारयेद्देवि षडंशं दानमाचरेत् ।
 होमञ्च कारयेत्कान्ते कुण्डे चैव सुसंस्कृते ॥ १७ ॥
 दशांशं तर्पणं देवि मार्जनं तद्दशांशतः

भ्रातृपुत्रस्य प्रतिमां कारयेदद्रिनन्दिनि ॥ १८ ॥

पलं दशसुवर्णस्य विधिवत्पूजयेत्ततः ।

मन्त्रेणानेन देवेशि गन्धधूपादिभिस्तथा ॥ १९ ॥

गणाधिप सुराध्यक्ष सर्वसिद्धिप्रदायक ।

मम पूर्वकृतं पापं तत्क्षमस्व दयानिधे ॥ २० ॥

रौप्यपात्रे स्थितां तां तु प्रतिमां प्रार्थयेत्ततः ।

अज्ञानाद्वा प्रमादाद्वा पापं मम पुराकृतम् ।

तत्सर्वं क्षम्यतां देव प्रपद्ये शरणं तव ॥ २१ ॥

ॐ गणपतये नमः । ॐ लक्ष्म्यै नमः । ॐ सूर्याय

नमः । ॐ शिवाय नमः । ॐ विश्वयोनये नमः ।

ॐ गरुडाय नमः । ॐ नन्दिकेश्वराय नमः ॥

एभिर्मन्त्रैस्तु सर्वाणि वस्तूनि दापयेत्ततः ।

कलशं पूजयेद्देवि गणाधिपस्वरूपिणम् ॥ २२ ॥

गन्धपुष्पैश्च ताम्बूलैर्वस्त्रैर्नानाविधैरपि ।

प्रतिमां पूजितां देवि ब्राह्मणाय प्रदापयेत् ॥ २३ ॥

दशवर्णास्ततो दद्याद्दृषमेकं वरानने ।

पञ्चपात्रं ततो दद्याद्ब्राह्मणान् भोजयेत्ततः ॥ २४ ॥
 रविवारेण संयुक्तसप्तम्यां विधिपूर्वकम् ।
 उपोषणं नियमतः पत्न्या सह वरानने ॥ २५ ॥
 सप्तवत्सरपर्यन्तं प्रकुर्याद्वै सुरेश्वरि ।
 ततस्तूद्यापनं कुर्याद्यथाशक्ति सदाशिवे ॥ २६ ॥
 दद्याद्विप्राय विदुषे श्रोत्रियाय तपस्विने ।
 कूष्माण्डं नारिकेलं च पञ्चरत्नसमन्वितम् ॥ २७ ॥
 गङ्गामध्ये प्रदातव्यं पूर्वपापविशुद्धये ।
 एवंकृते वरारोहे शीघ्रं पुत्रः प्रजायते ॥ २८ ॥
 सर्वे रोगाः क्षयं यान्ति नीहारा भास्कराद्यथा ॥ २९ ॥
 इति श्रीकर्मविपाकसंहितायां पार्वतीशिवसंवादे
 उत्तराष्टादनक्षत्रस्य द्वितीयचरणप्रायश्चित्तकथनं
 नाम पञ्चाशीतितमोऽध्यायः ॥ ८५ ॥

अथ षडशीतितमोऽध्यायः ।

शिव उवाच ।

मध्यदेशे महादेवि ब्राह्मणो वेदपारगः ।

जयदेवाभिधो विप्रो विख्यातश्चातिशीलवान् ॥ १ ॥

तस्य भार्या शीलवती सुशीला शीलरूपिणी ।

तस्याः पुत्रत्रयं जातं गुणज्ञं वेदपारगम् ॥ २ ॥

पुत्राः सर्वे गुणज्ञाश्च वेदवेदाङ्गपारगाः ।

ज्येष्ठपुत्रस्य चोद्वाहे स्वसा तस्य समागता ॥ ३ ॥

भगिन्याश्चादरं कृत्वा बहुमानेन पार्वति ।

विवाहे च समाप्ते तु ज्ञातयः स्वेषु वेश्मसु ॥ ४ ॥

गताः सर्वे विशालाक्षयाचयद्भगिनी च सा ।

ताटकं स्वर्णरत्नाढ्यं भ्रातृपत्नी प्रकोपिता ॥ ५ ॥

श्रुत्वेर्ष्या सवत्सा तु तदायाता स्ववेश्मनि ।

स्त्रीस्वभावाच्च देवेशि मृता सा भगिनी गृहे ॥ ६ ॥

तदुद्देशेन देवेशि शरीरं निशि सात्यजत् ।

ततो बहुदिने याते तस्य मृत्युरभूत्तदा ॥ ७ ॥

पत्नी तस्य सती जाता सत्यलोकमभूत्तदा ।

वर्षं कोटित्रयं देवि सत्यलोकेऽवसत्पुनः ॥ ८ ॥

मर्त्यलोके मनुष्यत्वं लब्धं पुण्यक्षये सति ।

धनधान्यसमायुक्तो विद्यावाञ्छास्त्रपारगः ॥ ९ ॥
 कृतं तेन पुरा पापं भगिन्या दारकारणात् ।
 पुत्रो न जायते देवि कन्योत्पन्ना विनश्यति ॥ १० ॥
 शरीरे सततं दुःखं मध्ये तस्य प्रजायते ।
 काकवन्ध्या भवेद्भार्या मृतवत्सा सुदुःखिता ॥ ११ ॥
 अस्य शान्तिं प्रवक्ष्यामि तत्सर्वं शृणु पार्वति ।
 गृहवित्तषडंशेन पुण्यकार्यं च कारयेत् ॥ १२ ॥
 वापीकूपतडागानां जीर्णोद्धारं प्रयत्नतः ।
 वाटिकां मार्गमध्ये तु सहितां शीतवारिणा ॥ १३ ॥
 गायत्रीजातवेदाभ्यां जपं वै कारयेत्ततः ।
 लक्षद्वयं विशालाक्षि हवनं तद्दशांशतः ॥ १४ ॥
 तर्पणं मार्जनं तद्वद्गोदानं विधिवत्ततः ।
 एवंकृते वरारोहे तस्य पुत्रः प्रजायते ॥ १५ ॥
 गुणज्ञः सर्ववस्तूनां साधूनां संमतस्तथा ।
 स्वर्णदानं विशालाक्षि पलपञ्चमितं तथा ॥ १६ ॥
 ब्राह्मणाय ततो दद्यात्पूजयेद्युवतिं ततः ।

वस्त्रालङ्कारसिन्दूरैर्गन्धाद्यैः सुमनोहरैः ॥ १७ ॥
 ताटङ्कैर्मुद्रिकाभिश्च गन्धमाल्यैस्तथैव च ।
 सर्वं पापं क्षयं याति व्याधिनाशोभवेद्भुवम् ॥ १८ ॥
 ब्राह्मणीं पार्वतीरूपां ब्राह्मणं शिवरूपिणम् ।
 भोजयेद्विविधैश्चान्नेर्मोदकैः शतसंख्यकैः ॥ १९ ॥
 काकवन्ध्या लभेत्पुत्रं मृतवत्सा च पुत्रिणी ।
 कन्यकाजननी या तु पुत्रवत्यपि जायते ॥ २० ॥
 एवं न जायते चेत्तु सप्तजन्मस्वपुत्रकः ॥ २१ ॥
 इति श्रीकर्मविपाकसंहितायां पार्वतीशिवसंवादे
 उत्तराष्टादनक्षत्रस्य तृतीयचरणप्रायश्चित्तकथनं
 नाम षडशीतितमोऽध्यायः ॥ ८६ ॥
 अथ सप्ताशीतितमोऽध्यायः ।
 शिव उवाच ।
 गुर्जरे नगरे देवि न्यवसज्ज्ञानवान् द्विजः ।
 बलभद्रः समाख्यातो वेदानां पाठकः सुधीः ॥ १ ॥
 ऋग्वेदं च यजुर्वेदं सामवेदमथर्वणम् ।

पठनं चैव कुरुते चतुर्वेदी द्विजोत्तमः ॥ २ ॥
 एकस्मिन्दिवसे देवि देशे कश्चिन्मृतः खलु ।
 भोजनं तेन संस्कारं विना तत्र कृतं प्रिये ॥ ३ ॥
 म्लेच्छद्रव्यं गृहीतं च भुक्तं पुत्रयुतेन च ।
 पत्न्या सह वरारोहे ततो वृद्धवयो गतः ॥ ४ ॥
 मरणं तस्य वै जातं शङ्केश्वरपुरे यदा ।
 यमाज्ञया तदा देवि यमदूतैरितस्ततः ॥ ५ ॥
 नरके पातितं पश्चान्मर्त्यलोके ततोगमत् ।
 कुक्कुटत्वं विशालाक्षि काकं पारावतं ततः ॥ ६ ॥
 मानुषत्वं पुनर्लेभे शुभे देवि कुले महत् ।
 स परिडतो महाविद्वाञ्ज्ञातिधर्मविचक्षणः ॥ ७ ॥
 पूर्वजन्मनि देवेशि म्लेच्छान्नं भोजनं कृतम् ।
 तेन पापेन भो देवि पुत्रः कन्या न जायते ॥ ८ ॥
 प्रेतान्नं भोजनं कृत्वा संस्कारो न कृतः पुरा ।
 तेन पापेन भो देवि शरीरे रोगसम्भवः ॥ ९ ॥
 अस्य शान्तिं शृणुष्वदौ पूर्वपापप्रणाशिनीम् ।

गृहवित्ताष्टमं भागं ब्राह्मणाय प्रकल्पयेत् ॥ १० ॥

गायत्रीमूलमन्त्रेण दशायुतजपं ततः ।

हवनं तद्दशांशेन मार्जनं तर्पणं तथा ॥ ११ ॥

दशवर्णीं ततो दद्याच्छय्यादानं विशेषतः ।

कूष्माण्डं नारिकेलं च पञ्चरत्नसमन्वितम् ॥ १२ ॥

गङ्गामध्ये प्रदातव्यं पूर्वपापप्रणाशनम् ।

एवंकृते वरारोहे शीघ्रं पुत्रः प्रजायते ॥ १३ ॥

व्याधयः संक्षयं यान्ति काकवन्ध्या लभेत्सुतम् १४

इति श्रीकर्मविपाकसंहितायां पार्वतीशिवसंवादे

उत्तराष्टादनक्षत्रस्य चतुर्थचरणप्रायश्चित्त-

कथनं नाम सप्ताशीतितमोऽध्यायः ॥ ८७ ॥

अथाष्टाशीतितमोऽध्यायः ।

शिव उवाच ।

पवनस्य महादेशे मारुते नगरे शुभे ।

गौतमो नाम विख्यातो ब्राह्मणो वेदपारगः ॥ १ ॥

तस्य भार्या विशालाक्षि मालिनी मातृपालिनी ।

धनञ्जय बहु संगृह्य म्लेच्छसेवारतो हि सः ॥ २ ॥
 तस्य मित्रो द्विजः कश्चित् तपस्वी सत्थवाक्छुचिः ।
 आगतस्तस्य निकटे प्रेम्णा तत्र तपोकरोत् ॥ ३ ॥
 अब्दे चैके ततो जाते पुनः काश्यां गतोपि सः ।
 स्वर्णरत्नं महादेवि गौतमाय समर्पितम् ॥ ४ ॥
 रक्षार्थं तेन द्रव्यं च गृहीतं गौतमेन च ।
 वाराणस्यां ततो गत्वा तपस्वी प्राणमत्यजत् ॥ ५ ॥
 गौतमेन तु स्वद्रव्यं स्थापितं भूमिमध्यके ।
 तद्रव्यं ब्राह्मणस्यैव पुत्रदारयुतेन च ॥ ६ ॥
 भक्षितं तेन विक्रीय बहुवर्षे गते शिवे ।
 गौतमस्य ततो मृत्युर्वृद्धे जाते वरानने ॥ ७ ॥
 गन्धर्वस्य ततो लोकं विंशतिर्वै सहस्रकम् ।
 तेन भुक्तं विशालाक्षि गन्धर्वैः सह किन्नरैः ॥ ८ ॥
 ततः पुण्ये क्षये जाते हंसयोनिं ततोऽगमत् ।
 मृगयोनिं ततो भुक्त्वा मानुषत्वं ततोऽगमत् ॥ ९ ॥
 स भाग्यवान् महाधीरः पुण्याचारे सदा मतिः ।

पूर्वजन्मनि देवेशि मित्रद्रव्यं विनाशितम् ॥ १० ॥
 अदत्तं यद्विशालाक्षि तेन पापेन तत्प्रिया ।
 वन्ध्या भवति वै नारी काकवन्ध्या च जायते ॥ ११ ॥
 रोगयुक्तोऽभवद्देहो ज्वराश्च विविधास्तथा ।
 अस्य शान्तिं प्रवक्ष्यामि शृणु देवि सुशोभने ॥ १२ ॥
 गृहवित्तषडंशेन पुण्यकार्यं च कारयेत् ।
 वापीकूपतडागानि जीर्णोद्धारं च कारयेत् ॥ १३ ॥
 गायत्रीमूलमन्त्रेण दशायुतजपं शिवे ।
 हवनं तद्दशांशेन पुण्यकार्यं च कारयेत् ॥ १४ ॥
 गामेकां तरुणीं शुभ्रां कांस्यदोहां सवत्सकाम् ।
 सतीं सवस्त्रां विप्राय दद्याद्देदविदे ततः ॥ १५ ॥
 ब्राह्मणान्भोजयेद्दत्त्वा यथाशक्त्या तु दक्षिणाम् ।
 ज्ञातिभिः सह भुञ्जीत ततो नृत्यन्तु कारयेत् ॥ १६ ॥
 पुराणश्रवणं देवि चण्डिकाचरणार्चनम् ।
 अन्नदानं च भो देवि घृतदानं विशेषतः ॥ १७ ॥
 एवंकृते न सन्देहो वंशवृद्धिर्भविष्यति ।

रोगाः सर्वे क्षयं यान्ति सुखानि विविधानि च॥१८॥

इति श्रीकर्मविपाकसंहितायां पार्वतीशिवसंवादे

श्रवणनक्षत्रस्य प्रथमचरणप्रायश्चित्तकथनं

नामाष्टाशीतितमोऽध्यायः ॥ ८८ ॥

अथैकोनवतितमोऽध्यायः ।

शिव उवाच ।

गान्धारदेशे वै शुभ्रे गान्धारस्य पुरे शुभे ।

वसन्ति तत्र बहवो जनाः पुण्योपजीविनः ॥ १ ॥

तन्मध्ये ब्राह्मणोप्येको लक्ष्मीवान् गुणवर्जितः ।

यवनानां महन्मित्रं सार्धं स्लेच्छेन तिष्ठति ॥ २ ॥

ऊर्णादिकं वरारोहे विक्रयं कुरुते सदा ।

स्लेच्छन्नं भुज्यते नित्यं स्लेच्छभार्याविहारकृत॥३॥

एवं बहु वयो जातं ततो वै मरणं खलु ।

यमदूतैर्महाघोरैर्नरकेऽत्यन्तदारुणे ॥ ४ ॥

निक्षिप्तं तेन वै देवि षष्टिवर्षसहस्रकम् ।

भुक्तं सुदुःसहं कर्म विविधं नरके फलम् ॥ ५ ॥

नरकान्निःसृतो देवि वृकयोनिरभूत्पुरा ।
 रासभस्य ततो योनिमृक्षत्वेभूत्पुनः प्रिये ॥ ६ ॥
 मानुषत्वं पुनर्लेभे मध्यदेशे सुरेश्वरि ।
 पूर्वजन्मनि स्लेच्छान्नं भुक्तं पुत्रेण वै शिवे ॥ ७ ॥
 अतो वंशस्य विच्छेदो व्याधीनां चोद्भवस्तथा ।
 अस्य दोषस्य वै शान्तिं शृणु मे परमेश्वरि ॥ ८ ॥
 गायत्रीमूलमन्त्रेण लक्षजाप्यं वरानने ।
 हवनं तद्दशांशेन तर्पणं मार्जनं तथा ॥ ९ ॥
 सवृषं पञ्च गोदानं वस्त्रदानं विशेषतः ।
 सहस्रघटदानं च गोदानं च सुरेश्वरि ॥ १० ॥
 एवंकृते न सन्देहो वंशवृद्धिर्भविष्यति ।
 रोगा विनाशमायान्ति नात्र कार्या विचारणा ॥ ११ ॥
 इति श्रीकर्मविपाकसंहितायां पार्वतीशिवसंवादे
 श्रवणनक्षत्रस्य द्वितीयचरणप्रायश्चित्तकथनं
 नामैकोननवतितमोऽध्यायः ॥ ८६ ॥

अथ नवतितमोऽध्यायः ।

शिव उवाच ।

काश्मीरनगरे देवि ब्राह्मणोध्यवसत्पुरा ।

खण्डशर्मेति विख्यातो गङ्गाख्या स्त्री तु कर्कशा १

पतिवाक्यं न साकाशीद्विक्रयं कुरुते सदा ।

घृततैलं च देवेशि दधि तक्रं पुनर्गुडम् ॥ २ ॥

अश्वं च वृषभं चैव चामरं धातुवस्तु च ।

प्रत्यहं विक्रयं कर्त्री व्ययकर्त्री दिने दिने ॥ ३ ॥

एवं सर्वं वयो जातं वृद्धे सति वरानने ।

मरणं तस्य वै जातं ब्राह्मणस्य तदा शिवे ॥ ४ ॥

यमराजाज्ञया दूतैर्नरके कर्दमे तथा ।

निक्षिप्तः षष्टिसाहस्रं भुक्त्वा वै यातना तथा ॥ ५ ॥

नरकान्निःसृतो देवि वृकयोनिस्ततोभवत् ।

रासभस्य पुनर्योनिर्मेघयोनिस्ततोऽभवत् ॥ ६ ॥

मानुषत्वं पुनर्लेभे मध्यदेशे वरानने ।

धनधान्यसमायुक्तः पुत्रकन्याविवर्जितः ॥ ७ ॥

पुनर्विवाहिता सा तु पूर्वजन्मफलाच्छुभे ।
 शरीरे सततं रोगो वायोः सञ्जायते शिवे ॥ ८ ॥
 ब्राह्मणस्य स्वयं धर्मं यतस्त्यक्तं पुरा शुभे ।
 अतः पुत्रविहीनेयं मृतवत्सात्वमाप्नुयात् ॥ ९ ॥
 अस्य शान्तिमहं वक्ष्ये शृणु देवि सुशोभने ।
 गृहवित्तषडंशं च ब्राह्मणाय समर्पयेत् ॥ १० ॥
 गायत्री चायुतं जप्त्वा मूलमन्त्रं शिवस्य तु ।
 षडक्षरं सप्रणवं लक्षमेकं वरानने ॥ ११ ॥
 हवनं तद्दशांशेन मार्जनं तर्पणं तथा ।
 ब्राह्मणान्भोजयेद्भक्त्या हविषा पायसेन च ॥ १२ ॥
 पञ्चाशत्संख्यया देवि यथाशक्त्या तु दक्षिणाम् ।
 प्रयागे माघमासे तु स्नानं भार्यासमन्वितः ॥ १३ ॥
 कूष्माण्डं नारिकेरं च पञ्चरत्नसमन्वितम् ।
 गङ्गामध्ये प्रदातव्यं विधिपूर्वं वरानने ॥ १४ ॥
 एवंकृते न संदेहो वंशवृद्धिर्भवेदनु ।

रोगाः सर्वे क्षयं यान्ति वन्ध्या भवति पुत्रिणी ॥१५॥

इति श्रीकर्मविपाकसंहितायां पार्वतीशिवसंवादे

श्रवणनक्षत्रस्य तृतीयचरणप्रायश्चित्तकथनं

नाम नवतितमोऽध्यायः ॥ ६० ॥

अथैकनवतितमोऽध्यायः ।

शिव उवाच ।

अट्टकस्य प्रतीच्यां तु यादवं नाम वै पुरम् ।

वसन्ति बहवो देवि जनाः कर्मविचक्षणाः ॥ १ ॥

तन्मध्ये ब्राह्मणोप्येकः सिद्धलाल इति श्रुतः ।

तस्य भार्या विशालाक्षि देवीनाम्नी सदाशिवे ॥२॥

पतिव्रता गुणोपेता मिष्टवाक्यप्रवादिनी ।

सिद्धलालो महाचौरश्चौर्यवृत्तिरतः सदा ॥ ३ ॥

दारपुत्रादिभृत्यानां चौर्येण पोषणं कृतम् ।

एवं सर्वं वयो जातं ततो मृत्युमुपागतम् ॥ ४ ॥

तस्य भार्या सती जाता तत्प्रभावाद्गतो द्विजः ।

सत्यलोके वरारोहे सततं विविधं सुखम् ॥ ५ ॥

भुक्तं पूर्वकृतात्पुण्यात्ततः पुण्यक्षये सति ।
 मानुषत्वे पुनर्जन्म दुर्लभं सर्वदेहिनाम् ॥ ६ ॥
 धनधान्येन संयुक्तः कन्यापुत्रविवर्जितः ।
 ब्राह्मण्यं च यतस्त्यक्त्वा शूद्रकर्म समाचरेत् ॥ ७ ॥
 परद्रव्यं हतं देवि तस्माद् व्याधिरजायत ।
 तस्य शान्तिं प्रवक्ष्यामि यत्कृतं पूर्वजन्मनि ॥ ८ ॥
 गृहवित्ताष्टमं भागं पुण्यकार्यं च कारयेत् ।
 दशवर्णाप्रदानं च पूर्वपापविशुद्धये ॥ ९ ॥
 शय्यादानं ततः कुर्यादेकादश्यां व्रतं शुभम् ।
 गायत्रीमूलमन्त्रेण विष्णुमन्त्रेण सुन्दरि ॥ १० ॥
 लक्षजाप्यं प्रयत्नेनाऽश्वत्थबिल्वतलेऽबले ।
 दशांशं हवनं कुर्यात्तर्पणं मार्जनं तथा ॥ ११ ॥
 विप्राणां भोजनं देवि घटदानं विशेषतः ।
 एवंकृते न संदेहो वंशो भवति नान्यथा ॥ १२ ॥
 व्याधयः संक्षयं यान्ति मम वाक्यं न चान्यथा ॥ १३ ॥

इति श्रीकर्मविपाकसंहितायां पार्वतीशिवसंवादे श्रवणनक्षत्रस्य चतुर्थचरणप्रायश्चित्त-
 कथनं नामैकनवतितमोऽध्यायः ॥ ६१ ॥

अथ द्विनवतितमोऽध्यायः ।

शिव उवाच ।

देशे पञ्चनदे देवि गङ्गानाम्नी पुरी शुभा ।
 वसन्ति सर्वे वै वर्णा ब्राह्मणाः क्षत्रिया विशः ॥ १ ॥
 स्वकर्मनिरताः सर्वे वर्णाचारसमाश्रिताः ।
 तन्मध्ये ब्राह्मणोप्येकः कृषिकर्मरतः सदा ॥ २ ॥
 एकस्मिन् समये तदीयभगिनीपुत्रो गृहे भिक्षुकः
 प्राप्तस्तस्य बुभुक्षितो निशि तदा यष्ट्याऽहनत्तं खलः ।
 प्राप्तः कालकरालदन्तदलनं पुत्रः स्वसुस्तस्य तत्-
 पापात् सत्वरमाजगाम मरणं दुष्टः स्वयं चान्धधीः ३
 यमदूतैर्महादेवि निक्षिप्तो नरकार्णवे ।
 अष्टाशीतिसहस्राणि वर्षाणि च तदा शिवे ॥ ४ ॥
 भुज्यते विविधं कष्टं नरकं चैव दारुणम् ।
 नरकान्निःसृतो देवि मार्जारत्वे भवेत्किल ॥ ५ ॥
 व्याघ्रस्य च पुनर्योनिं कुकुटत्वं ततोऽभवत् ।
 पुनर्मानुषयोनिं च धनधान्यसमन्वितम् ॥ ६ ॥

स प्रवीणो महावक्त्रा कुलाचाररतः सदा ।
 पूर्वजन्मनि भो देवि भागिनेयस्य वै वधः ॥ ७ ॥
 कृतो वै मन्दमतिना तत्पापेनेह दुःखभुक् ।
 पुत्रो न जायते देवि व्याधिश्रैव पुनः पुनः ॥ ८ ॥
 अस्य शान्तिं प्रवक्ष्यामि शृणु मत्तो वरानने ।
 गृहवित्तषडंशेन पुण्यकार्यं च कारयेत् ॥ ९ ॥
 गायत्रीत्रयम्बकाभ्यां च द्यौःशान्तीति मनुत्रयम् ।
 लक्षत्रयं वरारोहे जपं वै कारयेत्सुधीः ॥ १० ॥
 दशांशहवनं देवि तर्पणं मार्जनं तथा ।
 ब्राह्मणान्भोजयेद्भक्त्या पञ्चाशच्च वरानने ॥ ११ ॥
 हविषा पायसेनापि खण्डेन मोदकेन वै ।
 दशवर्णां ततो दानं तिलधेनुं प्रदापयेत् ॥ १२ ॥
 पञ्चपात्रं च संदाय पिण्डदानं च कारयेत् ।
 भागिनेयस्य वै मूर्तिः सुवर्णरजतान्विता ॥ १३ ॥
 दशपलसुवर्णेन सवत्सां पीठसंयुताम् ।
 पूजयामास विधिवन्मन्त्रेणानेन वै शिवे ॥ १४ ॥

'सुराराध्य जगत्स्वामिन् चराचरगुरो हरे ।
 मम पूर्वकृतं पापं तत्क्षमस्व दयानिधे ॥ १५ ॥
 अज्ञानाद्वा प्रमादाद्वा भागिनेयवधः कृतः ।
 तत् क्षमस्व दयापूर्णं त्र्यम्बक त्रिपुरान्तक ॥ १६ ॥
 ततो वै पूजयामास लोकपालान् पृथक् पृथक् ।
 पश्चान्माषबलिं दद्यात्प्रतिमां दापयेत्ततः ॥ १७ ॥
 ब्राह्मणाय तदा देवि पूर्वपापविशुद्ध्ये ।
 एवंकृते वरारोहे पुत्रः सञ्जायते खलु ॥ १८ ॥
 व्याधयः सङ्क्षयं यान्ति न कन्या जायते खलु ।
 यदा न क्रियते देवि सप्तजन्मस्वपुत्रकः ॥ १९ ॥
 इति श्रीकर्मविपाकसंहितायां पार्वतीशिवसंवादे
 धनिष्ठानक्षत्रस्य प्रथमचरणप्रायश्चित्तकथनं
 नाम द्विनवतितमोऽध्यायः ॥ ६२ ॥
 अथ त्रिनवतितमोऽध्यायः ।
 शिव उवाच ।
 पश्चिमायां महादेवि यवनस्य पुरं महत् ।

महानन्द इति ख्यातः सर्वदेशे सुरेश्वरि ॥ १ ॥
 वसन्ति बहवो म्लेच्छाः स्वविद्यायां विचक्षणाः ।
 ब्राह्मणास्तत्र वै देवि विद्यायां निपुणास्तथा ॥ २ ॥
 तिष्ठत्यशङ्कया नित्यं म्लेच्छान्नं भुज्यते सदा ।
 स सन्ध्यारहितो विप्रः पिशुनो दुर्मतिः शठः ॥ ३ ॥
 सञ्चितं बहुसाहस्रं स्वर्णरत्नगजादिकम् ।
 ततो बहुदिने जाते तस्य मृत्युरभूत्पुरा ॥ ४ ॥
 सर्पेण दष्टो देवेशि पञ्चके निर्जलेपि वा ।
 यमदूतैर्महादेवि यमाज्ञां गृह्य वै द्विजम् ॥ ५ ॥
 रौरवे क्षिप्तवाञ्छीघ्नं महाकण्ठं प्रभुज्यते ।
 षष्टिवर्षसहस्राणि भुक्त्वा नरकयातनाम् ॥ ६ ॥
 नरकान्निःसृतो देवि ग्राहयोनिर्भूत्पुरा ।
 पुनः कच्छपयोनिश्च मानुषत्वं ततोऽभवत् ॥ ७ ॥
 पूर्वजन्मनि भो देवि ब्राह्मणत्वं यतोऽत्यजत् ।
 अपुत्रत्वं ततो देवि कन्यका नैव जायते ॥ ८ ॥
 म्लेच्छान्नं भुज्यते देवि सन्ध्यां च तर्पणं विना ।

अतो व्याधियुतो नित्यं न सुखं लभते क्वचित् ॥६॥
 शान्तिं शृणु वरारोहे पूर्वपापप्रणाशिनीम् ।
 गृहं शुभ्रं वरारोहे धनधान्यसमन्वितम् ॥ १० ॥
 सञ्चितान्नं वरारोहे ब्राह्मणाय प्रदापयेत् ।
 गायत्रीमूलमन्त्रेण लक्षजाप्यं च कारयेत् ॥११॥
 हवनं तद्दशांशेन मार्जनं तर्पणं तथा ।
 त्रैमासिकव्रतं कुर्याद् व्रतं च रविसप्तमी ॥ १२ ॥
 जातवेदेति मन्त्रेण लक्षजाप्यन्तु कारयेत् ।
 तंतो गां कपिलां देवि स्वर्णवस्त्रविभूषिताम् ॥१३॥
 दद्यात्सवस्त्रां विधिवद्ब्राह्मणाय शिवात्मने ।
 अश्वदानं च कर्तव्यं चामरं छत्रमेव च ॥ १४ ॥
 एवंकृते न संदेहो व्याधिनाशो भवेद्भुवम् ।
 पुत्रोपि जायते देवि बन्ध्यात्वं च प्रणाशयेत् ॥१५॥
 इति श्रीकर्मविपाकसंहितायां पार्वतीशिवसंवादे
 धनिष्ठानक्षत्रस्य द्वितीयचरणप्रायश्चित्तकथनं
 नाम त्रिनवतितमोऽध्यायः ॥ ६३ ॥

अथ चतुर्नवतितमोऽध्यायः ।

शिव उवाच ।

यात्किञ्चित्क्रियते कर्म वैदिकं चापि लौकिकम् ।

तत्तत्कर्मफलं भोग्यमिह लोके परत्र च ॥ १ ॥

सौराष्ट्रनगरे देवि क्षत्रियो वसति प्रिये ।

क्षत्रधर्मरतो नित्यं मृगपक्षिप्रहारकः ॥ २ ॥

एकस्मिन् समये काले वनं यातः स दुर्मतिः ।

मृगीं सगर्भीं हतवान् बालकद्वयसंयुताम् ॥ ३ ॥

पुत्रेण भार्यया सार्धं भुक्तं तेन दुरात्मना ।

ततो वृद्धे तु सञ्जाते तस्य मृत्युरभूत्किल ॥ ४ ॥

यमदूतैर्महादेवि नरके क्षिप्त एव सः ।

षष्टिवर्षसहस्राणि भुक्त्वा नरकयातनाम् ॥ ५ ॥

नरकान्निःसृतो देवि महिषो जायते खलु ।

वराहत्वं पुनर्जातं मानुषत्वं पुनर्भवेत् ॥ ६ ॥

देशे पुण्यतमे देवि धनधान्यसमन्वितः ।

विद्यावान् गुणवान् वक्त्रा राजसेवासु तत्परः ॥ ७ ॥

पूर्वजन्मनि देवेशि हत्वा मृगगणान्वहून् ।
 प्रसवोन्मुखीं मृगीं हत्वा मृगवृन्दसमन्विताम् ॥ ८ ॥
 तत्पापेन महादेवि मृतवत्सत्वमाप्नुयात् ।
 शरीरे बहवो रोगा ज्वराश्चातुर्थिकास्तथा ॥ ९ ॥
 शान्तिं शृणु वरारोहे मृतवत्सत्वशान्तये ।
 गृहवित्ताष्टमं भागं पुण्यकार्यं च कारयेत् ॥ १० ॥
 गायत्रीमूलमन्त्रेण लक्षजाप्यं च कारयेत् ।
 हवनं तद्दशांशेन मार्जनं तर्पणं ततः ॥ ११ ॥
 पलपञ्चसुवर्णस्य मृगीं वत्ससमन्विताम् ।
 कृत्वा समर्पयामास ब्राह्मणाय शिवात्मने ॥ १२ ॥
 दशवर्णीं ततो दद्याच्छय्यादानं विशेषतः ।
 वाटिकारोपणं कुर्यात् पथि कूपं तथा शिवे ॥ १३ ॥
 ब्राह्मणान् भोजयामास शतसङ्ख्यान्समोदकैः ।
 एवंकृते वरारोहे पुत्रः सञ्जायते खलु ॥ १४ ॥
 व्याधयः सङ्क्षयं यान्ति बन्ध्यात्वं च प्रशाम्यति ।
 मृतवत्सा तु या नारी सुतं सानुग्रहं लभेत् ॥ १५ ॥

काकवन्ध्या पुनः पुत्रं लभते नात्र संशयः ॥ १६ ॥

इति श्रीकर्मविपाकसंहितायां पार्वतीशिवसंवादे

धनिष्ठानक्षत्रस्य तृतीयचरणप्रायश्चित्तकथनं

नाम चतुर्नवतितमोऽध्यायः ॥ ६४ ॥

अथ पञ्चनवतितमोऽध्यायः ।

शिव उवाच ।

मथुरादक्षिणे भागे योजने वै त्रयो यदि ।

पुरं सिद्धमिति ख्यातं वसन्ति बहवो जनाः ॥ १ ॥

क्षिप्रकारो वसत्येको धनधान्यसमन्वितः ।

बलभद्र इति ख्यातो वैष्णवो ज्ञानवल्लभः ॥ २ ॥

तस्य पुत्रत्रयं जातं कनीयांसस्य चादरः ।

नादरो ज्येष्ठपुत्रस्य मध्यमस्य तथैव च ॥ ३ ॥

धनं च सञ्चितं तेन महाशूद्रेण चानघे ।

भ्रातृणां विग्रहो जातो विभागार्थं धनस्य तु ॥ ४ ॥

ब्राह्मणस्तस्य वै मित्रं विग्रहस्तेन वै श्रुतः ।

आमतस्तस्य निकटे क्षिप्रकारस्य वै शिवे ॥ ५ ॥

ब्राह्मणस्य वधो जातः शूद्राणां विग्रहे सति ॥ १ ॥
 सर्वद्रव्यं कनिष्ठाय क्षिप्रकारो ददौ स्वयम् ॥ २ ॥
 एवं बहुगते काले शूद्रस्य मरणं भवेत् ।
 रौरवं नरकं यातः क्षीपकारोऽपि वै स्वयम् ॥ ३ ॥
 लक्षवर्षं वरारोहे भुक्त्वा नरकयातनाम् ।
 नरकान्निःसृतो देवि व्याघ्रयोनिस्ततोऽभवत् ॥ ४ ॥
 भुक्त्वा व्याघ्रस्य योनिं स काकयोनिस्ततोऽभवत् ।
 मानुषत्वं पुनर्जातं मध्यदेशे सुरेश्वरि ॥ ५ ॥
 धनधान्यसमायुक्तो रोगवान् पुत्रवर्जितः ।
 अस्य शान्तिं प्रवक्ष्यामि शृणु मे परमेश्वरि ॥ ६ ॥
 गृहवित्तषडंशेन पुण्यकार्यं च कारयेत् ।
 पूर्वपापविशुद्ध्यर्थं दशवर्णां ददेत्ततः ॥ ७ ॥
 गायत्रीसूर्यमन्त्रेण लक्षजाप्यं वरानने ।
 दशांशं हवनं देवि मार्जनं तर्पणं तथा ॥ ८ ॥
 दशांशं भोजयेद्विप्रान् ब्राह्मणान्वेदपारगान् ।
 कृष्मांडं नारिकेरं च पञ्चरत्नसमन्वितम् ॥ ९ ॥

गङ्गामध्ये प्रदातव्यं देवि सत्यव्रताय च ।
 एवंकृते वरारोहे सर्वरोगक्षयो भवेत् ॥ १४ ॥
 वंशवृद्धिर्भवेत्तस्य नात्र कार्या विचारणा ॥ १५ ॥
 इति श्रीकर्मविपाकसंहितायां पार्वतीशिवसंवादे
 धनिष्ठानक्षत्रस्य चतुर्थचरणप्रायश्चित्तकथनं
 नाम पञ्चनवतितमोऽध्यायः ॥ ६५ ॥

अथ षण्णवतितमोऽध्यायः ।

शिव उवाच ।

मथुरायां विशालाक्षि आभीरस्तत्र तिष्ठति ।
 गोपालेति समाख्यातो सदा गोधनजीवितः ॥ १ ॥
 तस्य भार्या विशालाक्षी सतीनामातिसुन्दरी ।
 गोधनं बहुसाहस्रं गोपालस्य सुरेश्वरि ॥ २ ॥
 वत्सानां वृषभानां च पालनं क्रियते सदा ।
 शीतकाले महादेवि वृष्टिर्जाता वरानने ॥ ३ ॥
 गौः सवत्सा महादेवि पीडिता भोजनं विना ।
 गृहाभावे मृता बाह्ये वत्सेनैव च संयुता ॥ ४ ॥

पायसान्नेन खण्डेन घृतेन दधिना तथा ।

एवंकृते न सन्देहो ज्वरमोक्षः प्रजायते ॥ १३ ॥

वंशवृद्धिर्भवेत्तस्य मृतवत्सा च पुत्रिणी ।

काकवन्ध्या पुनः पुत्रं लभते नात्र संशयः ॥ १४ ॥

इति श्रीकर्मविपाकसंहितायां पार्वतीशिवसंवादे

शतभिषानक्षत्रस्य प्रथमचरणप्रायश्चित्तकथनं

नाम षण्णवतितमोऽध्यायः ॥ ६६ ॥

अथ सप्तनवतितमोऽध्यायः ।

शिव उवाच ।

मध्यदेशे महेशानि लुब्धको वसति प्रिये ।

मृगारिर्नाम विख्यातो मृगमांसेन जीवति ॥ १ ॥

प्रत्यहं मृगयां याति पक्षिणां मारणे रतः ।

मांसक्रयं च कुरुते कलत्रं पोषयेत्सदा ॥ २ ॥

एवंवयो गतं सर्वं वृद्धे सति वरानने ।

मरणं तस्य वै जातं यमदूतैर्यमाज्ञया ॥ ३ ॥

रौरवे नरके क्षिप्तं तत्र कष्टं मुहुर्मुहुः ।

सप्ततिर्वै सहस्राणि नरके परिपच्यते ॥ ४ ॥
 नरकान्निःसृतो देवि श्येनयोनिं प्रजायते ।
 उष्ट्रस्य च पुनर्योनिं शृगालत्वं ततः पुनः ॥ ५ ॥
 मानुषत्वं ततो जातो धनधान्येन संयुतः ।
 पूर्वजन्मनि देवेशि पक्षिणो बहवो हताः ॥ ६ ॥
 तेन पापेन भो देवि व्याधिना पीडितो हि सः ।
 मृगं हत्वा वरारोहे हतं च मृगशावकम् ॥ ७ ॥
 एतद्दोषेण भो देवि पुत्राणां मरणं खलु ।
 काकबन्ध्या भवेन्नारी कन्यका जायते सदा ॥ ८ ॥
 बन्ध्या भवति वै नारी शान्तिं शृणु वरानने ।
 गृहवित्तषडंशेन पुण्यकार्यं च कारयेत् ॥ ९ ॥
 गायत्रीजातवेदाभ्यां लक्षजाप्यं वरानने ।
 दशांशं हवनं तद्वत्तर्पणं मार्जनं तथा ॥ १० ॥
 दशधेनूस्ततो दद्यात्स्वर्णदानं विशेषतः ।
 हरिवंशश्रुतिं देवि व्रतं च हरिवासरम् ॥ ११ ॥
 ब्राह्मणान् भोजयामास यथाशक्तिस्तु दक्षिणा ।

एवंकृते वरारोहे वंशस्तस्य भविष्यति ॥ १२ ॥
 वन्ध्यात्वं प्रशमं याति काकवन्ध्या पुनः सुतम् ।
 मृतवत्सा सुतं लेभे चिरञ्जीविनमुत्तमम् ॥ १३ ॥
 व्याधयः संक्षयं यान्ति ज्ञानं च लभते क्वचित् ॥ १४ ॥
 इति श्रीकर्मविपाकसंहितायां पार्वतीशिवसंवादे
 शतभिषानक्षत्रस्य द्वितीयचरणप्रायश्चित्तकथनं
 नाम सप्तनवतितमोऽध्यायः ॥ ६७ ॥

अथाष्टनवतितमोऽध्यायः ।

शिव उवाच ।

गोमतीनिकटे देवि पुरमस्ति धुरंधरम् ।
 वसन्ति बहवो देवि जना धर्मविचक्षणाः ॥ १ ॥
 तन्मध्ये ब्राह्मणोऽप्येको ब्रह्मकर्मविवर्जितः ।
 द्यूतकर्मरतः सोऽपि वेश्यासुरततत्परः ॥ २ ॥
 मद्यपानरतो नित्यं वेदशास्त्रविनिन्दकः ।
 ततो बहुदिने देवि तस्य मृत्युरभूत्पुरा ॥ ३ ॥
 यमदूतैर्महाघोरैर्नरके तु निपातितः ।

क्षित्तः स नरके घोरे लक्षवर्षं महेश्वरि ॥ ४ ॥
 नरकान्निःसृतो देवि वृकयोनिर्भूत्पुरा ।
 वराहस्य पुनर्योनिर्गर्दभत्वं ततोऽभवत् ॥ ५ ॥
 मानुषत्वं ततो लोभे देशे पुण्यतमे शुभे ।
 पूर्वजन्मनि देवेशि मद्यपानरतस्सदा ॥ ६ ॥
 तेन पापेन भो देवि शरीरे रोगसम्भवः ।
 द्यूतवेश्यारतो नित्यं यत्कृतं पूर्वजन्मनि ॥ ७ ॥
 तत्पापेन महादेवि वंशच्छेदश्च जायते ।
 शान्तिं शृणु वरारोहे पूर्वपापप्रणाशिनीम् ॥ ८ ॥
 गृहवित्तषडंशेन पुण्यकार्यं च कारयेत् ।
 विष्णोरराटमन्त्रेण लक्षजाप्यं वरानने ॥ ९ ॥
 दशांशं हवनं तद्वन्मार्जनं तर्पणं तथा ।
 ब्राह्मणान्भोजयेत्पश्चात्पञ्चाशच्च वरानने ॥ १० ॥
 ततो गां कृष्णवर्णां च स्वर्णशृङ्गां विभूषिताम् ।
 वस्त्रयुक्तां सवत्सां च दद्याद्द्विजवराय च ॥ ११ ॥
 प्रतिमां तु ततः कुर्याद्विष्णोः साम्बस्य वा शिवे ।

पलं दशसुवर्णस्य विष्णोर्मुक्ताविभूषिताम् ॥ १२ ॥

तद्वदेव शिवस्यैव रजतस्य वरानने ।

नानावस्त्रैरलङ्कारैः पूजयित्वा यथाविधि ॥ १३ ॥

मन्त्रेणानेन देवेशि तद्वदेव गणं नमेत् ।

गरुडध्वज देवेश भूतनाथ दयानिधे ॥ १४ ॥

मम पूर्वकृतं पापं तत् क्षमस्व दयानिधे ।

गन्धधूपादिभिर्देवि पूजयित्वा पृथक् पृथक् ॥ १५ ॥

ॐ सुदर्शनाय नमः । ॐ त्रिशूलाय नमः ।

ॐ गरुडाय नमः । ॐ भैरवाय नमः ।

ॐ जयाय नमः । ॐ विजयाय नमः ।

ॐ वटुकाय नमः । ॐ कालभैरवाय नमः ।

प्रतिमां पूजयित्वा तु विप्राय प्रददौ स्वयम् ।

ततो विष्णुं नमस्कृत्य शिवं सर्वसुखप्रदम् ॥ १६ ॥

एवंकृते न सन्देहः सर्वपापक्षयो भवेत् ।

वंशवृद्धिर्भवेत्तस्य व्याधिनाशस्तथैव च ॥ १७ ॥

इति श्रीकर्मविपाकसंहितायां पार्वतीशिवसंवादे शतभिषानक्षत्रस्य तृतीयधरण-
प्रायश्चित्तकथनं नामाष्टनवतितमोऽध्यायः ॥ ३८ ॥

अथैकोनशततमोऽध्यायः ।

शिव उवाच ।

पञ्चक्रोशमिते देवि मथुराउत्तरे तथा ।

हेमन्तपुरसदग्रामे वसन्ति बहवो जनाः ॥ १ ॥

तन्मध्ये वैश्य एको हि क्रयविक्रयतत्परः ।

स सुकर्मा इति ख्यातो धनं च बहु सञ्चितम् ॥ २ ॥

तस्य स्त्री पार्वतीनाम रूपयौवनसंयुता ।

वैश्यश्चैव महादेवि प्रौढिं यातः सुरेश्वरि ॥ ३ ॥

दरिद्रत्वं भवेद्देवि दरिद्रत्वात्सुपीडितः ।

शतपञ्चऋणं नीतं ब्राह्मणस्य सुरेश्वरि ॥ ४ ॥

व्यापारार्थं विशालाक्षि न दत्तं ब्राह्मणाय वै ।

सर्वं भुक्तं महादेवि बहुकाले गते सति ॥ ५ ॥

वैश्यस्यैव भवेन्मृत्युः सभार्यस्य वरानने ।

मथुरायां विशालाक्षि लब्धं स्वर्गं वरं शुभम् ॥ ६ ॥

दशलक्षमितं स्वर्गं फलं भुक्त्वा वरानने ।

ततः सह कलत्रेण पुनः पुण्यक्षये सति ॥ ७ ॥

मानुषत्वं पुनर्लेभे देशे शुभ्रे मनोहरे ।
 धनधान्यसमायुक्तो जायते वै सुरेश्वरि ॥ ८ ॥
 पूर्वजन्मनि देवेशि ब्राह्मणस्य धनं हृतम् ।
 न दत्तं वै ततो देवि ततः पुत्रो न जायते ॥ ९ ॥
 ततः शान्तिं प्रवक्ष्यामि यतः पापस्य सङ्क्षयः ।
 गृहवित्तषडंशेन पुण्यकार्यं च कारयेत् ॥ १० ॥
 आकृष्णेति ततो मन्त्रं लक्षजाप्यं च कारयेत् ।
 दशांशं हवनं कुर्याद्दशांशं तर्पणं तथा ॥ ११ ॥
 हरिवंशश्रुतिं देवि चण्डीपाठशिवार्चनम् ।
 विधिवत्कारयामास ब्राह्मणानाञ्च भोजनम् ॥ १२ ॥
 दशवर्णा तु गौर्देया शय्यादानं विशेषतः ।
 एवंकृते वरारोहे वंशो भवति नान्यथा ।
 व्याधिनाशः समायाति मम वाक्यामृतं भवेत् ॥ १३ ॥
 इति श्रीकर्मविपाकसंहितायां पार्वतीशिवसंवादे
 शतभिषानक्षत्रस्य चतुर्थचरणप्रायश्चित्तकथनं
 नामैकोनशततमोऽध्यायः ॥ ६६ ॥

अथ शततमोऽध्यायः ।

शिव उवाच ।

मथुरापुरि मध्ये तु शूद्र एको हि तिष्ठति ।
 शाकादीनां च सततं विक्रयन्तु सदाकरोत् ॥ १ ॥
 विष्णुभक्तिरतः शान्तः पुण्यात्मा साधुसम्मतः ।
 सेवादास इति ख्यातस्तस्य पत्नी तु राधिका ॥ २ ॥
 कुलाचारे रतः साधुर्द्विजसेवासु तत्परः ।
 वाणिज्यं कुरुते साधुः पुरोहितधनेन च ॥ ३ ॥
 बहुवर्षे गते देवि ब्राह्मणोपि तदागतः ।
 आदरं बहुधा कृत्वा कलत्रेण तदा शिवे ॥ ४ ॥
 विषं दत्तं चतुर्थेहि भोजनान्तर्विधानतः ।
 न जानाति तदा साधुस्तद्वृत्तं ब्राह्मणस्य तु ॥ ५ ॥
 मरणं वै ततो जातं ब्राह्मणस्य सुरेश्वरि ।
 ब्राह्मणस्य वधे जाते हाहाकारो गृहे गृहे ॥ ६ ॥
 श्रुत्वा तच्च पुरीं त्यक्त्वा प्रयागे साधुरागतः ।
 देहं त्यक्त्वा तदा साधुर्हठं कृत्वा वरानने ७

पश्चात्तदैव सा गत्वा पत्नी प्राणस्ततोऽत्यजत् ।
 प्रयागे मथुरां त्यक्त्वा तदुद्देशेन शोभने ८
 बहुवर्षसहस्राणां स्वर्गवासस्ततोऽभवत् ।
 ततः पुण्यक्षये जाते मानुषत्वं ततोऽभवत् ९
 शूद्रयोनिं विशालाक्षि देहजस्य कुले तदा ।
 पुनर्विवाहिता पत्नी पूर्वजन्मप्रसङ्गतः १०
 धनधान्यसमायुक्तो विद्यावान् कुलपूजितः ।
 गौराङ्गो नीचजातीनां मतज्ञो लब्धवान् स्वयम् ११
 पूर्वजन्मनि भो देवि ब्राह्मणाय विषं ददौ ।
 भार्या तस्य विशालाक्षि तत्पापेनैव पातकी १२
 मासि पुष्पं ततस्तस्याः सन्तानं नैव जायते ।
 अस्य पापस्य वै शान्तिं शृणु देवि सुशोभने १३
 गृहवित्ताष्टमं भागं पुण्यकार्यं च कारयेत् ।
 गायत्रीजातवेदाभ्यां त्र्यम्बकेन वरानने १४
 लक्षत्रयं जपं देवि कारयामास यत्नतः ।
 हरिवंशश्रुतिं देवि भार्यया सहितस्तदा १५

होमं वै कारयामास कुराडे शुद्धे सुदारुणे ।
 चतुष्कोणे विशालाक्षि योनिपल्लवशोभिते १६
 दशांशं विधिवद्देवि तर्पणं मार्जनं ततः ।
 ब्राह्मणस्य ततो मूर्तिं दशपञ्चपलात्मिकाम् १७
 विधिवत्कारयेद्देवि पूजयेच्चैव बुद्धिमान् ।
 वस्त्रालङ्कारशय्याभिर्भूषणैर्विविधैस्तथा १८
 मन्त्रेणानेन देवेशि गन्धपुष्पैः पृथक् पृथक् ।
 सर्वकारणकर्ता त्वं साक्षीभूतो जगत्रये १९
 पापं ब्रह्मवधं घोरं हर मे भुवनाधिप ।

मंत्र-ॐ चक्रधराय नमः । ॐ त्र्यम्बकाय नमः ।
 ॐ शङ्खहस्ताय नमः । ॐ सनकसनत्कुमारसनन्द-
 नसनातनेभ्यो नमः २०
 पूजयामास विविधैर्मोदकैश्च फलैरपि ।
 प्रतिमां पूजितां तान्तु सुविप्राय प्रदापयेत् २१
 दशवर्णां सवृषभां पट्टवस्त्रविभूषिताम् ।
 दद्याद्विप्राय विदुषे श्रोत्रियाय तपस्विने २२

सप्तम्यां रविवारे च व्रतं कुर्याद्विधानतः ।
 एवं करोति देवेशि पुत्रयुग्मं प्रजायते २३
 कन्या नैव वरारोहे रोगं सर्वं विनश्यति २४
 इति श्रीकर्मविपाकसंहितायां पार्वतीशिवसंवादे
 पूर्वाभाद्रपदनक्षत्रस्य प्रथमचरणप्रायश्चित्तकथनं
 नाम शततमोऽध्यायः ॥ १०० ॥

अथैकोत्तरशततमोऽध्यायः ।

शिव उवाच ।

धर्मेण जायते पुत्रो धर्मेण लभते श्रियम् ।
 धर्मेण व्याधिनाशः स्यात्तस्माद्धर्मपरोऽभवत् १
 कापिल्ये नगरे देवि ब्राह्मणस्तत्र तिष्ठति ।
 स वेदपाठनिरतो धनाढ्यश्च बहूद्यमी २
 तस्य पत्नी वरारोहे पतिसेवासु तत्परा ।
 एकदा चागता कन्या ब्राह्मणस्य किलानघे ३
 पुत्रेण सह देवेशि चादरस्तेन वै कृतः ।

ततो बहुदिने जाते तस्य स्वर्णं च चोरितम् ४
 कन्यापुत्रेण स्वर्णं हि हृतं चेति तदा शिवे ।
 वदन्ति बहवस्तत्र जनास्तु ब्राह्मणं प्रति ५
 ततो रोषपरीतात्मा पौत्रो भवति वै शिवे ।
 विषं भुक्त्वं तदा तेन बहुरोषाकुलेन तु ६
 मरणं तस्य वै जातं पौत्रस्यैव वरानने ।
 ततो बहुदिने जाते ब्राह्मणस्य तदा मृतिः ७
 तस्य पत्नी सती जाता सत्यलोकेऽवसत्तदा ।
 ततः पुण्यक्षये जाते मर्त्यलोके सुरेश्वरि ८
 मानुषत्वं ततो जातमयोध्यानगरे शिवे ।
 धनधान्यसमायुक्तो राजमन्त्री विचक्षणः ९
 पौत्रस्तस्य मृतो देवि तदुद्देशेन भो शिवे १०
 अतः पुत्रो न जायेत कन्या चैव प्रजायते ।
 शरीरे शततं चोग्रो ज्वरो जातः सुदारुणः ११
 शत्रवो बहवः सन्ति न सौख्यं लभते क्वचित् ।
 पुण्यं शृणु वरारोहे पूर्वपापस्य संश्रयः १२

गृहवित्तषडंशेन पुण्यकार्यं च कारयेत् ।
 गायत्रीत्र्यम्बकं चेति श्रीश्चते इति ऋक्त्रयम् १३
 प्रतिमन्त्रं जपेत्क्षेत्रं दशांशं हवनं ततः ।
 दशांशतर्पणं देवि मार्जनं तद्दशांशतः १४
 गोदानं तद्दशांशं च तद्दशांशं च भोजयेत् ।
 ब्राह्मणांश्चैव देवेशि श्रद्धाभक्तिसमन्वितः १५
 कूष्माण्डं नारिकेलं च पञ्चरत्नसमन्वितम् ।
 गङ्गामध्ये प्रदातव्यं पूर्वपापविशुद्धये १६
 वृषभस्तरुणः शुभ्रो घण्टाचामरशोभितः ।
 ब्राह्मणाय प्रदातव्यः शय्यादानं विशेषतः १७
 एवं कृते वरारोहे शीघ्रं पुत्रः प्रजायते ।
 रोगस्यैव निवृत्तिः स्याज्ज्वरस्तस्य न जायते १८
 इति श्रीकर्मविपाकसंहितायां पार्वतीशिवसंवादे
 पूर्वाभाद्रपदनक्षत्रस्य द्वितीयचरणप्रायश्चित्तकथनं
 नामैकाधिकशततमोऽध्यायः ॥ १०१ ॥

१०१

अथ द्व्युत्तरशततमोऽध्यायः ।

शिव उवाच ।

गांधारनगरे देवि ब्राह्मणो वसति प्रिये ।

दयाशर्मा इति ख्यातो मद्यपानरतः सदा १

वेश्यासुरतसंतृप्तश्चौरकर्मरतः सदा ।

म्लेच्छाचाररतः सोपि म्लेच्छान्नं भुज्यते सदा २

धनं तु संचितं तेन म्लेच्छभार्यासु तत्परः ।

श्राद्धकर्मविहीनश्च पितुर्मातुश्च निन्दकः ३

एवं बहुगते काले मरणं तस्य जायते ।

महारौद्रं च नामानं नरकं नामदारुणम् ४

निक्षिप्तः शृङ्खलैर्बद्ध्वा यमदूतैर्यमाज्ञया ५

नरकान्निःसृतो देवि गोधायोनिरभूत्पुरा ।

सरटस्य पुनर्योनिं चटकत्वं ततोऽभवत् ६

मानुषत्वं ततो लेभे मध्यदेशे वरानने ।

धनधान्यसमायुक्तो वंशहीनो महेश्वरि ७

पूर्वजन्मनि देवेशि ब्राह्मणत्वं यतोऽत्यजत् ।

तत्पापेनैव भो देवि पुत्रस्य मरणं मुहुः ८
 अनेन पितरौ वृद्धौ त्यक्तौ दुर्मतिना यतः ।
 अतः शरीरे वै रोगः काकवन्ध्या सहव्रणा ९
 शान्तिं शृणु वरारोहे यतः पुत्रो हि जायते ।
 गृहवित्ताष्टमं भागं पुण्यकार्ये च कारयेत् १०
 पलपञ्चसुवर्णस्य गणाध्यक्षस्य चाकृतिम् ।
 कृत्वा वै पूजयेद्देवि मन्त्रेणानेन सुव्रते ११
 गणाध्यक्ष सुरेशान सर्वोपद्रवनाशन ।
 मम पूर्वं कृतं पापं हर दुःखनिवारण १२
 एवं कृत्वा विधानं च ब्राह्मणाय समर्पयेत् ।
 ततो भवति वंशश्च व्याधिनाशश्च जायते १३

इति श्रीकर्मविपाकसंहितायां पार्वतीशिवसंवादे
 पूर्वाभाद्रपदनक्षत्रस्य तृतीयचरणप्रायश्चित्तकथनं
 नाम द्व्यधिकशततमोऽध्यायः ॥ १०२ ॥

अथ त्र्यधिकशततमोऽध्यायः ।

शिव उवाच ।

वैदंडे च पुरे देवि लुब्धको वसति प्रिये ।
 सेमानाम्ना स विख्यातस्तस्य भार्यातिनिष्ठुरा १
 प्रत्यहं मृगमांसेन व्ययं कुर्याद्दिने दिने ।
 एवं सर्वं वयो जातं लुब्धकस्य तदा प्रिये २
 मरणं तस्य वै जातं यमदूतैर्यमाज्ञया ।
 निक्षिप्तो नरके घोरे षष्टिवर्षसहस्रकम् ३
 भुक्तं च विविधं दुःखं कृमिसूचिमुखैर्युतम् ।
 मानुषत्वं ततो जातं धनधान्यसमन्वितम् ४
 पुत्राणां मरणं देवि जायते हि विपाकतः ।
 पलपञ्चसुवर्णस्य माल्यं मेरुयुतं तु वै ५
 ब्राह्मणाय ततो दद्याच्छ्रद्धयादानं विशेषतः ।
 एवंकृते वरारोहे पुत्रस्तस्य च जीवति ६
 व्याधयः संक्षयं यान्ति काकवन्ध्या लभेत्सुतम् ७

इति श्रीकर्मविपाकसंहितायां शिवपार्वतीसंवादे पूर्वाभाद्रपदनक्षत्रस्य
 चतुर्थचरणप्रायश्चित्तकथनं नाम त्र्यधिकशततमोऽध्यायः ॥ १०३ ॥

अथ चतुरधिकशततमोऽध्यायः ।

शिव उवाच ।

श्रीपुरे नगरे देवि द्विज एकोऽवसत्पुरा ।

एकदा तस्य वै गेहे गुरुपुत्रः समागतः १

आदरं बहुधा कृत्वा मासमेकं तदा खलु ।

गुरुपुत्रस्य घातं हि कृत्वा द्रव्यस्य लोभतः २

तेन पापेन भो देवि महापापयुतो नरः ।

पुत्रहीनश्च देवेशि जायते धनवर्जितः ३

वंशगोपालमंत्रं वै गायत्रीमन्त्रमेव च ।

हरिवंशश्रवणं देवि कुर्याच्च विधिपूर्वकम् ४

तुलसीवाटिकां कृत्वा तन्मूले विष्णुपूजनम् ।

दशवर्णां ततो दद्यात्पूर्वपापप्रणाशिनीम् ५

स्वर्णनिष्कस्ततो दद्याद्दशगोदानमेव च ।

एवंकृते वरारोहे वंशो भवति नान्यथा ६

व्याधिनाशो भवेद्देवि सत्यं सत्यं न संशयः ७

इति श्रीकर्मविपाकसंहितायां पार्वतीशिवसंवादे उत्तराभाद्रपदनक्षत्रस्य
प्रथमचरणप्रार्थाश्रितकथनं नाम चतुरधिकशततमोऽध्यायः ॥ १०४ ॥

अथ पञ्चाधिकशततमोऽध्यायः ।

शिव उवाच ।

मणिकारुण्यपुरे रम्ये वसन्ति बहवो जनाः ।
 लवणकारो वसत्येको नित्यं लवणविक्रयी १
 ब्राह्मणीगमनं तेन कृतं शूद्रेण वै शिवे ।
 तेन पापेन भो देवि वंशहीनश्च जायते २
 व्याधियुक्तो महेशानि पीडा चाङ्गेषु जायते ।
 शान्तिं शृणु महेशानि येन पापनिवर्तनम् ३
 गृहवित्ताष्टमैर्भागैर्ब्राह्मणं तोषयेद्यदि ।
 हरिवंशश्रवं देवि विधिवद्यदि पार्वति ४
 ब्राह्मणान्भोजयेद्देवि कूष्माण्डं चैव दापयेत् ।
 एवंकृते वरारोहे पुत्रो भवति नान्यथा ५
 इति श्रीकर्मविपाकसंहितायां पार्वतीशिवसंवादे
 उत्तराभाद्रपदनक्षत्रस्य द्वितीयचरणप्रायश्चित्त-
 कथनं नाम पञ्चाधिकशततमोऽध्यायः ॥१०५॥

अथ षडधिकशततमोऽध्यायः ।

शिव उवाच ।

अलर्काख्यपुरे देवि क्षत्रियो वसति प्रिये ।

चन्द्रवर्मेति विख्यातो भार्या देवीतिसंज्ञिका १

क्षत्रधर्मरतो नित्यं धनाढ्यः शूरसंमतः ।

कृष्णादास इति ख्यातो विप्रस्तस्य पुरोहितः २

क्रोधतः क्षत्रियस्यापि बभूव मरणं यतः ।

पुरोहितस्य विप्रस्य सप्ताहाच्च सुतक्षयः ३

व्याधिपीडा गुल्मजालैः पीड्यते सततं हि सः ।

गायत्रीमूलमन्त्रेण पञ्चलक्षजपञ्चरेत् ४

गृहवित्तषडंशेन पुण्यकार्यं च कारयेत् ।

ब्राह्मणस्य ततो देवि प्रतिमां कारयेद् बुधः ५

पूजयित्वा ब्राह्मणाय दत्त्वा पापनिवृत्तये ।

पलपञ्चसुवर्णस्य दद्याद्ब्रह्मणाय च ६

काकवन्ध्या लभेत्पुत्रं मृतवत्सा सुपुत्रिणी ७

इति श्रीकर्मविपाकसंहितायां शिवपार्वतीसंवादे उत्तराभाद्रपदनक्षत्रस्य
तृतीयचरणप्रायश्चित्तकथनं नाम षडधिकशततमोऽध्यायः ॥ १०६ ॥

अथ सप्ताधिकशततमोऽध्यायः ।

शिव उवाच ।

अयोध्यानिकटे देवि विप्रश्चैकोऽवसत्पुरा ।
 वैष्णवोक्तप्रकारेण दीक्षां प्राप्तो हि गर्वितः १
 वेदनिन्दारतोऽसाधुः श्राद्धादिविधिवर्जितः ।
 शिवभक्तिरतानां च नाभिवादं समाचरेत् २
 विप्रद्रोहरतश्चैव हरिमन्दिरशोभितः ।
 एकदा तस्य गेहे तु चागतः पथिकः प्रिये ३
 रुद्राक्षालङ्कृतो दान्तस्तस्मै क्रूरमभाषत ।
 विषमाहारपानादौ दत्तं तेन द्विजन्मने ४
 रात्रौ तद्व्यलोभेन घटं कृत्वा त्वपाहरत् ।
 कूपमध्ये तु तं विप्रं पापीयान् वैष्णवाधमः ५
 कालान्तरे मृतिर्जाता तस्य साधोर्दुरात्मनः ।
 विष्णुनाम स्मरेन्नित्यं वैकुण्ठे वासमाप्तवान् ६
 क्षीणो पुण्ये ततो देवि विड्भक्षो ग्रामशूकरः ।
 ततो मनुष्ययोनिश्च दृश्यते पुत्रवर्जितः ७

रोगवानल्पकीर्तिश्च स एव सुरसुन्दरि ।
 अतः शान्तिं प्रवक्ष्यामि शृणुष्व हरवल्लभे ८
 लक्षमुद्रां ब्राह्मणाय दत्त्वा काश्यास्तु सेवनम् ।
 ब्रह्मचर्यरतो नित्यं ततो मुच्येत पातकात् ९
 इति श्रीकर्मविपाकसंहितायां पार्वतीशिवसंवादे
 उत्तराभाद्रपदनक्षत्रस्य चतुर्थचरणप्रायश्चित्त-
 कथनं नाम सप्ताधिकशततमोऽध्यायः ॥१०७॥

अथाष्टाधिकशततमोऽध्यायः ।

शिव उवाच ।

मगधे विषये देवि लुब्धको वसति प्रिये ।
 प्रत्यहं मृगमांसेन व्ययं कुर्याद्दिने दिने १
 एवं सर्वं वयो जातं वृद्धे सति वरानने ।
 मरणं तस्य वै यातं यमदूतैर्यमाज्ञया २
 निःक्षिप्तो नरके घोरे षष्टिवर्षसहस्रकम् ।
 भुक्तं विविधजं दुःखं कृमिसूचिमुखैर्युतम् ३
 नरकान्निःसृतो देवि मृगत्वं जायते खलु ।

शृगालस्य ततो योनिं ह्यागयोनिस्ततोऽभवत् ४
 मानुषत्वं ततो जातं धनधान्यसमन्वितम् ५
 पूर्वजन्मनि देवेशि जलदानं च वै कृतम् ।
 धनाढ्यत्वं पुनर्जातो ह्यपुत्रो मृगताडनात् ।
 पुत्राश्च बहवो जातास्तेषां मृत्युः प्रजायते ६
 रोगाणां च तथोत्पत्तिर्ज्वरश्चैव पुनः पुनः ।
 शान्तिं शृणु वरारोहे पूर्वपापप्राणाशिनीम् ७
 गृहवित्तषडंशेन पुण्यकार्यं च कारयेत् ।
 गायत्र्या वा शिवायेति जातवेदेति वै पुनः ८
 दशायुतजपं कुर्याद्दशांशहवनं ततः ।
 दशांशं तर्पणं देवि मार्जनं तद्दशांशतः ९
 ततो वै भोजयेद्भक्त्या द्विजान् देवि दशांशतः ।
 दशवर्णां ततो दद्याद् वृषभं भूषितं शुभम् १०
 पलपञ्चसुवर्णस्य माल्यं मेरुयुतं तु वै ।
 ब्राह्मणाय ततो दद्याच्छय्यादानमनन्तरम् ११
 एवंकृते वरारोहे पुत्रः खलु प्रजायते ।

व्याधयःसङ्क्षयंयान्ति काकवन्ध्या लभेत्सुतम् १२
 इति श्रीकर्मविपाकसंहितायां पार्वतीशिवसंवादे
 रेवतीनक्षत्रस्य प्रथमचरणप्रायश्चित्तकथनं
 नामाष्टाधिकशततमोऽध्यायः ॥ १०८ ॥

अथ नवाधिकशततमोऽध्यायः ।

शिव उवाच ।

श्रीपुरे नगरे देवि द्विज एकोऽवसत्पुरा ।
 पुत्रपौत्रयुतो देवि धनधान्यसमन्वितः १
 वैश्यकर्मरतो नित्यं क्रयविक्रयतत्परः ।
 महिषीं वृषभं वस्त्रं चामरं गजवाजिनौ २
 प्रत्यहं विक्रयं कृत्वा कृतश्च धनसङ्ग्रहः ।
 एकदा तस्य वै गेहे गुरुपुत्रः समागतः ३
 आदरं बहुधा कृत्वा मासे याते ततः शिवे ।
 गमनं च हरिद्वारे स्नानार्थं कृतवांस्तथा ४
 गुरुपुत्रेण भो देवि स्वर्णमूर्तिद्वयं तथा ।
 ब्राह्मणाय तु दत्तं वै ततो वै गमनं कृतम् ५

हरिद्वारं ततो गत्वा तत्र प्राणमथात्यजत् ।
 मूर्तिद्वयं गुरोश्चैव विक्रीतं तद्वययः कृतः ६
 एवं बहुगते काले मरणं ब्राह्मणस्य च ।
 यमाज्ञया महादूतैर्नरके नामकर्दमे ७
 निःक्षिप्तो वै ततो देवि षष्टिवर्षसहस्रकम् ।
 नरकान्निःसृतो देवि व्याघ्रयोनिस्ततोऽभवत् ८
 तीर्थे पुण्यतमे देवि कौशलायां सुरेश्वरि ।
 बिडालस्य ततो योनिं मानुषत्वं ततोभवत् ९
 ब्राह्मणस्य कुले जन्म ज्ञानवान् प्रियदर्शनः ।
 देवताराधने प्रीतिः परस्त्रीलम्पटस्तथा १०
 तस्यापत्यत्रयं देवि कन्यकापुत्रकौ तथा ।
 तेषां वै मरणं जातं पुनः पुत्रो न जायते ११
 काकवन्ध्या भवेद्भार्या गौराङ्गी सुन्दरी तु सा ।
 तन्वङ्गी दीर्घकेशी च स्वपतौ प्रियभाषिणी १२
 तस्य पापक्षयं वक्ष्ये पुनः पुत्रो यतो भवेत् ।
 हरिवंशश्रुतिं कुर्याद्गोपालस्य तु कीर्त्तनम् १३

वंशगोपालमन्त्रस्य गायत्रीमन्त्रकस्य च ।
 लक्षद्वयं वरारोहे जपं वै कारयेत्सुधीः १४
 हवनं तद्दशांशेन तर्पणं मार्जनं तथा ।
 तुलसीवाटिकां कृत्वा तन्मूले विष्णुपूजनम् १५
 दशवर्णगवां दानं शय्यादानं विशेषतः ।
 ब्राह्मणान्भोजयेत्पश्चाच्छतसंख्यान्द्विजोत्तमान् १६
 विष्णोश्च प्रतिमां कृत्वा सौवर्णीं दशभिः पलैः ।
 पूजयित्वा विधानेन ब्राह्मणाय प्रदापयेत् १७
 एवंकृते न सन्देहो वंशो भवति नान्यथा १८
 इति श्रीकर्मविपाकसंहितायां पार्वतीशिवसंवादे
 रेवतीनक्षत्रस्य द्वितीयचरणप्रायश्चित्तकथनं
 नामनवाधिकशततमोऽध्यायः ॥ १०६ ॥
 अथ दशाधिकशततमोऽध्यायः ।
 शिव उवाच ।
 माणिक्ये च पुरे देवि वसन्ति बहवो जनाः ।
 लवणकृद्दसत्यैको प्रत्यहं लवणं कृतम् १

लवणं विक्रयेन्नित्यं व्ययं कृत्वा दिने दिने ।
 तस्य मित्रं द्विजः कश्चिदागतस्तस्य वै गृहे २
 धनाढ्यो रत्नसंयुक्तस्तत्र वासमकारयत् ।
 आदरं बहु सन्मानं कृत्वा मित्रेण वै शिवे ३
 पत्नी शूद्रस्य वै हृष्टा पुंश्चली चपला तु सा ।
 मासमेकं वरारोहे तस्य मित्रस्य वै स्थितिः ४
 मित्रपत्न्या विषं दत्तं ब्राह्मणाय तदा शिवे ।
 ब्राह्मणेन च न ज्ञातं भोजनाऽभ्यन्तरे तथा ५
 ब्राह्मणस्याभवन्मृत्युरर्द्धरात्रे गते सति ।
 नद्यां शवं ततस्त्यक्त्वा समगृह्णाच्च तद्धनम् ६
 ब्राह्मणार्थं च संगृह्य कृतं व्ययमहर्निशम् ।
 भार्यया सह पुत्राभ्यां भुक्त्वा द्रव्यं वरानने ७
 ततो वृद्धे च वयसि मरणं समजायत ।
 पश्चान्मृता तु सा भार्या कुलटा व्यभिचारिणी ८
 यमदूतैर्महाघोरे नरके पङ्कसंज्ञके ।
 कुम्भीपाके तदा देवि निःक्षिप्तश्च यमाज्ञया ९

युगमेकं विशालाक्षि भुक्त्वा नरकयातनाम् ।
 नरकान्निःसृतो देवि सूकरत्वं प्रजायते १०
 पुनः काकस्य वै योनिं विडालत्वं ततोऽभवत् ।
 मानुषत्वं ततो देवि देशे शुभ्रे तदाऽभवत् ११
 पूर्वजन्मनि देवेशि कुरुक्षेत्रे यतो मृतः ।
 अतो धनं भवेत्तस्य नापत्यं द्विजहृत्यया १२
 शरीरे जायते व्याधिर्भार्या तस्य मृतप्रजा ।
 अस्य पापस्य शमनीं शान्तिं शृणु वरानने १३
 गृहवित्ताष्टमं भागं ब्राह्मणाय समर्पयेत् ।
 हवनं कारयेद्देवि कुण्डे योनिसुशोभिते १४
 चतुरस्रे वरारोहे दशांशं विधिपूर्वकम् ।
 तर्पणं तद्दशांशेन तद्दशांशेन मार्जनम् १५
 गां सवत्सां ततो दद्यात्स्वर्णरत्नविभूषिताम् ।
 ब्राह्मणान् भोजयेत्पश्चात्कूष्माण्डं प्रददेत्सुधीः १६
 एवंकृते वरारोहे पुत्रो भवति नान्यथा १७

इति श्रीकर्मविपाकसंहितायां पार्वतीशिवसंवादे रेवतीनक्षत्रस्य तृतीयचरण
 प्रायश्चित्तकथनं नाम दशाधिकशततमोऽध्यायः ॥ ११० ॥

अथैकादशाधिकशततमोऽध्यायः ।

शिव उवाच ।

अलर्कस्य पुरे देवि क्षत्रियो वसति प्रिये ।
 चन्द्रवर्मेति विख्यातः पत्नी देवी ततोऽभवत् १
 क्षत्रधर्मरतो नित्यं धनाढ्यः शूरसम्मतः ।
 कृष्णदास इति ख्यातो विप्रस्तस्य पुरोहितः २
 विप्राय प्रददौ भूमिं गिरिजे विग्रहे सति ।
 ततो बहुदिने जाते दण्डस्तस्माच्च याचितः ३
 ब्राह्मणोथावदद्देवि नाहं दण्ड्यः कदाचन ।
 ततो रोषपरीतात्मा क्षत्रियो ब्राह्मणं प्रति ४
 दुर्वचश्चावदद्देवि ब्राह्मणं साधुसम्मतम् ।
 मरणं ब्राह्मणस्यैव भूम्युद्देशेन वै शिवे ५
 ततो बहुगते वर्षे मरणं क्षत्रियस्य तु ।
 यमदूतैर्महाघोरैर्नरके नामदारुणे ६
 कुम्भीपाके सदा घोरे क्षिप्तवान्यमशासनात् ।
 युगानां त्रयसङ्ख्यानां नरके वास एव च ७

नरकान्निःसृतो देवि प्रेतत्वं समजायत ।
 शूकरस्य पुनर्योनिं ततो भवति मानुषः ८
 मध्यदेशे विशालाक्षि हिमविन्ध्याद्रिमध्यमे ।
 धनधान्यसमायुक्तो ब्राह्मणानां च सेवकः ९
 इह जन्मनि देवेशि मरणं सन्ततेर्ध्रुवम् ।
 काकवन्ध्या भवेन्नारी मृतवत्सा पुनः पुनः १०
 शरीरे व्याधिरुत्पन्नो ज्वरश्चैव मुहुर्मुहुः ।
 अस्य शान्तिं प्रवक्ष्यामि शृणु देवि वरानने ११
 गृहवित्तषडंशं तु ब्राह्मणाय प्रकल्पयेत् ।
 गायत्रीमूलमन्त्रेण पञ्चलक्षजपं तथा १२
 दशांशं कारयेद्देवि हवनं विधिपूर्वकम् ।
 तर्पणं मार्जनं तद्बद्धोदानं च विशेषतः १३
 ब्राह्मणस्य ततो देवि प्रतिमां कारयेद्बुधः ।
 पलपञ्चसुवर्णस्य वस्त्ररत्नविभूषिताम् १४
 ततो निर्माय प्रतिमां पूजयित्वा यथाविधि ।
 मन्त्रेणानेन देवेशि पाद्यं गन्धादिकं पृथक् १५

वासुदेव जगन्नाथ शरणागतवत्सल ।
 ब्रह्महत्या कृता पूर्वं तत्सर्वं क्षन्तुमर्हसि १६
 वल्मीकमृत्तिकां गृह्य वेदीं वै कारयेत्ततः ।
 तन्मध्ये सर्वतोभद्रं रचितं दिव्यमण्डले १७
 तन्मध्ये प्रतिमां स्थाप्य ततः पूजां तु कारयेत् ।

ॐ वासुदेवाय नमः । ॐ जगन्नाथाय नमः ।

ॐ विष्णवे नमः । ॐ शार्ङ्गिणे नमः ।

आचार्यं च ततो नत्वा शिवविष्णुस्वरूपिणम् १८
 प्रभोजयेत्ततो विप्रान् दक्षिणां दापयेत्ततः ।
 ततो विसर्जनं कुर्याद्वाचकं प्रणिपत्य च ।
 एवंकृते वरारोहे शीघ्रं पुत्रः प्रजायते १९
 काकवन्ध्या लभेत्पुत्रं सर्वव्याधिप्रणाशनम् ।
 मृतवत्सा च या नारी जीवत्पुत्रा च जायते २०
 यः पठेच्छृणुयाद्वापि सर्वपापैः प्रमुच्यते ।
 अतः परतरं नास्ति सत्यं सत्यं वरानने २१

इति श्रीकर्मविपाकसंहितायां पार्वतीशिवसंवादे रेवतीनक्षत्रस्य चतुर्थचरण-
 प्रायश्चित्तकथनं नामैकादशोत्तरशततमोऽध्यायः ॥ १११ ॥

(परिशिष्ट)

अथर्वणवाक्यम् ।

शिव उवाच ।

अथ चतुःषष्टिषु यातनास्थानेषु दुःखान्यनुभूय
 तत्रेमानि लक्षणानि भवन्ति । ब्रह्महार्द्रकुष्ठी, सुरापः
 श्यावदंतः, गुरुतल्पगः पङ्गुः, स्वर्णहारी कुनखी,
 खित्री वस्त्रापहारी, दर्दुरी तेजोपहारी, मण्डली
 स्नेहापहारी, क्षयी तथा अजीर्णवानन्नापहारी, ज्ञाना-
 पहारी मूकः, प्रतिहन्ता गुरोरपस्मारी, गोघ्नो
 जात्यन्धः, पिशुनः पूतिनासः, पूतिवक्त्रस्तुसूचकः,
 शूद्रोपाध्यायः, श्वपाकः त्रपुसीसचामरविक्रयी,
 मद्यपः, एकशाकविक्रयी मृगव्याधः, कुण्डाशी
 मृतकश्चेलिको वा, नक्षत्री चार्बुदी, नास्तिको रङ्गो-
 पजीव्यभक्ष्यभक्षी, गडरी, ब्रह्मपुरुषतस्कराणां
 दैशिकः, परिडतः षण्ढो महापथिको, गरिडकः

चाण्डाली पुष्कसी गोस्ववकीर्णी, मध्वामेही, धर्म-
 पत्नीषु स्यान्मैथुनप्रवर्त्तकः, खल्वाटः, सगोत्रास-
 मयस्त्र्यभिगामी, श्लीपदी, पितृमातृभगिनीस्त्र्य-
 भिगम्याविजितस्तेर्षाकुब्जकुण्डमण्डव्याधितव्य-
 झदरिद्रात्मायुषोऽल्पबुद्धिः, चण्डषण्डशैलूषतस्क-
 रपरपुरुषप्रेष्यपरकर्मकराः, खल्वाटवक्त्राङ्गसङ्की-
 र्णक्रूरकर्माणः क्रमशश्चान्त्यजाश्चोपपद्यन्ते ।
 तस्मात्कर्तव्यमेवेह प्रायश्चित्तं विशुद्धैर्लक्षणै-
 र्जायन्ते, धर्मस्य धारणादिति ।
